

A. S. Sagdullayev, V. A. Kosteckiy

ÁYYEMGI DÚNYA TARIYXÍ

Ulıwma orta bilim beriw mektepleriniń 6-klası ushın sabaqlıq

Ózbekstan Respublikası Xalıq bilimlendirilw ministrligi
tárepinen baspaǵa usınılgan



Tashkent
2022

UO'K 94(100)(075.3)
KBK 63.3(0)ya72
S 17

A. Sagdullayev, V. Kosteckiy.

Áyyemgi dўnya tariyxı: Uliwma orta bilim beriw mektepleriniň 6-klası ushın sabaqlıq /A. Sagdullayev, V. Kosteckiy. 2022. -192 b

Pikir bildiriwshiler:

D. M. Kenjayev – Prezident agentligi quramındaǵı bilimlendirirw mákemeleri direktori orınbasarı.

O. M. Mavlonov – tariyx ilimleri doktorı.

B. B. Aminov – tariyx ilimleri doktorı.

O. P. Kobzeva – tariyx ilimleri doktorı.

T. M. Bagdasarova – Tashkent qalasındaǵı 49-uliwma orta bilim beriw mektebinıň tariyx páni oqıtılıwshısı.

Respublikalıq maqsetli kitap fondı
qarjıları esabınan basıp shıǵarıldı.

Original maket hám dizayn koncepciyası
Respublikalıq bilimlendirirw orayı tárepinen islendi.

ISBN 978-9943-8171-3-5

Respublikalıq bilimlendirirw orayı, 2022

MAZMUNÍ

Kirisiw	5
---------------	---

I BÓLIM

Eń áyyemgi dúzimnen civilizaciyaǵa qaray


1-§. Áyyemgi tariyxtıń baslanıwı	7
2-§. Eń áyyemgi adamlardıń rawajlanıw basqıshları	11
3-§. Ruwshılıq jámiyeti	17
4-§. Eneolit hám bronza dáwiri	21
5-§. Orta Aziya temir ásirine ótiw dáwirinde	26



II BÓLIM

Áyyemgi Shıǵıs hám Orta Aziya


6-§. Nil alabı hám onıń xalqı	28
7-§. Áyyemgi Mısır hám qońsı mámlekетler	32
8-§. Áyyemgi Mısırda din	34
9-§. Piramidalar hám maqbaralar	36
10-§. Áyyemgi Mısır mádeniyatı	40
11-§. Mesopotamiya civilizaciyaları	43
12-§. Babil patshalığı	48
13-§. Aldıńǵı Aziya mámlekетleri	52
14-§. Ahamoniylar mámleketi	55
15-§. Áyyemgi Hindistandaǵı dáslepki civilizaciya	58
16-§. Áyyemgi Hindistan mádeniyatı	62
17-§. Áyyemgi Qıtay civilizaciyaları	66
18-§. B.e.sh. III ásirde Qıtay	69
19–20-§. Özbekstan aymaǵındaǵı áyyemgi mámlekетler	73
21-§. Zardushtiylik hám “Avesto”	81




III BÓLIM

Áyyemgi Greciya

22-§. Antik tariyxtıń baslanıwı	85
23–24-§. Áyyemgi Greciyanıń gúlleniwi	88
25-§. Grek koloniyaları	93
26-§. Afinada demokratiya	95
27–28-§. Grek-parsı ırısları. Makedoniyaniń Greciyanı basıp alıwı	99





29-§. Grek puqaralarınıń tárbiyası.....	103
30-§. Áyyemgi Greciya mádeniyatı	105
31-§. Áyyemgi Greciyanıń alımları hám oyshılları	109
32-§. Áyyemgi Greciyanıń ápsanaları.....	111

IV BÓLIM

B.e.sh. VI – eramızdınıń III ásirlerinde Orta Aziya

33–34-§. Ahamoniyelerdiń Orta Aziyaǵa basqıñshılıq júrisleri	114
35–36-§. Orta Aziya xalqınıń grek-makedon basıp alıwshıllarına qarsı gúresi.....	122
37-§. Salavkiyeler mámleketi hám Grek-Baktriya patshalığı....	128
38–39-§. Áyyemgi Xorezm	132
40-§. Áyyemgi Qanha hám Davan mámlekетleri.....	137
41-§. Kushan mámleketi.....	143
42-§. Ulli Jipek joli	148

V BÓLIM

Áyyemgi Rim

43-§. Áyyemgi Italiya hám onıń xalqı	151
44-§. Rim Respublikası	154
45-§. Rim Respublikasınıń turmısı	158
46-§. Qullar hám gladiatorlar	161
47-§. Rim Respublikasınıń qulawı	165
48-§. Batıs Rim imperiyasınıń hálsirewi hám qulawı	169
49–50-§. Áyyemgi Rim mádeniyatı.....	173

Qosımsħalar

Tariixiy atamalar sózligi	178
Áyyemgi dúnnya tariyxı sánelerde	181
Juwmaqlawshı tákirarlaw.....	186
Áyyemgi dúnnya tariyxına tiyisli geografiyalıq hám tariyxı atamalar.....	188
Áyyemgi dúnnya tariyxındaǵı adam atlari	189



Tariyx ómirdiń haqıyqıy muǵallimi dep ataladı. Insaniyattıń tariyxı rawajlanıwinan durıs juwmaq shıǵarılsa, kóplegen qátelerden qutılıw múmkın. Tariyx bizlerdi sabırlı bolwǵa, asıqpawǵa, islerimizdi oylap kóriwge úyretedi.

KIRISIW

Búgin Jer júzindegı kópshilik adamlardı uzaq ótmish, óz xalqınıń hám mámlekетiniń tariyxı qızıqtıradı. Áyyemgi dúnnya tariyxı usı ótmishti úyrenedi. Bul tariyx hár túrli arxeologiyalıq hám jazba dereklerde óz sáwleleniwin tapqan. Olar áyyemgi dáwir adamlarınıń turmısı hám iskerligi haqqında gúrriń etip, sorawlarımızǵa juwap tabıwda járdemlesedi.

Insan tas qurallardı jasawdan baslap, metaldı oylap tapqanǵa shekem, eń ápiwayı turaq jaylardan dáslepki qalalardı qurǵanǵa shekem, hár túrli ónermentshilik buyımları, jazıw hám taǵı basqalardı oylap tapqanǵa shekem uzaq tariyxı joldı basıp ótedi.

Adamdaǵı dóretiwshilik sıpatı bárha qádirlenip kelingen. Hátteki, áyyemgi zamanlarda alıs ata-babalarımızdıń ómiri qáwip-qáter, táshwishlerge tolı bolǵanda da, olar dúnyanı ańlawǵa háreket etken. Bul bolsa ruwxıy mádeniyattıń rawajlanıwı ushın tiykar bolıp xızmet etken.

Biziń Watanımız – Ózbekstan uzaq hám dańqlı tariyxqa iye. Mine usı jerde uzaq ótmishte ózine tán civilizaciya jaratıldı. Bul jerde áyyemgi qalalar hám mámleketer payda bolǵan. Diyqanlar, ónermentler hám quriwshilar ózleriniń miyneti hám dóretiwshiligi menen úlkeniń atın álemge taratqan.

Watanga muhabbat basqınhıllarǵa qarsı gúresken xalıq qaharmanlarınıń mártiliklerinde kórinedi. Olar el-jurt azatlıǵın ózleriniń ómirlerinen joqarı qoyǵan.

Ata-babalarımızdıń erlikleri hám ámelge asırǵan ullı isleri kewillerde watansúyiwshilik sezimin oyatadı, hárbirimizge Watan máplerin qorǵawdı úyretedi. Sol sebepli hárbirimiz óz Watanımız tariyxın biliwimiz hám basqa mámleketer xalıqlarınıń tariyxı hám mádeniyatına húrmet penen qarawımız kerek.

Jer júzinde adam payda bolǵannan baslap, eramızdıń 476-jılı – Batıs Rim imperiyası qulaǵanǵa shekem bolıp ótken waqıyalar tariyx páninde áyyemgi dúnnya tariyxı dep ataladı.

Áyyemgi dúnnya tariyxı hár túrli dereklerde óz sáwleleniwin tapqan.




Xatker háykeli

Tariyx bizlerdi zorlıq penen barlıq zatqa erisiwge emes, bálkim óz ara kelisim hám basqalarǵa húrmet penen qatnasta bolıwǵa úyretedi. Tariyxtı sáne hám atamalar ushın emes, bálkim, ata-babalarımızdıń bahalı dóretiwshilk tájiriýbesi ushın úyreniw kerek.



Áyyemgi jazıw
úlgileri



Xalqımız ázelden jaqsılıq, tınıshlıq hám dóretiwshilikke umtilǵan. Bul umtılıw tariyxıy dástúrler, bay aǵartiwshılıqqa tiykarlangan hám mámlekетimizdiń házirgi kúni hám keleshektegi rawajlanıwı, gúlleniwi hár tárepleme soǵan baylanıshı bolıp esaplanadı. Biz ata-babalarımızdıń jaqsı islerin dawam ettiriwimiz kerek.

Sabaqlıq teksti menen islesiw

Usı sabaqlıqtı oqıǵan waqtıńızda kóplegen túsiniw qıyın bolǵan sózler, tariyxıy atama hám sóz dizbeklerin ushıratasız. Olardı yadlaw, este saqlaw kerek boladı. Usı máslahátlerimizdi dıqqat penen oqiń, olar úyrenilip atırǵan temanı eslep qalıwińızǵa járdem beredi.

Úyge berilgen tapsırmalardı tayarlawda tómendegilerge ámel etiń:

- 1 → Sabaqta jazıp alǵanlarıńızdı birneshe ret oqiń.
- 2 → Oqıwdan aldın tema atına dıqqat etiń, sabaqta neler aytılǵanın esleń.
- 3 → Hárbir tema aqırında berilgen sorawlardı oqiń. Sonda siz jazǵanlarıńızdı oqıǵanıńızda nelerge itibar qaratıw kerekligin hám oqıǵanlarıńızdı qay tártipte aytıw kerekligin bilip alasız.
- 4 → Tekstti shamalap bóleklerge bólıń hám hárbininiń tiykarǵı mazmunın óz sózlerińiz benen aytıń, keyin temanı tolıq sóylep beriń. Ayta almasańız, qıyın jerlerin jáne oqiń. Tákirarlań. Sabaqlıq tekstin yadlaw kerek emes.
- 5 → Tekstti oqıw procesinde onda esletilgen súwret hám kestelerdi tabıń, túsindirmelerdi oqiń, tekste ushırasqan qalalar, mámlekетler atamaların kartadan tabıń.
- 6 → Sorawlarǵa juwap beriń hám tema aqırındaǵı tapsırmalardı orınlanań.

I BÓLIM EŃ ÁYYEMGI DÚZIMNEN CIVILIZACIYAĞA QARAY


1-Ş. ÁYYEMGI TARIYXTÍN BASLANÍWÍ

Biyik tawlar jartaslarında ásirler dawamında qarlar erimeydi. Taw sayıları qosılıp, asaw dáryalardı payda etedi. Qus ushsa qanatı kúyetuǵın sahra, keń shólistanlıqlarda issı samal esip turǵan. Kárwan jolları kesilisken jerlerde dúnyanıń túrli mámlekетlerinen kelgen adamlar jıynalısıp, qızǵın sawda – satıq islegen.

Jurtımızdıń diyqanshılıq alaplardı ásirler dawamında bağlar gúllerge bürkengen. Jazba derekler batırlardıń batırılıqları haqqında sóyleydi.

Adamlar shólistanlıqlardı gúlzargá aylandırıp, qalalar, ájayıp imaratlar qurdi, aspan álemi sırların ashti.

Qarań, aspanda míňlap juldızlar jarqırap turıptı. Olar sonshelli jaqın bolıp kórinedi, qol sozsań – jetetuǵınday. Quyashtiń dáslepki nurlarında sawlatlı imaratlardıń kók gúmbezleri tawlanıp kórinedi hám gúmbezler aspan menen tutasıp ketkendey boladı. Alış-alışlarda qosıq sesleri jańlamaqta.



Dáryalar sebepli jurtımızdıń alaplardı ásirler dawamında bağlar gúllerge bürkengen.



Bul-ana háyyiwi. Ana háyyiwinen ana Watan baslanadı. Janajan Watan jap-jasıl jazıqlıqlar, hám tınıq suwlı sarqırıma bulaqlardan, birinshi oqıtılıshı hám kitaptan, biz jasap turǵan kóshe hám úyimiz bosaǵasınan baslanadı.

Házirgi waqıtta da ónimdar alaplar, shól hám tawlarda úlken-kishi qalalar, qorǵanlar hám áyyemgi ibadatxana qaldıqların kóremiz. Adamlar bul jerlerdi álleqashan taslap ketken. Áyyemgi qalalar qarabaqanaları adamsız. Qarabaqanalar únsız, olardı kebir hám jabayı shópler basqan.

Biraq adamlar barmay qoyǵan bul jerlerge arxeologlar keli. Olardıń háreketleri menen áyyemgi qala hám qorǵanlar qaldıqları topıraq astınan shıgarılıp, uzaq ótmishten sóley baslaydı.

Kitap oqıp, sayaxat etip, muzeylerdi barıp kórip, tariyx hám mádeniyat estelikleri haqqında kóbirek bilimge iye bolamız.

Áyyemgi tariyxtı úyreniw

Insaniyattıń áyyemgi tariyxın túrli qánigeliktegi ilimpazlar úyrenedi.

Arxeologlar



áyyemgi zamanlarda adamlar jasaǵan qonislarda hám turaq jaylarında qazıw jumısların alıp baradı.

Antropologlar



áyyemgi adamlarıń súyek qaldıqların (skelet hám bas súyekler) jaqsılap tekserip, olardıń sırtqı kórinislerin tikleydi, mıń jıllar aldın jasaǵan adamlarıń sırtqı kelbetinde júz bergen ózgerislerdi úyrenedi.

Etnograflar




áyyemgi adamlarıń kóplegen úrp-ádetlerin, xojalıq hám mádeniy dástúrlerin saqlap qalǵan, házirgi waqıtta jasap atırǵan qáwimler hám elatlardı úyrenedi.

Áyyemgi ıdıslar



Arxeologlar



Ayyemgi tariyx boyinsha derekler

Dúnyaniń túrli aymaqlarında áyyemgi dáwir tariyxına tiyisli keń úyrenilgen derekler arxeologlar tárepinen tabılǵan materiallıq (zatlay) derekler bolıp esaplanadı. Arxeologiyalıq qazılımalar dawamında tabılǵan miynet quralları, gúlal ıdışlar, qural-jaraqlar, taǵınshaqlar, ulıwma, insan qolı menen jaratılǵan barlıq zatlar materiallıq derekke kiredi.

Arxeologiyalıq maǵlıwmatlar áyyemgi dúnya tariyxın tolıq jaritip bere almaydı. Sol sebepli ilimpazlar jazba derekler menen de islesedi. Orta Aziya tariyxı boyinsha eń áyyemgi jazba derek “Avesto” kitabı bolıp esaplanadı. Onda jurtımızdıń áy-yemgi tariyxı hám mádeniyati haqqında gúrriń etiledi.

Áyyemgi dáwir tariyxına tiyisli jáne bir bahalı jazba derek Irandaǵı *Behistun jartaslarındagi jaziwlar* bolıp esaplanadı.

Parsı shahı Dara I diń buyrıǵı menen jartasqa oyıp jazılǵan jaziwlarda basıp alıngan úlkeler qatarında Orta Aziyanıń áy-yemgi mámlekетleri de sanap ótiledi.

Eń ayyemgi dúzimdi dáwirlestiriw


Dúnyadaǵı barlıq xalıqlardıń tariyxı **alǵashqı jámiyet dúziminen** baslangan.

Adamzat rawajlanıwındaǵı birinshi basqısh adamlardıń óz aldına topalarǵa birlesiwi bolıp, ol eń áyyemgi adamlar-dıń dáslepki jámáati edi.



Áyyemgi qoljazba

Eramızdıń II ásirinde jasaǵan grek tariyxshısı Arrian Aleksandr Makedonskiydiń Orta Aziyaǵa shólkemlestirgen áskeriy atlanısları haqqında “**Aleksandrdıń áskeriy atlanısları**” degen shıgarma jazǵan.




B.e.sh. V ásirde áyyemgi grek tariyxshısı Gerodot túrli mámlekетlerge sayaxat etip, “**Tariyx**” kitabı jazadı. Onda jurtımızdıń áyyemgi tariyxı haqqında kerekli maǵlıwmatlar berilgen.

B.e.sh. I ásir aqırlarında áyyemgi grek tariyxshısı hám geografi **Strabon** “**Geografiya**” shıgarmasında kóplegen mámlekетler xalıqları haqqında maǵlıwmatlar keltirip ótedi.



Behistun jartasındaǵı jaziw hám bórtpe súwretler



Alǵashqı ruw jámáátı

Eslep qalın

Áyyemgi tas dágwiri tariyxı **dáslepki**, orta hám **sońgi** paleolit dágwirlerine bólip úyreniledi.



Alǵashqı jámáátler áste-aqırın adamlar-dín aǵayin-tuwısqanlarınan quralǵan óz al-dına **ruw jámáátlerine** bólne baslaydı.

Dáslepki ruw jámáátleri hayal – ana dó-gereginde birlesken. Adamzat tariyxındaǵı bul basqısh ana ruwı dáwiri – **matriarxat** dep atalǵan.

Ádewir keyinirek, miynet quralları hám xojalıq júrgiziw formaları jetilisken sayın jámááttegi jetekshilik áste-aqırın er adamǵa óte baslaǵan, bul bolsa, endi ruwǵa er adam basshılıq etiwin bildirer edi.

Adamzat tariyxındaǵı usı dáwirdi ilimpazlar **patriarxat** – áke ruwı dáwiri dep ataydı.

Matriarxat → Dáslepki ruw jámáátleri hayal adam - ana átirapında birlesken.

Patriarxat → Ruwlas jámáátlerdi er adam basqarǵan.

Én áyyemgi adamlar dáslepki miynet quralların tastan islegen, sonıń ushın arxeologlar adamzat tariyxınıń baslanıwinin “**tas dáwiri**” dep atagan. Tas dáwiri ádewir uzaq waqıt dawam etken, sonıń ushın onı tómendegi basqıshlarǵa bóledi:

Paleolit → áyyemgi tas dágwiri (grekshe paleos – “áyyemgi” hám litos – “tas”)

Mezolit → Orta tas dágwiri (grekshe mezos – “orta” hám litos “tas”)

Neolit → Jańa tas dágwiri (grekshe neos – “jańa” hám litos – “tas”)

Eneolit → mís-tas dágwiri (latınsha eneus – “mís” hám grekshe “tas”)

Soraw hám tapsırmalar

1. Arxeologlar, antropologlar hám etnograflar nelerdi úyrenedi?
2. Ilimpazlar qaysı derekler járdeminde tariyxtı qayta tikleydi?
3. Tariyxtı úyreniwde paydalanylǵan materiallıq dereklerden qaysıların bilesiz?
4. Ne ushın arxeologlar adamzat tariyxınıń baslanıwinin “tas dáwiri” dep ataydı?
5. Tas dágwirlerin sanap beriń. Olar ne ushın solay atalǵan?


2-§. EŃ ÁYYEMGI ADAMLARDÍN RAWAJLANIW BASQÍSHLARÍ

Jer júzinde adam qalay payda bolǵanlıǵı haqqında túrli ápsanalar hám diniy ráwiyatlar áyyemgi dáwirlerden beri bar. Ilimde bul másele, ilimiý tiykarda, antropologiya hám arxeologiya maǵlwmatlarının kelip shıqqan halda úyreniledi. Tariyx páninde eń áyyemgi adamlar **alǵashqı adamlar** dep ataladı.

Eń áyyemgi adamlar

Jerjúzindegi dáslepki adamlar qáddi-qáwmetin tik uslap júretugın, miynet quralların jasaw hám olardı qollanıwdı bilgen. Olardıń járdeminde tábiyattan aziqlıq zatlardı tawıp jegen. Ilimpazlar eń áyyemgi adam súyekleriniń qaldıqların Shıǵıs Afrikadan tawıp úyrengən. Bul adamnıń jası 2 million jıldan asadı. Ilimpazlar onı “**isbilermen adam**” dep ataǵan, sebebi ol júdá ápiwayı tas miynet quralların jasawdı bilgen


Miń jıllıqlar dawamında adamnıń sırtqı kórinisi, kónlik-peleri hám miyiniń kólemi ózgerip bargan. Áyyemgi tas dáwiriniń gezektegi basqıshında “**tik júriwshi adam**” dep atalǵan áyyemgi adam payda bolǵan.



Mamont



Tastan islengen qol shoqmarı



Tas dáwiri miynet quralları



Tas hám súyekten
islengen miynet
quralları



Chopper

Onıń denesi ádewir kúshli bolǵan. Ol túrli tas quraların islew kónlikpelerine iye bolıp, shaqmaq túsim órtenip ketken toǵaydaǵı tábiyyiy ottan paydalaniwdı da bilip alǵan. “Tik júriwshi adamlar” jasaw jerlerin ózgertip, keń aymaqlarǵa tarqalıp ketken. Olardıń jasaǵan mákan-jayları hám súyek qaldıqları Afrikadan, sonday-aq, Evropa hám Aziyanıń kóp jerlerinen tabılǵan.

Jer júzinde klimat ıssı bolǵan dáwirlerde adamlar kishi dáryalar yamasa bulaqlar átirapındaǵı tóbelikerde jasaǵan. Dáslepki paleolit dáwiriniń aqırılarına kelip **Ullı Muzlıq dáwiri** baslanadı. Alǵashqı adamlar júdá awır sınavǵa ushıraydı. Bul jaǵday adamlardı jańasha klimat hám turmıs tárizine iykemlesiwine alıp keledi. Bunday waqıtta tek kúshliler ǵana jasap qalıwı múmkin edi.

Muzlıq dáwiri

Ayyemgi adamlar bargan sayın kúsheyip atırǵan suwiq aldında hálsız ekenligin túsinip, ıssı hám pana jer izlep, alıs mákan-jaylarǵa ketedi. Mine, kóp waqittan beri jóteliп kiyatırǵan bir kekse adam artta qala baslaydı. Ol nawqaslı hám zorǵa adım atıp kiyatiǵan edi.

Adamlar tez-tez toqtaw qáwipli ekenligin, sebebi sonı dep, kópshilk ólip ketiwi múmkinligin túsinetuǵın edi. Kekse adam artta qalıp ketti, biraq basqalar onı kútpes-ten óz jollarında dawam etedi. Ol ózge jerlerde jalǵız qalatuǵının túsinip, qattı azaplanıp, ińiranadı. Kekse adamnıń jalbarınıp atırǵan nalası kóp waqıtqa shekem esitilip turdı, keyin áste-aqırın tómenlep, aqırı uliwma óshıti.



Keyinirek sol joldan ótken basqa adamlar da suwiqtan tońıp, qaltırap jatqan keselbent ǵarrını kóredi. Bi-raq, bul adamlar da oǵan járdem bermeydi. Qarlı boran toqtamay, kúsheyer edi. Qara suwiq baslańgan. Adamlardı aldında jáne awir sinawlar kúter edi. Bul dawamli, ayawsız alǵashqı dáwir edi. Muzlıq dáwirinde kúshli adamlar ǵana aman qalǵan.

En áyyemgi adamlardıń kásipleri

Orta Aziyada tastan islengen áyyemgi miynet quralları tómendegi mákan-jaylardan tabılǵan.

Selúngir → Ferǵana alabı

Kóbulaq → Tashkent wálayati

Bular turpayı tas qurallar bolıp, olardıń bir tárepi urılip, tegislenip ótkirlengen edi. Arxeologiya páninde bul tas qurallar chopperler dep atalǵan.

Miynet quralları adamlarǵa azaq-awqat tabıw ushın zárür bolǵan. Dáslepki miynet quralları ápiwayı edi. Adamlar ushı ótkirlengen tas hám tayaq penen haywanlardı awlaǵan, ósimliklerdiń jewge bolatuǵın tamır miywelerin qazıp algan.

Solay etip, tábiyat insanǵa nenı inam etse, adam sonı algan, tapqan azaǵı menen qanaatlanǵan. Sonıń ushın da adamlardıń en áyyemgi kásibi bolǵan miywe-tamırlardı teriw hám ań awlaw ózlestiriwshi xojalıq dep ataladı.

Baysın tawlarının tabılǵan **Tesiktas** úngiri orta paleolit dáwiri (**b.e.sh. 100–40 miń jılıq**) mádeniyatınıń dünuyaǵa belgili esteligi bolıp esaplanadı. Tesiktas úngirinen tas qurallar hám olardıń bólekleri, taw eshkisi,

Oylap kóriń

Áyyemgi adamlar ornında bolǵanıńızda ne qılǵan bolar edińiz?

Nege awırıw adamǵa járdem kórsetiwdi qálemedi?



Neandertal bala.
Tesiktas



Mamont awlaw



Oylap kóriń

Úngir arıslanı ne ushin adamlarǵa taslanıwǵa batılı jetti?

Qorqınışlı jırtqıshı kórip, adamlar ne ushin qashpadı?

Áyyemgi adamlar ornında ne qılǵan bolar edińiz?

kiyik, jabayı at, qaplan, qoyan, mayda kemiriwshiler, sonday-aq, quslardıń súyekleri tabılǵan.

Tesiktas úngirinen tabılıp, tekserilgen, tas ásirine tiyisli 8-9 jasar neandertal balanıń súyekleriniń qaldıqları eń belgili tabılma bolıp tabıladı.

Balanıń denesi qábirge kómilgen. Óliktiń átirapına taw eshkisi shaqları shanship shıǵılǵan.

Jalin átirapında jiynalǵan adamlarǵa qaray úngir arıslanı buqqılap kele baslaydı. Ol terek hám putalar arasınan sezdirmey jılıslap keler edi. Biraq birew oni kórip qalıp, qorqqanınan baqırıp jiberedi. Barlıǵı shorschıp, arıslan tárepke qaradı. Arıslan jaqınlasıp qalǵan bolsa da heshkim qashiwdı oylamadı. Qashqan adamdı arıslan bir sekirip uslap alar edi. Arıslannan kózlerin úzbey, hámme jelkeme-jelke turıp, qattı dawıslap baqırar hám qolların silkitip, jırtqısh tárepke bastırıp barar edi.

Arıslan ózin joytip qoydı, kózleri alardı. Adamlar arıslan tárepke jaqınlasıp kele berdi. Bul olar ushin bir-den-bir qutiliw joli edi.

Áne, eń kúshli haywanlardi jeńgen hám dógerek - áti-raptı qorqıwǵa salǵan úngir arıslanı artqa shegine baslaydı. Adamlar bolsa jáne de qattıraq baqırısıp, arıslanǵa qorqpay, jaqınlay berdi.

Sonnan keyin adamlar topar-topar bolıp jüretuǵın bolǵan. Endi olarǵa hesh nárse qáwip tuwdıra almas edi.



Diniy isenimlerdiń payda bolıwi

Álem haqqında jiynalǵan bilimler, áste-aqırın adamníń pikirlew qábileti hám sanasın ózgertip baradı.

Adamlar ózlerine túsiniksiz bolǵan hádiyseler - kún menen tún, jıl máwsimleriniń almasıwı, vulkan atılıwı, jer silkiniwi hám basqa da tábiyat hádiyselerin baqlap bargan. Olardı túsiné almaǵan áyyemgi adamlar hár túrli tábiyat hádiyselerine – gúldirmama, shaqmaq, samal, jawın sıyaqlılarǵa sıyına baslaǵan. Adamlar tábiyattı janlı dep esaplap, tábiyat adamnıń qásietleri menen baylanıslı dep pikir júrgizgen. Sol sebepli dógerek-átirapta jaqsı hám jawız kúshlerdiń bar ekenlige isenim payda bolǵan.

Totemizm

→ Adamlar toparı jámáatiniń qandayda bir haywan yamasa ósimlik túri menen tuwısqansılıq baylanısı bar ekenlige iseniw.

Animizm

→ Adamdı qorshap turǵan ortalıqtaǵı hár bir zattıń janı hám ruwxlardıń bar ekenlige iseniw..

Fetishizm

→ Áyyemgi adamlardıń ol yaki bul buyımlardıń áwmet alıp keliwine yamasa qáwip-qáterdi joq etiwine iseniwi.

Sónǵı paleolitke tiyisli úngir diywallarındaǵı súwretlerdiń tabılılwı áyyemgi adamlarda diniy isenimler bar bolǵanınıń dálili bolıp esaplanadı. Bunday súwretlerden eń áyyemgileri tómendegi úngirlerden tabılǵan.

Ispaniya

→ Altamira úngiri

Fransiya

→ Lasko úngiri


Bashqurtstan (Rossiya)

→ Kapova úngiri

Oylap kóriń

Siziń pikirlewińzshe, bul isenimlerdiń payda bolıwına, tiykarınan, ne sebep bolǵan?

Dáslepki xudojnikler





Paleolit dawiri mákan jayları

Oqjay menen ań awlaw kórini. Petroglifler



Adamlar bul súwretler bolajaq ań awlawda ózle-rine járdem beriwine isengen. Súwretlerdiń qasında haywanlardıń háreketlerine eliklep, oyıńga túskен, ań awlaw kórinişlerin kóz aldılarına elesletken, nayza ilaqtırıw boyınsha shınıqqan.

Áyyemgi súwretler adam neler haqqında oylaǵanı, dógerek-átiraptı qalay túsingeni, qaysı haywanlardı aw-laǵanı, qanday miynet quralları hám qural-jaraqlardan paydalanganın bilip alıw hám túsinige járdem beredi.

Adamnıń ózin qorshap turǵan átiraptığı álemdi bi-liwge umtılıwı eń áyyemgi súwretlew óneriniń rawajla-nıwı ushın tiykar bolıp xızmet etken.

Dáslepki jartas súwretlerin arxeologtiń kishkene qızı ashqan. Sol waqitta olar Ispaniyaniń Altamira úngirinde eken. Ákesi alǵashqı adamnıń miynet quralların jiy-naw menen bánt bolıp atırǵanında, qız úngirdi aralap júrip, tosattan:

– Agá, qarań, ógiz! - dedi.

– Qáne?

– Pátikke qarań!

Fonar sáwlesi pátikti jaqtı-landırıp, áyyemgi adam sizǵan jabayı buǵa, dońız hám kiyikler-diń súwretleri qarańǵılıq qoynı-nan birme-bir kórine baslaydı. Súwretler qızıl hám basqa da reńler menen islengen. Bunıń sırı elege shekem ashılǵan joq.

Soraw hám tapsırmalar

1. Tesiktas úngirindegi arxeologiyalıq ashılıwlar haqqında aytıp beriń.
2. Eń áyyemgi adamlardıń kásipleri haqqında nelerdi bilesiz?
3. Diniy isenimiń payda bolıw sebeplerin aytıń.
4. Dáslepki súwretlerde neler súwretlengen? Ne ushın?

3-§. RUWSHÍLÍQ JÁMIYETI

Sońǵı paleolit dáwiri

Sońǵı paleolit dáwirinde (**b.e.sh.** 40–12-miń **jılıqlar**) kóplgen waqıyalar júz beredi. Bul dáwirde tasqa islew beriw texnikası hám miynet quralların jasaw usılları ózgeredi. Adamnıń aqılıy qábileti hám sırtqı kelbeti de ózgerip baradı. Bul dáwirde zamanagóy kelbetke iye **kromanyon** adamı jasaǵan.

Sońǵı paleolit
dáwirine tiyisli
estelikler



Samarqand qalası aymaǵında,
Tashkent wálayatında (Kólbulaq),
Ferǵana alabında jaylasqan.

Solay etip, sońǵı paleolitte adamzat óziniń rawajlanıwında jáne bir basqıshqa ilgerileydi. Adamlar tuwısqanlardan quralǵan ıqsham toparlarǵa – **ruw jámáátlerine** birlesti.

Ruw aǵzaları bir mákan-jayda jasaǵan. Bir jerde jasap atırǵan bir neshe ruwlar **qáwimdi** quraǵan.

Turaq jaylar (baspana) qurılısı sońǵı paleolit dáwiri adamlarınıń áhmiyetli jańalığı boldı. Olar kiyimkensheklerdi haywan terilerinen tayarlaǵan.

SOŃǵı PALEOLIT DÁWIRINDE ADAM:

- ot jaǵıwdı;
- taǵıńshaqlar (monshaq, tumar, júzik) jasawdı;
- baspana quriwdı;
- kesiwshı, jarǵılawshı miynet quralların islewdi úyrendi.



Ruwshılıq jámááti

Mezolit dawiri

Mezolit – orta tas dawiri **b.e.sh. 12–7-miň jilliqlardı** óz ishine aladı. Mezolit dawiri baslanıwı menen muzlıq dawiri tamamlandı, bul jaǵday klimattıń ádewir ısısına hám adamlar turmısında ózgerisler bolıwına alıp keldi.

MEZOLIT DAWIRINDE ADAM:

- oqjay jasawdı úyrendi;
- haywanlardı qolǵa úyrete basladı;
- alǵashqı diyqanshılıq hám sharwashılıq penen shuǵıllana basladı;

Orta Aziyada mezolit dawirine tiyisli estelikler

→ Obishir (Ferǵana alabi)
Qosılıw (Tashkent alabi)
Mashay (Ózbekstanniń túsligi)

Mezolit dawiriniń aqırında adam haywanlardı **qolǵa úyrete baslaydı**. Tiriley uslap alıngan haywanlar (qozılar, ılaqlar) dı endi adamlar óltirmesten, azaqlıq awısıǵı retinde saqlap qoyatuǵın boldı.

Iyttiń qolǵa úyretiliwi

Ańshılar iytti qolǵa úyretedi. Bálkim, bul waqıya usınday bolǵan shıǵar:

Bir kúni azanda eki bala úngirden shıǵıp, kúshikti kórip qaladı. Ol úngir qasına taslaǵan súyeklerge jaqınlasıp keler edi. Onıń anasın jirtish haywanlar jep taslaǵan. Sonıń ushin ol jalǵız qalıp, ash bolǵan edi. Ashlıq onı adamlardin jasaytuǵın qonısına jeteleydi. Onı kórgen balalar quwanıp, juǵırlasıp, kúshik tárepke juwırıp baradı. Kúshik qorqıp, ózin putaniń panasına aladi.

Naǵız ashlıq iytti adamlar jasaytuǵın úngirler tárepke jeteleydi



Keshqurin ol jáne úngir aldında payda boladı. Usı kúni ańshılardıń talabı kelisip, ańları sátli bolıp, awqat qaldıqları úngir qasında hárqashanǵıdan da kóp edi. Adamlardıń dawısı tingannan keyin, kúshik úngirge jaqınlasadı hám bir súyekti ǵayzap baslaydı.

Ol úngirdiń qasına ertesinede keledi. Úngirge jaqın jerdegi pana jerde jasay baslaydı. Adamlar súyek taslasa, buǵıp kelip, alıp qashatuǵın edi.

Bir kúni adamlar jasap atırǵan úngirge bizge tanıs bolǵan kúshik wańqıldaǵanınsha oqtay uship kiredi. Onı qasqır quwıp kiyatırǵan edi. Kúshik adamlardan pana izlep, solay islegen. Bul jaǵday adamlarda jaǵımlı, bir belgisiz ráhim etiw, ayaw sezimin oyatadı. Balalar oǵan janlı quwırshaqqa qaraǵanday qatıp qarap turar edi. Qulaǵı, quyriǵınan tartar edi. Kúnler ótti. Iyt úlkeyip, adamlargá úyrenip qaladı. Bir kúni túnde onıń úrgeninen hámme oyanıp ketedi. Tura sala onı urmaqshi boladı. Biraq, qarasa úngirdiń awzında eki ayiw turar edi. Ayiwlardı “háy-háy”lep quwıp jibergennen keyin, adamlardıń bazi birewleri kelip, iytti siypalap, minnetdarshılıq bildiredi. Sebebi, iyt olardı ólimnen saqlap qalǵan edi.

Sonnan keyin, iyt adamlardıń turaqlı joldasına aylanadi.

Oylap kóriń

Ne ushın adamlar
iytti birinshi bolıp
qolǵa úyretken?

İytler haywanlardı awlawdı
ańsatlastırdı



Diyqanshılıq hám sharwashılıqtıń rawajlanıwı

Neolit – jańa tas dawirinde adam Shıǵıstiń túrli aymaqlarında óndiriwshi xojalıqlar - diyqanshılıq hám sharwashılıqqqa óte baslaydı.

NEOLIT DÁWIRINDE ADAM:

- Tastan mikrolitler, talshıqlardan toqıma, İlaydan gúlal ıdıslar jasaǵan;
- Turaqlı turaq jaylar qura baslaǵan;
- Otırıqshı turmis tárizine ótken.

Ózlestiriwshi
xojalıq


Terimshilik, ańshılıq,
balıqshılıq

Óndiriwshi xojalıq

Diyqanshılıq, sharwashılıq

Orta Aziyada neolit dawiri **b.e.sh. 6-4-mıń jılıqları**-di óz ishine aladı. Arxeologlar neolit dawiri baslanıwın gúlal ıdislardı islewdiń oylap tabılıwı menen belgileydi. Mezolit hám neolit dawirinde adamlar tastan mayda miynet quralları - **mikrolitler** jasaǵan, tasqa islew beriwdiń aldın belgili bolmaǵan usılları tegislew hám tesiksheler oyıwdı qollana baslaǵan.

İlaydan islengen hám otta pi-sirilgen ıdıslar jasaw - **gúlalshılıq**, talshıq hám júnnen kiyimkenshek tayarlaw - **toqıwshılıq** neolit dawiriniń áhmiyetli oylap tabılıwı bolıp esaplanadı.



Neolit dawiri úyleri.
Tiklengen

Soraw hám tapsırmalar

1. Sońǵı paleolit dawiriniń áhmiyetli oylap tabılıwlarıń aytıń.
2. Oqjay qashan oylap tabılǵan?
3. Neolit dawirine tiyisli mákan-jaydaǵı arxeologiyalıq qazılmalardı kóz aldıńızǵa elesletiń. Bul mákan-jaylardan nelerdi tabıw mümkin?
4. Neolit dawiri jańalıqların sanap beriń.



Mayda tas
qurallar –
mikrolitler

4-§. ENEOLIT HÁM BRONZA DÁWIRI

Neolit dawiriniň aqırında adamlar mistan paydalanıwdı hám onnan miynet quralların islewdi úyrenip aladı. Bul, gúmansız, sol dawirdiň eň ullı ashılıwlarının biri edi.

Metall dawiriniň tiykargı ayírmashılıqları

Mistan islengen miynet qurallarınıň tas qurallar menen birge qollanılıw dawiri eneolit – mis-tas ásiri dep ataladı. Bul dawir **b.e.sh. 4-3-miň jılıqlardıň ortalarına** tuwrı keledi.

Metallǵa islew beriw adamlardıň materiallıq hám ruwxıy mádeniyatına úlken tásır tiygizedi. **B.e.sh. 4-miň jılıqta** áyyemgi Shıǵısta dáslepki qalalar hám mámlekетler payda bola baslaydı.

Orta Aziyanıň qublasında **jasalma suwgarıwǵa** tiykargan diyqanshılıq payda boladı, qam gerbishten kóp bómeli úyler qurıla baslaydı, ıdışlardı pisiriw ushın **gúlalshılıq** qumbızlarından paydalanıladı.



Gúlal ıdışlar haywan hám quslardıň súwretleri hám ósimlik tárizli naǵıslar (japıraqlar, gúller) menen bezetiletuǵın boldı.

Adamlar misti qalayı, qorǵasın yamasa cink penen qosıp eritip, bronza alıwdı úyrenedi.

Bronza misqa qaraǵanda qattılıǵı sebepli **b.e.sh. 3-miň jılıqtıň ortalarınan** baslap áste-aqırın miynet quralları, qural-jaraqlar hám taǵıńshaqlar tayarlawda isletiletuǵın tiykargı shiyki zatqa aylanıp baradı.

Bronzadan islengen miynet qurallarına iye bolǵan adamlar endi jerlerge islew beriw hám egin maydanların keńeytiw imkaniyatına iye boladı. Nátiyjede, olarda artıqmash awıl xojalıq ónimleri payda boladı. Bronza dawirinde adamlar **gúlalshılıq úskenesin hám dóńgelekti** oylap tabadı. Solay etip, dáslepki arbalar payda boladı.

Balıq tutıw



Gúlal ıdışlardı islew hám pisiriw

ENEOLIT DÁWIRINDE ADAM:

- mistan islengen qurallardı;
- jasalma suwgarıw dizimin;
- qam gerbishti;
- kóp bólмелі úylerdi;
- dáslepki qalalar hám mámleketterdi payda etedi.



Gúlal idislар



Oqjay oqlarınıń ushları

Patriarxattıń baslanıwi

Gúnde menen jer súriw, diyqanshılıq etiw, sharwashılıq, ónermentshilktiń payda bolıwı nátiyjesinde, ruwdı jeterli ónimler menen támiyinlew er adamlar qolina ótedi. Úy xojalığı jumısları menen shuǵıllanıw hayallardıń moynına júklenedi.

Endi ruwshılıq shańaraǵında er adamlar áhmiyetli orıngá iye bola baslaydı. Tuwısqanshılıq er adam atı menen belgilenetuǵın boldı hám **patriarxat dáwiri** baslandı. Shańaraq áke tárępten jaqın aǵayinleriniń bir neshe áwladlarının quralatuǵın boldı.

Bronza dáwiri diyqanlarınıń qonısları

Bronza dáwirine tiyisli qonıslardan biri Zarafshan dáryası basseynindegi Zamanbaba kóli átirapında tabılǵan. (Buxara wálayatı, Qarakól rayonı). Xorezm oy-patlığında da bronza dáwirine tiyisli mákan-jaylar úyrenilgen.

Arxeologlar Surxandárya oypatlıǵınan áyyemgi diyqanlardıń qonıslarınan biri bolǵan **Sapallítóbe**-ni taptı (Muzrabat rayonı, **b.e.sh. 3-miń jılıqtıń aqırları – 2-miń jılıq**).

Bronza dáwirinde Orta Aziyanıń qublasında diyqanshılıq hám ónermentshilktiń rawajlanıwı tiykarında dáslepki qalalar hám mámleketter payda bolǵan. Shama menen 4 miń jıl aldın, házirgi Sherabdtan onsha alıs bolmaǵan jerde (Surxandárya wálayatı) diyqanlar jańadan qonıs tikleydi. Onıń qarabaqanası **Jarqutan** (jarlıq ústindegi qutan) atı menen belgili. Bul qonıs tiykarında qanday kóriniske iye edi? Keliń, kóshe-

Bronza dáwiriniń gúlal idisları



lerin aralap, tamashalayıq. Jarqutan bronza dawirine tiyisli qala körinisine iye bolǵan qorǵan bolıp, onıń ishi hám átirapında jámáát aǵzaları bolǵan ónerment hám diyqanlardıń úyleri jaylasqan. Qorǵan ishinen jámáát sárdarınıń saray qaldıqları tabılǵan.

Jarqutanda otqa hám suwǵa sıyıńıw menen baylanıslı ibadatxana qaldıqları arxeologlar tárepinen tawıp, úyreñilgen.

Bronza dawirinde jurtımızdıń áyyemgi xalqı hám áy-yemgi Shıǵıs elatları arasında keń mádeniy baylanıslar baslaŋan. Dáryalar alaplari boylap áhmiyetli sawda jolları ótken.

Bronza dawirine sayaxat

Keliń, áyyemgi qonislardan birine sayaxat etip, ol jerde adamlar qalay jasaǵanın kóreyik.

Biz Sapallítobe qonısınıń oraylıq bóliminde turıppız. Qonis qorǵanıw diywalları menen qorshalǵan. Sırtqı diywaldı buzıp, qonısqa kirmekshi bolǵan dushpan-lar duzaqqa túser edi. Bul waqıtta qala qorǵawshıları




Jilanlar körinisi túsırilgen tas tumar. B.e.sh. 2-mıń jılıq

Oylap kóriń

Bronza dawirinde adamlar qanday qıyıñshılıqlardı jeńwi kerek bolǵan?

Sapallítobe.
Tiklengen




Oylap kóriń

Sabaqlıqta berilgen tekstten paydalananıp, ózińizdiń bronza dáwirine sayaxatınızdi oylap kóriń. Aldınǵı dáwirlerge qaraǵanda bul dáwirde qanday jańalıqlar payda bolǵan?

olardıń baslarına oq hám taslar jawdırǵan. Sapallıtó-bege birden-bir dárwaza arqalı kirilgen. Ol jer qatań qoriqlanǵan. Biz qorganniń segiz bóliminən birewinde jolımızdı dawam ettiremiz. Bul jerdegi barlıq kósheler oraylıq maydanǵa alıp shıǵadı. Maydanda sawda-satiq hawijinde. Gúlalshı ustalar gúlalshılıq úskenesinde islengen uzın vazalar, gúze nám xumlardı shıǵarıp satpaqtı. Hayallar siyrek ushırasatuǵın taslar hám bronzadan jasalǵan taǵınshaqlar-sırǵa hám monshaqlar, tumar hám aynalardı kózden ótkermekte. Tigiwshiler hár túrli gezlemelerdi jayıp kórsetpekte. Shetirekte diyqanlar hám sharwalar ózleri jetistirgen biyday, arpa, haywan terilerinen hám sherimnen islengen buyımların satıp atır.

Belgili bolǵaninday, bronza dáwirinde xalıq ónermentshilik, toqiwshılıq, gúlalshılıq, zergerlik hám quriwshılıqta úlken jetiskenliklerdi qolǵa kirgizgen. Degen menen, bronza dáwiri adamlarınıń turmisi táshwishli ótken. Olar kún dawamında miynet eter edi. Tábiyat buniń esesine olarǵa óziniń baylıqalrıń berer edi. Tek gana jas balalardıń tańı qayırlı bolar edi.



Jarqutan ibadatxanası. Tiklengen

Bezeniw buyimlari



Bronzadan jasalgan bilezik

Tań sáharden shopanlar mallarin jaylawǵa baǵıwǵa alıp shıǵar, diyqanlar bolsa atızına asiǵar edi. Olar menen ańshilar da shıǵıp, suw ishiwge keletuǵın kiyikti bulaq boyında kútetuǵın bolǵan. Balaqshilar dárya tárepke yol aladi.

Gúlalshi usta ilay iylegen, onıń shákirtleri qumbızlarǵa ot jaqqan. Olardıń qasındaǵı metall eritiw us-taxanasında bronza buyimlar ushın eritilgen metallar qáliplerge quyılıp atır. Zergerler bronzaǵa islew berip, bilezik hám aynalar tayarlaydı. Hayallar shipta toqip, dán túyip, awqat tayarlap, balalarına qaraydı. Bul jumislar hár kúni qaytalandı.

Ómir solayinsha dawam etken.



Bronza aynalar



Bronzadan jasalǵan buyimlar: balta, nayzanıń ushi, qanjar

Soraw hám tapsırmalar

1. Eneolit dáwiriniń tiykarǵı jetiskenligin aytıń.
2. Ne ushın matriaxattan patriarchatqa ótiw procesi júz berdi?
3. Bronza dáwiriniń Sapallítóbe hám Jarqutan siyaqlı estelikleri haqqında gúrriń etip beriń.
4. Bronza ásirine sayaxat etiń. Bul dáwir adamları qalay jasaǵanı haqqında sóylep beriń.

5-§. ORTA AZIYA TEMIR ÁSIRINE ÓTIW DÁWIRINDE

Temirden paydalaniw

**Temirden birinshi
bolıp Kishi Aziyadaǵı
xetler b.e.sh.
XIV–XIII ásirlerde
paydalana baslaǵan.**

**B.e.sh. IX–VIII
ásirlerge tiyisli
temirden islengen
dáslepki miynet
quralları Orta
Aziyadan da tabılǵan.**

Adamlar mis hám bronzadan miynet quralların ja-sawdı úyrengengen waqittan keyin, aradan kóp ásirler ótip, **temirden miynet quralları** jasaw imkaniyatı payda boldı. Bul process anaǵurlım miynet talap etken, sebebi temir misqa qaraǵanda bir qansha joqarı temperatura-da (1500°C) eriydi. Sonıń menen birge, temir mis hám bronzaǵa qaraǵanda ádewir qattıraq edi.


Temir buyımlardıń en jayıwı áste-aqırınlıq penen dawam etken. Sap temir tábiyatta siyrek ushırasatugıń metall bolǵanı sebepli, onnan dáslep, tek bezeniw bu-yımların tayarlaǵan. Bunday bezeniw buyumları Mısır firaunı Tutankhamon maqbarasınan tabılǵan.

Miynet qurallarınıń temirden isleniwi, eń aldı menen, diyqanshılıqtıń rawajlanıwına óziniń tásirin tiygizgen. Temir paznalı gúndeler hám baltalar payda bolǵan. Bul miynet quralları úlken maydanlarda diyqanshılıqtıń rawajlanıwına imkaniyat tuwdirǵan. Orta Aziyada temirden islengen dáslepki miynet quralları b.e.sh. IX–VIII ásirlerge tiyisli.

Temir hám bronza
oqjay ushları, oraq
tárizli pıshaq



Kündelikli turmís


**Jámiyetlik dúzim**

Temir qurallardıń tarqalıwı miynet ónimdarlıǵın asırdı hám bul óz gezeginde óndiristiń jáne de alǵa ilgerilewi ushın sharayat jaratıp berdi. Temir ásiri baslarında Orta Aziyada xalıq hár túrli toparlarǵa bólindi: **ruwxanıylar, áskerler, sharwalar, diyqanlar** hám ónermentler bolıp tabıladı.

Orta Aziyada jámiyettiń tiykarın quraǵan úlken patriarchal shańaraq bolǵanlıǵın “Avesto”dan bilemiz. Birneshe sonday shańaraqlar aymaqlıq qońsıshılıq jámáátin quraǵan. Úlken shańaraq aǵzaları turaq jayǵa iye bolıp, xojalıq jumislарın birgelikte islegen, ózleriniń miynet quralları, awıl xojalıq ónimleri awısıǵı hám sharwa mallarına iyelik etken. Orta Aziyada temir ásirine ótiw dáwirinde jámiyetlik dúzim usınday bolǵan.



Tas toqpaq.
B.e.sh.
IX–VIII ásirler



Ruwxanıydıń bası.
Tas háykelshe.
B.e.sh. X–IX ásirler.
Surxandárya oypatlıǵı

Soraw hám tapsırmalar

1. Temir buyımlardan paydalaniw qashan baslangan?
2. Temirden miynet quralların islewdiń baslanıwı jámiyette qanday ózgerislerge alıp kelgen?
3. Temir ásiri baslarında Orta Aziyada xalıq qanday toparlarǵa bólingen?

II BÓLIM

ÁYYEMGI SHÍGÍS HÁM ORTA AZIYA

6-§. NIL ALABÍ HÁM ONÍN XALQÍ



Misir – Nil sawgási

Ózi menen birge lázzet baǵıshlawshı salqın hawa hám mol zúráát alıp keletugın suwlı Nil sawlat penen aǵatugın edi. Ullı dárya Afrikanıń arqa shıǵısında civilizaciya júzege keliwi ushın tiykar jaratqan.

Nil 6 miń kilometr uzınlıqtaǵı tolıp aǵatugın úlken dárya bolıp esaplanadı. Dáryaniń eni 3 km den 22 kilometrge shekem keńliktegi qara topıraqlı ónimdar jerlerden ibarat. Oypatlıqtaǵılar jurtqa – “**Qara topıraq**” yamasa “**Nil sawgási**” dep ataǵan.

Áyyemgi ótken zamanlarda Nil oypatı adam óte almaytuǵın, papyrus putaları bir-birine shırmatılıp ketken batpaqlıqlar menen qaplangan, suwda esap-sansız





Nil dáryası boyında

jırtqısh krokodiller tirishilik etken, qurǵaqlıqta jabayı haywanlar padası gezip jüretuǵın, batpaqlıqlarda bolsa záhárli jılanlar jasaytuǵın edi.

B.e.sh. 4-miń jıllıq baslarında adamlar Nil dáryası jaǵalawlarındaǵı jerlerdi ózlestiriwdi baslaydı.


Mısırlılardıń kásipleri

Nil dáryası atızlardı suwǵa bastırıp, tolıp-tasıp aqqan jıllarda mısırlı diyqanlar zúrááti de bereketli bolatuǵın bolǵan.

Mısırlılar biyday hám arpa, sonday-aq palız eginlerin ekken, jetistirilgen kenepten bolsa gezleme toqıytuǵın edi. Nil oypatında júzim, qawın, ánar, qurma, piyaz, qıyar, lobiya sıyaqlı miywe hám palız ónimleri jetistirilgen.


Áyyemgi zamanda jerge günde menen islew berip, tuqımdı qolda sebetuǵın, sońınan tuqımdı jerge sińiriw ushın qaramallardı atızdan aydap ótetuǵın bolǵan. Miynet quralları jetilisiwi menen diyqanlar günde hám haywanlar kúshinen paydalana baslaydı.

Mısırlılar sıyır, qoy-eshki baǵıp, ógizlerden atız ju-mıslarında paydalangan.



Oylap kóriń

Ózińzdi áyyemgi Mısır diyqanı sıpatında oylap kórip, mısırlı diyqanlardıń miynet haqqında gúrriń etiń.




Mısırlı
ónermenttiń úyi

Ónimdi jıynap-terip alıw waqtında mísırılılar masaqlardı mís oraqlar menen orıp alıp, sońnan arnawlı orınlargá tasıp, biyday yamasa arpa bawlari ústinen haywanlardı aydap tú-yekleytuǵın edi. Qırman jaydan shıqqan dándı gúlal gúzelerde saqlaytuǵın bolǵan. Bul ilaj dándı esap-sansız kemiriwshi zıyankeşlerden aman saqlaytuǵın edi.

Ónermentshilikiń rawajlanıwi

Áyyemgi Mısır ónermentleriniń 30 dan aslam kásipleri bolǵan. Mískerler misti eritip, onnan miynet quralların is-leytuǵın edi. Gúlalshı ustalar ılaydan hár túrli ıdıs-tabaqlar jasap, ıdísti arnawlı qumbızda pisiretuǵın edi. Quriwshılar saraylar, ibadatxanalar hám imaratlar qurǵan. Ápiwayı mísırılırdıń úyleri ılay menen sibalǵan papirus paqallarıan, aqsúyeklerdiń úyleri bolsa quyashta keptirilgen qam gerbishten qurılǵan. Firaunlardıń sarayları hám ibadatxanalar tastan qurılǵan. Aǵash ustaları esik hám terezelerdi islegen. Keme soǵıwshılar qamıstan qayıqlar, al aǵashtan bolsa kemeleler soǵatuǵın edi. Toqıwshılar kiyim-kenshek ushın gelemeler tayarlasa, al tigiwshiler kiyim-kenshekler tigetuǵın



edi. Zergerler altın hám qımbat bahalı taslardan taǵınshaqlar islegen.

Mısır mámlekетиниń dúziliwi

Adamlar b.e.sh. 4-miń jıllıq aqırında Nil alabındaǵı mashaqatlı turmıs sharayatına iykemlese baslaydı. Pıtrańqi mákan jaylar “nom” dep atalǵan dáslepki mámlekетlerge birlesti. Olardı nomarxlar basqarǵan.


Waqıt ótiwi menen áste-aqırın qáwim sárdarları húkimdarlarǵa – patshalarǵa aylanadı.

Mısırda eki patsha húkimdarlıq etken. Birewi Tómengi (Arqa) Mısırda, basqası bolsa Joqarı (Qubla) Mısırda mámleketti basqarǵan. **B.e.sh. 3000-jılda** eki mámlekет arasında baslangan urısta Joqarı Mısır húkimdari **Menes** jeńip shıqtı. Ol birlesken mámlekettiń birinshi húkimdari – **firaunı** boldı Birden-bir hám birlesken mámlekет ushın jańa paytaxt bolǵan **Memfis** qalası qurıldı.

Kóp jıllar dawamında “nom”lar húkimdarları ózleriniń mal-múlkin kóbeytip aldı, nátiyjede Mısır ǵarezsiz mámleketke aylanǵan óz aldına “nom”larǵa bólinip ketti. Waqıt ótiwi menen mámlekettiń qayta birlesiwi júz berdi. Bul mámlekettiń paytaxtı **Fiva** qalası bolǵan.



Áyyemgi Mısır firaunlarınıń tajları



Sarayǵa sawǵalar hám ulpan salıǵın alıp keliw kórinisı

Soraw hám tapsırmalar

1. Nege mısırlılar óz mámlekетин “Nil sawǵası” dep ataǵan?
2. Áyyemgi Mısırdań tábiyyiy sharayatı ne sebepten diyqanshılıq ushın qolaylı edi?
3. Áyyemgi Mısır ónermentleri haqqında sóylep beriń.

7-§. ÁYYEMGI MÍSÍR HÁM QOŃSÍ MÁMLEKETLER

Áyyemgi misirlilardıń qońsıları

Mísır qublada Nubiya (Arqa Sudan) menen shegaralas bolǵan.

Mísirdiń batısında, **Liviya** shólinde usı attaǵı mámleket jaylasqan edi. Sahra xalqi kóshpeli sharwalar bolǵan. Tómengi Mísırdaǵı Memfis qalası arqalı ótetüǵın jol Sinay yarım atawına alıp barar, bul jerde mis qazıp alınatuǵın bolǵan. Sinay yarım atawınan arqaraqta **Palestina**, onıń qasında **Siriya** jaylasqan edi. Bul mámleketler mis hám temir rudasına hámde basqa paydalı qazılmalarǵa bay bolǵan.

Mísirlilar Palestina hám Siriyadan ónermentler islegen siyrek ushırasatuǵın buyımlar hám bahalı taslardı alıp keletuǵın bolǵan.

Firaunlardıń basıp aliwları

Ayyemgi patshaliq dáwirinde Sinay yarım atawı basıp alındı, jergilikli qáwimler Mísırǵa salıq tóley baslaydı. Firaunlar Nubiya hám Liviyaǵa da atlanıs jasap, qalaları talaydı, tutqınlar, sharwa malları hám basqa baylıqları dı iyelep aladı.

Orta patshaliq firaunları Qubla Palestina jerleri hám Nubiya arqasın Mísırǵa qosıp aliwǵa miyasar boldı. **B.e.sh. XVIII ásirdiń aqırında** kóshpeli **giksos** qáwimleri Mísırǵa hújim jasaydı. Tómengi Mísirdı basıp algan giksoslar mísirlilardıń qalaları hám awılların ayawsız taladı hám adamları tutqıń etip alıp ketti.

Bul waqıtta patshaliq kóplegen mayda “nom”larǵa bólinip ketken bolıp, olar giksoslarǵa salıq tóleytuǵın bolǵan. Tek Fiva qalası húkimdarları óana giksoslarǵa baǵınbaǵan.


Basqınlıhılar zulimliğinden qutılıw ushın “nom”lar húkimdarları Fiva qalası átirapına birlese basladı. Kóp waqıt ótpey



Oylap kóriń

Sizińshe, ne ushın kóshpeli qáwimler Mísır áskerlerin jeńe almadı?

Mísır firaunına sawǵa hám ulpan alıp keliw. Maqbara diywalındaǵı súwret



Joqarı Mısırdıń barlıq “nom”ları Fiva “nomı”niń firaunı dó-geregine birlesti.

Firaunlar atlanıslarınıń nátiyjeleri

Bir neshe sawashlarda firaun Yaxmos giksoslardı qıyratıp, basqıñshılardı Mısırdan quwıp shıǵardı. Baǵınbaǵan húkimdarlardı ózine baǵındırǵan Yaxmos jańa firaunlar dinastiyası tiykarshısına aylanadı, mine usı firaun waqtınan baslap Jańa patshalıq dawiri baslanadı.

Jańa patshalıq húkimdarları qońsı mámleketlerge basqıñshılıq atlanısların shólkemlestiredi. Firaunlar Nubiya hám Aldıńǵı Aziya mámleketlerine de hújimdi baslap jiberedı.

Firaun **Tutmos II** dáwirinde Palestina, Finikiya hám Sıriyani basıp alıw baslandı. Onnan keyin firaun **Tutmos III** atlanıslardı dawam ettiredi. Aldıńǵı Aziyada mísırlılar húkimdarlığı ornatıldı. B.e.sh. VII ásirde Mísır jáne birden-bir mámleketke birlesti, eldiń ekonomikası hám mádeniyatı rawajlana basladı. Biraq tez arada Mísırǵa jańa bir dushpan basıp kiredı.

Parsılardan úlken láshker toplaǵan shah **Kir II niń** balası **Kambiz II** b.e.sh. 525-jılı Mısırdı basıp aladı.



Sawashtiń baslańıwi.
Zamanagóy súwret

Soraw hám tapsırmalar

- Áyyemgi Mísırǵa qońsı bolǵan mámleketlerdi sanap beriń.
- Áyyemgi Mísır firaunları qaysı mámleketlerdi basıp algan edi?
- Qaysı firaun ústemligi waqtında giksoslardı mámleketten quwıp shıǵarıwǵa erisildi?
- Kim, qashan Mısırdı basıp aldı?

8-§. ÁYYEMGI MÍSÍRDA DIN



Quyash qudayı – Ra

Mísirlardıń qudayları

Mísır xalqı ushın din kúndelikli turmistiń ajıralmas bir bólegi esaplanǵan. Áyyemgi mísirlilar qudaylar haywanlar kelbetine kirip alıp, yaǵníy pıshıq, qoy, ógiz, arıslan, sıyır kórinisinde adamlar arasında jasaydı dep esaplaǵan. Mísirlilar qudaylardıń bir neshe janı bar: olardan biri haywan denesinde, basqası bolsa háykelinde jasaydı dep oylaytuǵın edi. Ibadatxana ruwxaniyları, qudaylardı dinshiller sawǵa esabında alıp kelgen nárseler menen baǵadı dep esaplaǵan.

Áyyemgi Mísır patshalığıını paytaxtı Memfistiń óz qudayı – Ptax bolǵan. Mísirlilar isenimi boyınsha, Ptax, dúnyanı jaratıp atırǵanında hárbir zattıń atın adamǵa úyretken. Quday sonshelli qúdiretli bolǵanlıqtan, onı negizgi kórinisinde kóriwdiń ilajı joq. Sonıń ushın da Ptax degen qudaydıń jer betindegı kórinisi **Apis** bolıp, ol mańlayı hám belinde aq qasqası bolǵan qara ógiz kórinisinde súwretlengen.

Quyash qudayı **Amon-Ra** firaunlardıń baslı qudayı hám qáwenderi esaplanǵan. Dáslep eki quday bolǵan: Fiva qalaśı qáwenderi **Amon** hám Quyash qudayı **Ra**, sońinan ekewi bir qudayǵa birlesken.

Onıń ibadatxanası **Geliopolda (Baolbek)** bolǵan. Firaunlar quyash qudayı perzentleri bolıp esaplanǵan, húkim-





Oylap kóriń

Ne dep oylaysız,
mísirlilar dini hám
alǵashqı isenimler
arasında qanday
ayirmashılıq
bolǵan?

darlar barlıq islerin óziniń aspandaǵı ákesiniń hámiri menen
ámelge asıradı, degen kózqaras bolǵan.

Xapi – Nil qudayı, Mısırdağı ómirdiń birlemshi deregi hám
qorǵawshısı, **Osiris** – jer astı saltanatı qudayı esaplanǵan.

Ruwxaniylar hám ibadatxanalar

Ruwxaniylar qudaylar hám adamlar arasında baylanısti-
rıwshı bolǵan. Mísirlilar isenimine qaraǵanda, egerde, Jer
júzinde arnawlı máresimler atqarılmasa, qudaylar adamlarǵa
 járdem bermey qoyadı. Ruwxaniylar diniy máresimlerdi biler,
qurbanlıq baǵıshlaytuǵın edi. Kündelikli turmista da ruwxan-
niylarsız bir nárse islew qıyın edi.

Ruwxaniylar Nildiń tasatuǵın waqtın, qashan tuqım sebiw
kerekligin hám qashan ónimdi jıynap alıw müddetin anıq
bilgen. Barlıq “nom”larda ibadatxanalar bolǵan, firaunlar
olarǵa kópten-kóp baylıq hám jerlerdi sawǵa etken.




Áyyemgi
Mísır dininde
Osiris taxtınıń
qorǵawshısı
esaplanǵan jáne
bir Xapi qudayı bar
edi.

Soraw hám tapsırmalar

1. Áyyemgi mísirlilardıń dini haqqında sóylep beriń.
2. Kimler Áyyemgi Mısırda Quyash qudayınıń perzentleri bolıp
esaplanǵan?
3. Ápsanaǵa góre, mísirlilardıń qaysı qudayı buǵa kórinisinde
súwretlengen?
4. Áyyemgi mísirlilar dini hám alǵashqı adamlar isenimleri
arasnda qanday uqsaslıqlar bar?
5. Qudaylor hám adamlar arasında kim baylanıstırıwshı bolıp
esaplanǵan?
6. Mísır ruwxaniylarınıń abırayı hám kúsh-qúdiretiniń sebebi
nede?



9-§. PIRAMIDALAR HÁM MAQBARALAR




Áyyemgi piramidalar oypatlıgınıň kórinisi. *Tiklengen*

“Barlıq nárse waqıttan qorqadı, waqıt bolsa piramidalardan”

Áyyemgi hám Orta patshalıqlar dáwirinde misirlilar qurğan úlken **piramidalar** firaunlar jerlenetuǵın orın – maqbaralar bolǵan. Ótken miń jılıqlar dawamında kóplegen qalalar hám mámlekетler joq bolıp ketti, ibadatxanalar hám saraylar qara-baqanaǵa aylındı, tek piramidalar waqıttan qoriqpayıdı, tek piramidalar ógana tórt miń jıldan aslam waqıt dawamında ózgermesten turıptı.

Memfis qalası átirapında úsh firaun – **Xufu**, **Xafra** hám **Menkaura** ushın qurılǵan maqbaralar eń belgilisi bolıp esaplanadı. Bul piramidalar dýnyaniń jeti káramatlarının biri bolıp, házirge shekem saqlanıp qalǵan. Eń úlken piramida Xufu ushın (grekler onı **Xeops** dep ataǵan) b.e.sh. 2600-jıllar átirapında qurılǵan. Onıń biyikligi 147 metr bólǵan.

Firaun Xufu (Xeops)
piramidası hám Sfinks
háykeli





Piramida qurılısı

Piramidanıń hár biri, eki tonnadan awırıraq bolǵan 2,5 million dana tas bloklardan qurılǵan. Taslar sonshelli anıq etip kesilgen hám tegislengen, olardıń arasındaı jarıq 0,5 millimetrden aspaydı.

Piramidanıń ishinde dálız benen tutastırılǵan bir neshe ójireler bar. Olardıń birinde firaunniń mumiyalanǵan deneſi salınǵan **tastabit – sarkofag** jaylasqan.

Jańa patshalıq dáwirinde firaunlar ushın maqbaralar qurılǵan shahlar oypatlıǵı





Ibadatxana
diywalları hám
baǵanaǵa oyıp
jazılǵan jazıwlar

Maqbaralardıń ishi bolsa ayat hám ǵarǵislardan ibarat jazıwlar menen qaplanǵan, olar firaundi qorǵawi hám ózge dúnyaǵa ótip baratırǵanda oǵan járdem be-riwi kerek bolǵan.

Piramidalardı **sfinks** – denesi arıslan hám bası adam-diki bolǵan háykeller qorǵaydı. “Sahra shahı” – sfinks háykeli tastan islengen bolıp, onıń biyikligi 20 metrge teń.

Jańa patshalıq dáwirine kelip, mísirlilar piramida-lar qurmay qoyǵan. Firaunlardı tawlarǵa oyılǵan tas maqbaralarǵa jerleytuǵın bolǵan. Eń belgili maqbara firaun **Tutanxamонǵa** tiyisli bolǵan. Maqbara ishindegi qıyalǵa kelmeytuǵın baylıqlar bizge shekem je-tip kelgen.



Firaun Tutanxamonnıń tastabıtı (sarkofag)

Mumiyalaw

Áyyemgi mísírlılar insan dúnyadan ótkennen keyin marhumlar sultanatına ketedi, sol jerde ómirin dawam ettiredi dep esaplaǵan. Biraq, marhumlar sultanatındaǵı ómir, mísírlılardıń pikirinshe, Osiris sudınıń nátiyjelerine baylanıslı boladı. Táreziniń bir pállesine marhumnıń júregi, basqasına bolsa qus párleri qoyıladı. Nabada tárezi pálleleri teńlesse, demek, insan bul dúnyadaǵı ómirinde tek jaqsılıq islegen boladı, ol dúnyadan ótkennen soń ájayıp bir sharayatta ómirin dawam etedi. Nabada, júrek awırıraq kelse, demek insan bir qansha jaman islerdi islegen bolıp shıǵadı, nátiyjede qorqınıshlı maqluqlarǵa jem boladı.

Osiris aldında sulıw kóriniste boy tiklew ushın bolsa, mísírlılar insan denesin mumiyalaǵan. Mumiyalaw menen ruwxaniy-táwipler shuǵillanǵan. Ádette mumiyalaw derlik 70 kún dawam etken. Deňe arnawlı islew berilgennen keyin kóplegen gezlemeleler menen oraǵan. Gezlemelerdiń qabatı arasına áwmet keltiretuǵın tumarlar qoyılǵan. Mumiyalaw tek marhumnıń izinde qalǵan bay tuwısqanlarına ǵana nesip etetuǵın edi.



Tutanxamon.
Altın niqap.



Mumiyalaw

Soraw hám tapsırmalar

1. Áyyemgi Mısır piridaları qanday maqsette qurılǵan?
2. “Barlıq nárse waqittan qorqadı, waqıt bolsa piridalardan!” degen frazanı qalay túsinesiz?
3. Mısırdaǵı eń belgili piridalar qay jerde qurılǵan?
4. Ne ushın firaunlardı jerlegende maqbaralarǵa olardıń ómiri dawamındaǵı qollanǵan buyımların qoýǵan?
5. Ne ushın marhumlardı mumiyalaǵan?

10-§. ÁYYEMGI MÍSÍR MÁDENIYATÍ

Jazıw

Áyyemgi Mısırlılar jazıwı insaniyattiń dáslepki jazıwlarińan biri edi. Dáslep hár bir sóz súwret kórinisinde jazılǵan. Jazıwdan duwalar hám máresimlerdi jazıp barıwda paydalıǵan, sonıń ushında onı “**muqaddes sóz**” yamasa “**qudaylar sózi**” dep ataǵan.

Áyyemgi grekler olardı “**iyeroglifler**” degen (**muqaddes jazıwlar** mánisin ańlatadı). Jazıwlar maqbaralar diywallarına hám qudaylardıń háykellerine oyıp jazılǵan. Jazıw ushın tas hám gúlaldan paydalanylǵan.

Mısırlılar álipbesi **750 iyerogliften** ibarat bolǵan. Hár bir sóz ózinde bir qansha simvollar hám tımsallardı sáwlelen-dirgen. Iyerogliflerdi úyreniw júdá qıyın jumıs bolıp, sawat ashıw kóphsilikke nesip ete bermegen. Iyerogliflerdi qamıs qılqálem menen papirusqa, yaǵníy papirus paqalınan is-lengen qaǵazǵa jazǵan. Hár túrli reńdegi mineral boyawlar

sıya waziypasın atqarǵan. Bilim alıp atrıǵanda gúlal buyımlar bólegine yamasa háktasqa jazatuǵın bolǵan. Taza jazıw ónerin iyelegen adamlar joqarı dárejedegi sawatlı adamlar esaplanǵan, olar úlken jeńilliklerge iye bolıp, izzet-húrmetke bó-lengen.



Papirus

Áyyemgi misırı xatkerler





Iyeroglifler sırlınıň ashılıwi

Ataqlı francuz alımı **Jak-Francua Shampolyon** 1822-jılı pútkıl dýnyalıq áhmiyetke iye jańalıq ashadı: Mısır tekstlerin oqıwǵa erisedi. Bul jańalıqqa Kair qalasınan onsha uzaq bolmaǵan Rozett qalası janındaǵı bir tasqa oyıp jazılǵan áyyemgi mısır hám áyyemgi grek tillerindegi bir-dey mazmundaǵı jazıw sebepshi boldı. Grek tilinen awdar-malaw qıyınhılıq tuwdırmadı, tekstlerdi salıstırıp kórip, hár bir iyeroglif bildirgen mánisti túsındırıp beriwr imkaniyatı tabıladı. Mine, usı jańalıqtan keyin papiruslarga jazılǵan kóplegen tekstler, ibadatxanalar hám piramidalar diywalla-rındaǵı jazıwlar kóp ásirlık únsizlikten keyin “tilge kirdi”. Tariyxshılar bolsa Áyyemgi Mısır civilizaciyasın izertlew ushın áhmiyetli hám isenimli derekke iye boldı. Házirgi waqıtta Rozett tas jazıwi Londondaǵı Britaniya muzeyinde saqlanbaqta.

Rozett tas jazıwi.
Londondaǵı
Britaniya muzeyinde
saqlanbaqta



Jak-Francua
Shampolyon

“Qudaylar sózi”

Iyeroglifler-
750

Papirus

Rozett tas
jazıwi

Londondaǵı Britaniya
muzeyinde saqlanbaqta

Jak-Francua Shampolyon
oqıwǵa erisen

Teoriyalıq bilimlerdiń payda bolıwi

Mısırda teoriyalıq bilimlerdiń payda bolıwi hám rawajlanıwı mısırlılardıń kúndelikli turmısı menen baylanıslı bolğan. Diyqanlar qashan jerje tuqım sebiw, qay waqıtta ónimdi jiy-nap alıwdı biliwi zárür edi. Bul müddetlerdi mısırlılar juldızlarǵa qarap anıqlaǵan. Sol tárizde **astronomiya**, yaǵníy juldızlar haqqındaǵı pán dúnyaǵa keldi.


Juldızlardı baqlay otırıp, mısırlılar jıldızı dawam etiwin 365 kún etip anıq belgiledi, birinshi bolıp kalendar dúzedi, 365 kúndı bolsa 30 kúnnen 12 ayǵa boldı, awısıp qalǵan 5 kúndı bolsa bayram kúnleri dep esapqa kirgizbedi.

Kanallar qazılıp atırǵanda, qálegen imarat hám qurılıstı qurıp atırǵanda maydan kólemin ólshew zárür edi, sol tárizde **geometriya** páni – jer betin ólshew ilimi dúnyaǵa keldi. Mısırlılar tek ápiwayı arifmetikalıq esaplawdı ǵana emes, al qaldıqlar, bólshekler hám quramalı esap-sanaqtı da bilgen. **Matematika** páni de mine sol tiykarda rawajlandı.

Mısırlılar **medicina** ilimi haqqındaǵı bilimlerge de iye bolğan. Mumiyalanǵan meytlerdi tayarlaw procesinde mısırlılar adamnıń ishki dúzilisin de jaqsı úyrengend. Emlewde shóplerdiń demlemesi, mineral suwlar hám duzdan keńnen paydalangan. Mısır qalalarında táwiplerdi oqıtatuǵın arnawlı mektepler bolğan.

Mısırda tiykarǵı ólshew birligi “shıǵanaq” bolıp, ol shıǵanaqtan barmaqlardıń ushına shekemgi uzınlıqqa teńedi. Qollardıń uzınlığı hár túrli bolǵanlıqtan “patsha shıǵanaǵı” degen birden-bir ólshew birligi eńgizilgen, ol 52,5 santimetre teń bolğan.

Mısırda waqıt 24 bólmege bólingen arnawlı ıdistan ibarat bolğan suw saatları járdeminde ólshengen. Bir bólmeden ekinshisine ağıp ótetüǵın suwdıń kólemi bir saat dep esaplanǵan.



Áyyemgi Mısır táwibi

Soraw hám tapsırmalar

1. Áyyemgi Mısır jazıwınıń ózine tán tárepleri nede?
2. Ne ushın mısırlılar iyerogliflerdi “muqaddes sóz” dep ataǵan?
3. Mısır jazıwınıń sırin siz de sheshe alarmedińiz? Qalayınsha?
4. Mısırlılardıń teoriyalıq bilimlerindegi jetiskenliklerdi sanap beriń.


11-§. MESOPOTAMIYA CIVILIZACIYALARÍ

Tábiyyiy sharayatı hám xalqı


Tigr hám Evfrat dáryaları aralığında oypatlıqtı grekler **Mesopotamiya** dep ataǵan, bul atama **Eki dárya aralığı** degen mánisti bildiredi. Adamlar Mesopotamiyaǵa áyyem zamanlarda kelip ornalasqan.

Mesopotamiyaniń tábiyyiy sharayatı Mısırdikine uqsas: dáryalardıń tasqın suwları, islew ushın qolaylı hám ónimdar jerler. Qısta tınımsız jawın hám dárya tasqınları bolıp turǵan.

B.e.sh. IV mińjılıqta Mesopotamiyada **shumerler** qonısları hám qalaları payda bola basladı. Olar Qubla Mesopotamiyaǵa ornalasıp, bul jurttı **Shumer** dep ataydı. Mámlekettiń **Akkad** dep atalǵan arqa bólime akkadlar jaylasadı.




Xatker is waqtında



Mesopotamiya kartası



Shumer mixxat jazıwi



Mesopotamiya xalqınıń kásipleri

Oylap kóriń

Shumerler ne ushın
ılay taxtayshalarǵa
jazǵan?

Mesopotamiya xalqınıń tiykargı kásibi diyqanshılıq bolǵan. Tigr hám Evfrat dáryaları hár jılǵı tasqını waqtında atızlarǵa suw menen birge ónimdarlı ılay aǵıp kelgen. Mesopotamiyada aǵash hám metall siyaqlı xojalıq ushın zárúrli materiallar bolmaǵan, biraq dán mol jetilis-tiriletuǵın edi, sharwa malları kóp bolǵan. Sonıń ushın Mesopotamiya xalqı sawda-satiq penen de shuǵıllanar edi. Qońsı Kavkazartı hám Iran úlkelerinen dänge almaslap, altın, mıs, gúmis, qalayı hám siyrek ushırasatuǵın taslardı alıp keletuǵın edi.

Mesopotamiyada hár túrli ónermentshilik buyımları menen de sawda islegen. Ásirese, metall buyımlar, bezeniw zatları, qural jaraq hám gúlalshılıq buyımları qádirlengen. Sawda-satiqta gúmis quyması kórini-sindegi metall teńgeler isletilgen. Mesopotamiyadaǵı awırılıq ólshemi bolǵan “**mino**” 550 gramm gúmiske teń bolǵan.

Shumerler dúnyadaǵı eń áyyemgi jazıwlardan biri – **mixxattı** oylap tapqan. Shumerler ushı ótkirlen-gen tayaqshalar menen ılay taxtayshalarǵa jazǵan. Shumerler bilimli, tájiriybely quriwshilar hám ónermentler bolǵan.



Shumerliler bayramınıń baslanıwı.
Zamanagóy súwret

Mesopotamiyadaǵı áyyemgi qala-mámlekетler


Waqıt ótiwi menen áste-aqırın qonıslar júdá keńeyip ketdi. B.e.sh. 4-miń jıllıq aqırında Mesopotamiyada **Uruk**, **Umma**, **Lagash**, **Ur** hám basqa qalalar payda bola baslaydı. Olar qala hám oǵan tutasqan diyqanshılıq rayonlarından ibarat bolǵan **qala-mámlekетler** edi.

Hár bir qalada joqarı quday atınan ruwxaniylar húkimdarlıq etken, ibadatxanalar bolsa, mámlekettegi hákimshilik orayı bolǵan. Mesopotamiyanıń áyyemgi ibadatxanaları – **zikkuratlar** qam gerbishten órip shıǵılǵan sawlatlı teksheli imarat bolǵan.


Quyash qudayı – **Shamash** óz aldına húrmetke ılayıq quday bolǵan, joqarı húkimdar esaplanǵan, jawız isleri ushin adamlardı sudlaǵan. Sonday-aq, shumerliler Ay qudayı – **Sin**, suw qudayı – **Ea**, ónimdarlıq hám muhabbat, urıs hám jeńis qudayı – **Ishtarǵa** sıyıngan.

Mesopotamiyadaǵı úlken jer múlkleri húkimdarlar hám ruwxaniylardıń qol astında bolǵan. Atızlarda qullar hám erkin jallanba miynetkeshler jumıs islegen. Qalalardıń átirapında jasawshı xalıq kishkene-kishkene jerlerge iyelik etetuǵın edi. Óz shańaraǵın baǵıw ushin kámbaǵallar patsha hám ibadatxana múlklerinde isleytuǵın bolǵan.

Shumer qalaları qorǵaniw diywalları menen qorshalǵan edi. Qalaniń bas dárvazasınan baslańǵan kósheler orayılıq maydanǵa, ibadatxana hám húkimdar sarayına baratuǵın edi. Qurılıs tas, qam hám pisken gerbish penen islengen. Ibadatxanalar qudaylar háykelleri menen kórkem etip bezetilgen edi. Urıs waqtında qala xalqınıń sárdarın saylaǵan. Bargan sayın olardıń abırayı asıp, sárdarlar turaqlı túrde húkimdarlıq ete basladı. Olardı **patshalar** dep ataǵan. Patsha qala-mámleketti aqsúyekler, ruwxaniylar hám armiyaǵa sıyıngen halda hámeldarlar járdeminde basqarǵan.



Zikkurat.
Zamanagóy
súwret



Ur qalası. Shumer

Qala átirapı



Gilgamish haqqında ráwiyat

Mesopotamiya ráwiyatlarınıń eń súyikli qaharmanı **Gilgamish** Uruk qalasınıń patshası bolǵan. Onıń ómiri keyinirek kóplegen ápsanalarǵa aynalǵan.

Apsanada aytılıwinsha, Gilgamish dúnýaǵa kel-gennen keyin mámleket húkimdarı bolǵan atası aqlığınıń onnan taxtı tartıp aliwinan qorqqanlıǵı sebepli, Gilgamishti jarǵa taslap jiberiwge buyriq beredi. Jarǵa ilaqtırılǵan Gilgamishti uship baratırǵan bürkit uslap qalıp, kóterip alıp ketedi, onı bir baǵmanǵa aparıp beredi. Baǵman Gilgamishti mehir menen baǵıp tárbiyalaydı. Erjetkennen keyin Gilgamish atasınan hákimiyattı tartıp aladi hám ózi Uruk qalasin basqara baslaydı. Gilgamish Enkidu degen batır menen dos boladı. Ekewi birlesip jawız maqluqlarǵa qarsı gúresedi, buniń ushin qudaylar Enkidudi jazalaydı hám ol dúnýadan ótedi. Mángilik tirishilikke erisiw ushin Gilgamish teńiz túbinde ósetuǵın siyqırılı shópti izlep tabadı, onı óz xalqi menen birge tatıp kóriwge qarar etedi. Biraq izine qaytip kiyaturıp bir kólde shomılıp atırǵanda gúldıń iyisin jilan sezip qaladı hám onı urlap ketedidi. Sonnan berli ápsanada aytılıwına, jilanlar hár jili túlep jasaradı. Gilgamish bolsa janajan qala-sınıń diywalları onı qorǵaytuǵının, jaqsı isleri onı mángilik etetuǵının túsinip jetedi.



Uruk qalası patshası
Gilgamish



Gilgamish hám Enkidu
ózara jarıspaqtı



Akkadtıń rawajlaniwı

Qala – mámlekетler bir-biri menen tıňımsız urısatıǵın edi. Mine usı urıslar nátiyjesinde b.e.sh. 3-miń jıllıqtıń ekinshi ýarımında Akkad patshası **Sargon I** Akkadı hám Shumer qalaların óz hákimiyatı astına birlestiredi.

Sawda-satiqtı rawajlandırıw maqsetinde Sargon I barlıq qalalar ushın birden-bir bolǵan uzınlıq, maydan hám awırlıq ólshemlerin eýgizedi. Ol jáhán tariyxında birinshi bolıp turaqlı armiya dúzedi. Bul láshker 5400 jawingerden ibarat bolǵan, keyinirek, olar Sargon I ge kóplegen qalalar hám mámlekетlerdi basıp alıwǵa imkaniyat jaratqan. Sol sebepli, Sargon I ózin “tórt iqlım mámleketi patshası” dep járiyalaǵan.

Sargon I ólgennen keyin, onıń taxtına otırǵan miyrasxorları mámlekette hawij alıp atırǵan kóterilislerdi bastıradı. **Shumer-Akkad mámleketi** kóshpeli qáwimlerdiń soqqısınan bólsheklenip ketedi.

Shumer-Akkad
mámleketi
patshası
Sargon I.
Zamanagóy
súwret

Turaqlı
armiya
dúzgen

“Tórt iqlım
mámleketi
patshası”


Sargon I

Shumer Akkad

Shumer-Akkad
mámleketi

Soraw hám tapsırmalar

1. Mesopotamiyanıń qaysı bólimleri shumerler hám akkadlar tárepinen ózlestirilgen edi? Olardıń kásipleri haqqında sóylep beriń.
2. Gilgamish haqqında nelerdi bilesiz?
3. Oylap kóriń, áyyemgi sawdager sıpatında siz Tigr dáryasında, kemedе, túrli ónimler menen júzip ketip baratırsız. Shumerdiń qaysı qalalarında sawda-satiq islerin ámelge asırıw imkaniyatına iye bolar edińiz? Kartadan paydalanıp, gúrriń etip beriń.



Quday Ishtar dárwazası



Babil hám babillilar

12-§. BABÍL PATSHALÍĞI

Babíl – “qudaylar dárwazası”

B.e.sh. II miňjılıqta Babíl patshalığı Mesopotamiyanıň qublasındaǵı eń iri qúdiretli mámlekетke aylanıdı. Babíl qolay geografiyalıq orıńga iye bolıp, Tigr hám Evfrat dáryalarınıń ańgarları derlik bir-birine qosılıp ketetuǵın aymaqtı jaylasqan edi. Kemeler de túrli ónimler menen birge júzip kelgen sawdagerler bul qalada qonıp ótetetuǵın edi. “Babíl” sóziniń ózi bolsa “qudaylar dárwazası” degen mánisti ańlatadı. Babíl qalasında ájayıp saraylar, sawlatlı ibadatxanalar bolǵan.

Babíldıń bas kóshesi jeńis qudayı **Ishtar** dárwazasınan baslangan. Babíl mámlekete nde diyqanshılıq, ónermentshilik, óndirish hám sawda-satiqjaqsı rawajlanǵan. Biraq, ózara urıslar bularǵa kesent etip turǵan.

B.e.sh. XVIII ásirde Babíl patshası **Xammurapi** pútkıl Mesopotamiyanı bir mámlekетke birlestiriwge eristi. Xammurapi húkimdarlığı dáwirinde Babíl eń qúdiretli mámlekетke aylanadı.





Babil

Xammurapi nızamları

Xammurapi tariyxta nızamlar dúziwshı húkimdar sıpatında at qaldırğan. Bul nızamlar aldınnan bar bolǵan, hárekettegi barlıq nızamlardan joqarı turdı. Xammurapi nızamları hámme ushın - bay hám kámbaǵal adamlar ushın birdey bolǵan. Nızamnıń tekstleri mámlekettiń barlıq qalalarında ornatılǵan tas sútinlerge jazıp qoyılatuǵın bolǵan.

Xammurapi nızamları qatańlıǵı menen adamlardı tań qaldıradı. Atap aytqanda, shipaker ámelge asırǵan xirurgiyalıq operaciya nátiyjesinde nawqas biymezgil dýnya- dan ótse, shipakerdiń qolları kesip taslanıwı shárt bolǵan. Nabada arxitektor qurǵan úy tosattan qulap, birew astında qalsa arxitektor ólimge húkim etilgen. Órt paytında urlıq ústinde qolǵa túskен adam sol waqıttıń ózinde otqa taslańgan. Quliptı buzǵan urı bunnan da awırıraq jazaǵa húkim etilgen: ol basqanıń mulkine kóz tikken jerinde óltırıǵen hám sol jerdiń ózinde kómpip taslańgan.

Xammurapi nızamları tek atına ǵana patshanıń qararı bolıp qalmay qudaydıń erki, qálewi sıpatında qabil etilgen, sonıń ushın da olardı sózsiz, buljıtpay orınlaw talap etiletuǵın edi. Sebebi Xammurapi nızamları jámiyetiń rawajlanıwına keń imkaniyat jaratıp berdi, sebebi, talan-taraj etiw hám urlıq sıyaqlı jinayatlar derlik júz bermeytuǵın edi.

Oylap kóriń

Xammurapi bunday qatań nızamlardı járiyalap, ádillikke umtılǵan dep oylaysızba, yamasa, kerisinshe, nadurıs is qılǵan dep oylaysızba?

Babil –
“qudaylar
dárwazası”

Babil
patshalığı
b.e.sh. II
míń jılıq

Jeńis
qudayı
Ishtar

Xammurapi
nızamları
(qatań
nızamlar)

Babil minarası.
Zamanagóy súwret





Qorǵanǵa hújim

Jańa Babil patshalığı

B.e.sh. VII ásirde Jańa Babil patshalığı payda bolǵan. **Navuxodonosor II** húkimdarlıǵı dáwirinde Jańa Babil óziniń rawajlanıw shińına erisedi. Bul húkimdar Mısırdı Jańa Babil patshalığına qosıp aladı. Ierusalim (Quddus)di wayran etip taslaydı, Babıldı bolsa bekkem qorǵanǵa aylındıradı. Navuxodonosor II turaq jay imaratları hám qorǵanıw diywalları qurılısında piskeň gerbish isletiw haqqında párman beredi.

Ol húkimdarlıq etken dáwirde Babil qalasınıń segiz dárwazası bolǵan, olardıń hár biri mámlekettiń bas qudaylarıńıń biriniń atı menen atalatuǵın edi. Ásirese, Ishtar qudayı atındaǵı dárwaza suliw hám názik etip islengen bolıp, ápsanalıq haywanlar hám quslardıń súwreti salıngan naǵıslı tas taxtayshalar menen bezetilgen.



Xammurapi nızamları jazılǵan tas sútin nusqası

Qalanıń oraylıq kóshesi.
Zamanagóy súwret

Áyyemgi parsı láshkeri **b.e.sh. 539-jılı** Babilǵa basıp kiredi. Parsılar qalanı iyelep aladı. Sol waqıttan baslap Jańa Babil patshalığı Parsı mámleketi quramına kiredi.

Babil mádeniyati

Shumer hám Akkad Babil mádeniyatınıń eń áyyemgi oshaqlarınan edi. Dúnyadaǵı eń áyyemgi jazıwlardan biri bolǵan **Shumer mixxatı** dáslep “suw”, “quyash” hám basqa óz aldına sózlerdi bildiretuǵın súwretlerden ibarat bolǵan.

Húkimdarlar sarayları hám ibadatxanalarda, aqsúyek hám bay adamlar shańaraqlarınıń perzentleri bilim alatuǵın mektepler shólkemlestirilgen edi. Oqıwshilar qatpaǵan ılay taxtayshalarǵa súyek hám aǵashtan islengen tayaqshalar menen jazǵan.

Ílay taxtayshalar dáslep quyashta keptirilgen, soń qumbızda pisirilgen. Bul taxtayshalar tuńǵısh kitaplar bolıp, oqıwshilar ańızlar hám ápsanalardı kóshirip jazǵan, ósimlikler, quslar, haywanlar hám qurt-qumırsqalardıń atları jazılǵan dizimler dúzgen. Ílay taxtayshalarda mámlekетler, qalalardıń atları da kórsetip ótilgen.

Shumerliler sanaw sisteması, quyash hám ay kalendarıların da dúzedi. Quyash jılıniń dawamlılıǵı shumerliler tárepinen 365 kún, al ay jılı 354 kún etip belgilengen. Shumerli hám babıllı ruwxanıy - astrologlar astronomiyaǵa tiyisli bilimlerge iye bolǵan. Eń áyyemgi observatoriyalar biyik, kóp teksheli ibadatxanalar - zikkuratlar joqarısındaǵı maydanshada qurılǵan.

Mesopotamiyada hár túrli dári-dármaqlardı tayarlaw boyinsha qollanba dúzilgen.

Geografiya tarawındaǵı bilimler shumerliler hám babıllılarǵa kemelerde teńiz boylap júziw imkanın bergen. Dúnyanıń jaratılıwı haqqındaǵı eń áyyemgi ápsanalardan biri Mesopotamiyada payda bolǵan.



Navuxodonosor II.
Zamanagóy súwret



Navuxodonosor II húkimdarlığı waqtında Jańa Babil patshalığı óz rawajlanıwınıń shoqqısına jetken

B.e.sh. VII ásirde Jańa Babil patshalığı payda bolǵan



Soraw hám tapsırmalar

1. Kartadan Babil patshalığı hám onıń paytaxtin tabıń.
2. “Babil” sózi qanday mánisti bildiredi?
3. Qaysı húkimdar waqtında Babil birden-bir mámlekетke birlesken?
4. Xammurapi nızamları qanday maqsette jaratılǵan edi?
5. Shumer oqıwshısı zamanagóy mektep oqıwshısı sıyaqlı sabaqqa keshigiwden qorqıp, erte mektepke asıǵıp keler edi, mektepke kelip Gúrrińdi dawam ettiriń.

13-§. ALDÍNÍ AZIYA MÁMLEKETLERİ



Assuriya patshalığı


B.e.sh. 2-miń jılıqta Aldıńğı Aziya aymağında Assuriya patshalığı düziledi. Áyyemgi dáwirlerde Assuriyalılar Tigr hám Evfrat dáryasınıń joqarı aǵı-mındaǵı (házırkı Irak) kishkene aymaqtı iyelegen. Dáslep **Ashshur** qalası, keyin alla **Nineviya** qalası paytaxt bolǵan. Xalqınıń tiykarǵı kásibi diyqanshılıq hám sawda-satiq edi.

Assuriyalılar jawinger xalıq bolǵan. Olar qońsı jerlerge tez-tez hújim jasap turǵan. Assuriyalılardıń


qudíretli áskerleri hár jılı jańa jerlerdi basıp alıwǵa atlanatuǵın edi. Baǵındırılǵan xalıqlar Assuriya húkimdarına úlken muǵdarda ulpansalıǵın tóleytuǵın bolǵan.

Assuriya paytaxtında saltanatlı saraylar hám ibadatxanalar bolǵan. **Ashshurbanipal** húkimdarlığı jıllarında **Nineviyada** eń iri, gú-lal taxtayshalardan ibarat bolǵan kitapxana toplanǵan edi.

Áste-aqırın Assuriya mámleketi hálsizlenip baradı. **B.e.sh. 605-jılı** Assuriya ármiyası Mi-diya hám Babil tárepinen qıyratılǵannan keyin bul mámlekete hálsirey basladı.



Jawinger arba





Urartu patshalığı

Urartu mámleketi Kavkaz artında, házirgi Turkiyanıń shıǵıs tárəpi hám Armeniya aymaqlarında jaylasqan edi. Xalqın **urartlar** dep ataǵan. Assuriya hújimlerinen qorǵanıw zárúrligi Urartu mámlekетiniń düziliwin tezlestirdi.

B.e.sh. IX–VIII ásir baslarında Urartu mámleketi güllep jasnadı. Tushpa qalası Urartu mámlekетiniń paytaxtına aylanadı. Urartlar bir neshe basqıñshılıq atlansılarına shıǵadı hám assuriyalılar ústinen jeńiske eristi. Biraq, keyinrek assuriyalılar armiyası urartlar armiyasın qıyratadı. Sońinan, **Teyshebaini** qalasındaǵı qorǵan kóshpeli **skif** qáwimleri tárəpinen basıp alındı hám wayran etip taslanadı. Sonnan keyin, Urartu patshalığın Midiya basıp aladı.



Teyshebaini qorǵanı



Urartu oqjayshısı

Oylap kóriń

Ózińzdi Aldıńǵı
Aziya
mámlekетlerinen
birewiniń húkimdarı
dep oylap kóriń.
Mámleketińız
bolsheklenip
ketpewi ushın ne
islewińiz kerek edi?

**Finikiya
(Livan, Siriyanıń
bir bólimi)**

Qalaları:
Tir, Sidan,
Ugarut

B.e.sh. X ásirde 22
dawissız háripten
ibarat álipbe
jaratılğan.



Bibliya tekstleri jazılǵan bólek

Finikiya

Áyyemgi zamanlarda Finikiya Jer Orta teńiziniń shıǵıs jaǵalawı boylap, házirgi Livan aymaǵında hám Siriyanıń bir bóliminde jaylasqan.

Sawda-satiq finikiyalılar-dıń tiykarǵı kásiplerinen biri bolǵan. Finikiyalılar qońsılarǵa aǵash, metallar hám gezlemeler satatuǵın bolǵan. Jer Orta teńizi boyında **Tir, Sidan, Ugarit** sıyaqlı iri teńiz boyı qalaları payda boldı.

B.e.sh. X ásirde Finikiyada 22 dawıssız háripten quralǵan álipbe jaratıldı. Grekler mine usı álipbeni ózlestirip aldı hám olarǵa dawıslı háriplerdi de qosıp qoyadı.

Palestina

B.e.sh. XI ásirde Palestina aymaǵında Izrail patshalığı payda boldı, keyin ala ol **Evrey patshalığı** menen birlesedi. Evrey patshalığı Babıl patshalığı tárepinen basıp alındı.

Áyyemgi evreylerdiń ápsanaları diniy kitaplarǵa jazip barılǵan. Bul kitaplar toplamı **Bibliyaǵa jámlengen**, bul sóz greksheden “kitap” degen mánisti aňlatadı. Bibliyada Dúnya, jer júzindegı algashqı adamlar – Adam ata hám Hawa Eneniń jaratılıwi, Jer júzin topan suwi basqanlıǵı haqqında hám basqa ráwiyatlar bar.



Finikiyalılar kemesi

Soraw hám tapsırmalar

1. Aldıńǵı Aziya aymaǵında dáslepki mámlekетler qashan payda bola basladı?
2. Assuriya patshalığı haqqında nelerdi bilesiz?
3. Qaysı qalada gúlal taxtayshalardan ibarat eń iri kitapxana bolǵan?
4. Urartu mámlekетiniń tawajlanıwı hám hálsirewiniń sebepleri nede?
5. Finikiyalılar kásipleri haqqında sóylep beriń?

14-§. AHAMONIYLER MÁMLEKETI

Áyyemgi Iran xalqı hám mámlekетleri

Házirgi Iran aymaǵında áyyemgi dáwirlerde **kassiyler**, **elamiyler** sıyaqlı hár túrli qáwimler jasap kelgen.

Waqıt ótip, bul mámlekетke **midiyalılar** hám **parsılar** kóship kelip, ornalasadi.

Taw aldı oypatlıqlarında xalıq diyqanshılıq penen shugıl-langán, sahra-shól regionlarında sharwalar jasaǵan.

Iranniń qubla-batıs bóliminde, Mesopotamiya menen shegarada Elam mámleketi payda boladı. Bul mámlekettiń paytaxtı Suza qalası bolǵan. Elamda dúnyadaǵı eń áyyemgi jazıwlardıń biri payda bolǵan.

Kaspıy teńiziniń qubla – batısında **Midiya** jaylasqan. **B.e.sh. VII** ásırde patsha **Kiaksar** húkimdarlıǵı dáwirinde Midiya qúdiretli mámlekетke aylanadı. Midiya mámleketi Babil menen awqam dúzip Assuriyanı basıp aladı. Iranniń qublasında, Parsı qoltığına tutasıp ketken jerlerde Parsı wálayati – áyyemgi parsılar ornalasqan úlkede de mámlekет payda bolǵan.


Kir II – Parsı húkimdarı

B.e.sh. 558-jılı Ahamoniyler dinastiyasınan bolǵan patsha **Kir II** barlıq parsılardı óz hákimiyatı astına birlestiredi. Midiya patshalıǵın baǵındırğınnan keyin, Kir II úlken láshker dúzdi hám basqınsızlıq atlanısların dawam ettirdi.

Armeniya, Midiya hám Babil basıp alındı. Parsılar Jer Orta teńizi jaǵalawlarına shıgıp, Palestina hám Finikiyanı baǵındırıradı. Kir II niń basqınsızlıq siyasatın onıń miyrasxorları – **Kambız II** hám **Dara I** de dawam ettiredi. Kambız II Mısırdı basıp alıw arqalı Parsı mámleketi aymaǵın ádewir keńeytedi.



Kir II



Ahamoniyler mámleketi

Ahamoniyler mámleketi dúnyadaǵı eń iri mámleketerden biri bolǵan.

Dara I diń reformaları

B.e.sh. 522-jılı shah Dara I áyyemgi Parsı mámleketi taxtına otrırdı. Bul waqıtta basıp alıngan barlıq mámleketerde kóterilisler hawij alıp ketti. Ahamoniyler patshası Dara I olardı bastırıwǵa kiristi.

Dara I Qara teńiz boylarında jasawshı **skiflerge** qarsı atlanıs jasadi. Dara I niń Kishi Aziyadaǵı grekler koloniyaları hám Balkan yarım atawınıń shıǵısında jaylasqan Frakiyanı basıp alıwı grek-parsı urıslarınıń baslanıp ketiwine sebep boldı. Dara I húkimdarlığı dawirinde Hindistanniń arqasınan Jer Orta teńizine shekem jayılǵan úlken mámleket payda boladı.

Dara I pútkil mámleket ushın “**darık**” dep atalǵan bir-den-bir altın teńgeni aylanısqa kirkizedi. Ol áyyemgi Parsı patshalığı rezidenciyası **Persepol** qalasınan Jer Orta teńizine shekem “**shah joli**” dep atalıwshı sawda jolın qurǵan edi. Dara I qaytadan armiya dūzedi, sultanattı satrapiyalar dep atalǵan óz aldına áskeriy – administrativlik úlkelerge bólip shıǵadı.



Altın teńge



Dara I taxta. Sawǵalar qabıllaw máresimi



Áyyemgi parsılar mádeniyatı


Suza, Ekbatana hám basqa qalalar Ahamoniyler mámleketindegi áhmiyetli sawda orayları bolǵan. Persepol qalasında Dara I hám Kserkstiń túrli ójireler hám júz sútinli zali bolǵan sarayınıń qaldıqları saqlanıp qalǵan. Saray ápsanalıq hám qıyalıy quşlardıń súwreti menen bezelgen edi. Persepol sarayı bórtpe naǵıslarda Ahamoniyler baǵındırǵan kóp ǵana elatlardıń súwretleri saqlanıp qalǵan. Olar tiykarınan Parsı shahlarına ulpan salıqların alıp kiyatırǵan halatta súwretlen-gen.

Áyyemgi parsılar mixxat belgi – jazıwdan paydalangan. Parsı shahlarınıń jazıwları **Behistun** hám **Naqshi Rustam** jartaslarına, sonday aq, Persepol sarayınıń diywallarına oyıp jazılǵan. Olar atlanıslar, kóterilisler hám mámleket turmısındaǵı áhmiyetli waqıyalar haqqında maǵlıwmat beredi.

Makedoniyalı Aleksandr b.e.sh. 330-jılı Parsı mámleketin basıp aladı.

Persepol qarabaqanası

Parsı patshalıǵı



Makedoniyalı Aleksandr b.e.sh. 330-jılı Parsı mámleketin basıp aladı

Soraw hám tapsırmalar

1. Áyyemgi Iranda qaysı qáwimler jasaǵan?
2. Elam mámleketi qashan payda bolǵan?
3. Kir II qaysı mámleketlerdi basıp aldı?
4. Dara I óz mámleketinde qanday reformalar ótkerdi?
5. Áyyemgi parsılar mádeniyatı haqqında sóylep beriń.

15-§. ÁYYEMGI HINDISTANDAĞI DÁSLEPKI CIVILIZACIYA

Aymaǵı hám tábiyyiy sharayati

Hindistan Hind hám Ganga dáryaları alaplarında Aziya kontinentiniń bir bólimin iyelegen mámleket. Tábiyyiy shara-yatı, ıssı klimat hám dáryalar, diyqanshılıqtıń júzege keliwi hám rawajlanıwı ushin imkaniyat jaratqan. Gimaley tawları arqadan keletugın suwiq samallar qáwpinen tosıp turadı.

Ganga alabındaǵı tropikalıq toǵaylar ılken terekler hám hár túrli ósimliklerge bay bolǵan.



Hindler
armiyasındaǵı
jawinger pil



Mohenjodaro.
Tiklengen

Hind alabındaǵı eń áyyemgi qalalar


Moxenjodaro hám **Xarappa** Hind dáryası basseyniniń eń iri qalaları edi. Eki qalada bekkem qorǵanıw diywalları menen qorshalǵan, ishki sarayı bolǵan. Kósheler menen bir-birinen bólinden jasaw orınlardan qam hám pisken gerbishten qurılǵan imaratlar (turaq jaylar, skladlar, saray hám ibadatxanalar) tabılǵan. Úlken hám suliw qala Moxenjodaro ónermentshilik hám sawda orayı bolǵan.

Xalqınıń tiykargı kásibi diyqanshılıq bolǵan. Áyyemgi hindler qant qamıs, paxta ósimliklerin jetistirgen, pillerdi qolǵa úyretken.


Biraq, **b.e.sh. XVIII ásirden** keyin Hind dáryası alabındaǵı qalalar tez-tez júz beretuǵın suw tasqınları, toǵaylor hám sheńgelzarlardıń keńeyiwi nátiyjesinde hálsirep, pút-killey qarabaqanaǵa aylanadi.

Diniy isenimler

Áyyemgi hindler misırlılar hám babıllılar sıyaqlı tábi-yatti qudaylar basqariwina isener edi. Áyyemgi hind ráwyiyatlarında aytılǵanınday, Quyash qudayı hár tańda altın arbada aspan boylap jolǵa shıǵadı. Quyash túngi qarańǵılıqtı serpip taslap, adamlarǵa ıssılıq hám jaqtılıq inam etiw niyetinde kók jiyekeń bas kóteredi.



Xarappa qalası



Awil turmisi. Zamanagoy suwret.



Danışpanlıq qudayı Ganesha


Gúldirmama qudayı **Indra** aspandaǵı suwdı tutqınlıqtan qutqarǵannan keyin, jer betinde qurǵaqshılıq joq bolıp ketedi.

Hindler ayırım qudaylardı jabayı haywanlar tımsalında kóz aldına keltirgen. Máselen, olar sıyıńǵan qudaylardan biri, bası pildikine uqsas danışpanlıq qudayı **Ganesha** bolǵan. Sıyır hindler arasında muqaddes haywan esaplanıp, onı óltiriw jinayat esaplaǵan.

Hindler jan bir deneden basqa bir denege kóship ótiwine isengen. Olar ólgennen keyin adam birotala ólmeydi, al basqa bir janzatqa aylanıp óz sırtqı kórinisín ózgertedi, haywanǵa, qumırsqaǵa hám ósimlikke aylanadı dep esaplaǵan.

Kastalar

Áyyemgi hindler qanday jumıslar menen shuǵıllanıwına qarap tórt qatlamǵa bólingen edi. Bul qatlamlar **kasta** yama-sa **varna** dep atalǵan, olar: ruwxaniylar – **brahmanlar** (hind ruwxaniyları), jawingerler – **kshatriylar**, diyqan, ónerment



Áyyemgi ibadatxana qarabaqanası

hám sawdagerler – **vayshilar**, xızmetshi hám qullar – **shud-ralar**.

Hindlerdiń isenimi boyınsha, qatlamlardıń hár birin joqarı quday **Brahma** óz gewdesiniń qandayda bir bólíminen dún-yága keltirgen eken.

Máselen, ruwxaniýlar onıń awzınan shıqqan, jawingerler qollarınan, diyqanlar qabırǵasınan, xızmetshiler bolsa Brahmań tabanınan jaratılǵan, dep esaplanǵan. Balalar bárha-ma ata-analarınıń kastasına tiyisli dep tabılǵan. Bir kastadan basqasına ótiwdiń de ilajı bolmaǵan.


Kastalardan hesh birine tiyisli bolmaǵanlar bolsa ayrıqsha statusqa iye bolǵan. Bundaylardı “**shandal**”, yaǵníy “**jerke-nishliler**” dep ataǵan. “Shandallar” kastalarǵa tiyisli adam-lar menen birge bir úde jasay almaytuǵın edi, olar menen bir dásturxanda otırıw qadaǵan etilgen. Tosınnan olargá hesh kim tiyip ketpewi ushın, shandallar alıstan kórinetuǵın ay-rıqsha kiyim kiyiwleri shárt edi.



Bul sıyaqlı
arıslanlar menen
ibadatxana
sútinleri bezelgen

Oylap kóriń

Sizińshe,
Hindistan xalqı
ne maqsette
kastalarǵa
ajıratılǵan edi?



Soraw hám tapsırmalar


1. Kartadan Hindistandı tabıń. Onıń geografiyalıq ornı, ayırmashılıqları haqqında sóylep beriń.
2. Ne ushın Hindistan xalqı hár túrli qatlamlarǵa ajıratılǵan edi?
3. Hindistan isenimleriniń ayrıqsha táreplerin sanap beriń. Olar qaysı haywanlarǵa húrmet kórsetken hám ne ushın?
4. Hindistan jámiyeti qaysı qatlamlarǵa bólingen?
5. Moxenjodaro qalasına qıyalıy sayaxat etip, bul qala haqqında gúrriń dúziń.

16-§. ÁYYEMGI HINDISTAN MÁDENIYATÍ

Ilim hám mádeniyat

Áyyemgi Hindistanda ilim-pán, atap aytqanda, astronomiya hám matematika tarawları rawajlanıwınıń joqarı dárejesine erisedi. Hindler jıl esabınıń 360 kúnnen quralǵan kalendarın dúzedi. Bul dáwirde sanaw hám esaplaw sisteması keń tarqaladı: hindler júdá úlken cifrlardı bildiriwshi ayriqsha belgilerdi isletken.

Sonday-aq, hind astronomları úlken jetiskenliklerge erisken. Olar Quyash, juldızlar hám planetalar háreketin úyren-gen. Sol baqlawlar nátiyjeleri jıl uzınlığın aniqlawǵa imka-niyat jaratadı. Ay sáwlesi onıń sırtına túsken quyash nurınıń sáwleleniwi ekenligide hindlerge belgili bolǵan.



Astronomlar
jumıs barısında



Áyyemgi hindlerdiń kúndelikli turmisi. *Tiklengen*




Áyyemgi Hindistanda medicina tarawıda rawajlanǵan. Jazba dereklerde hár túrli kesellikler hám xirurgiyalıq ásbaplar tilge alıńǵan. Hindler keselliklerdi emlewde shipalı dárılerden paydalanganǵan.

Hindistanda oylap tabılǵan, hindlerdiń ózi “jawingerlerdiń tórt túri” dep ataytuǵın oyin búgingi kúnde pútkil dún-yada **shaxmat** atı menen belgili.

Áyyemgi hind tilleri tiykarında jańa ádebiy til bolǵan **sanskrit** islep shıǵıldı. “Mahabxarata”, “Ramayana” dás-tanları hám basqa shıǵarmalar mine sol tilde jazılǵan bolıp, olar bizge shekem jetip kelgen.

Mahabharata
dástanı. Zamanagóy
súwret




नमस्ते

Sanskrit jazıwi



Hindler oylap tapqan
shaxmat tasları



“Qudaylarsız din”

Jámiyettegi ózgerislerdiń tásirinde hindlerdiń diniy isenimleride ózgerip barǵan **B.e.sh. VI ásirde** jańa buddizm dininiń jaratılıwı Budda laqabin alǵan shahzada **Siddhartha Gautama** atı menen baylanıslı.

Ráwiyyatta aytılıwinsha, shahzada Siddhartha Gautama 20 jasqa tolǵan óashekem húkimdar ákesiniń sarayında táshwishsiz jasaǵan. Ol kúnlerden bir kúni seyil etip júrgen bir waqıtta búkshiygen, dawasız dártke joliqqan bir adamǵa, keyinirek, jerlew máresimine kózi túsedı. Solay etip, shahzadaǵa insanniń azabı hám ájeli belgilib oldı. Bul Siddhartha Gautama turmısın pútkilley ózgertip jiberdi. Ol saraydaǵı abadan turmıstan waz keship, turmıs mazmunın izlep tabıw maqsetinde dўnya boylap sayaxatqa atlanıdı.

Budda insan esap-sanaqsız tuwılıwı hám óliwin túsinip jetedi. Keyingi turmısta adamníń kim bolıp tuwılıwıda onıń is-háreketlerine hám jol tutıwına baylanıslı boladı.




Siddhartha Gautama (Buddha).
Zamanagóy súwret


Budda hám oniń dawam ettiriwshleri bolǵan **budda** dinine sıyınıwshılar ótirik sóylemewi, mal-dúnya jıyna-mawi, tiri janzatlardıń qanın tókpewi lazım dep esaplaydı. Sol sebepli insan hár qanday qálewlerinen waz keshiwi zárúr, oytkeni hár qanday qálew azap-aqıretke alıp keledi.

Dáslep budda dinine sıyınıwshılarda quday bolmaǵan, sebebi, olar qudaylar insan azap-aqıretlerin jeńillete almaydı dep esaplaǵan. Biraq, kóp ótpey Buddaniń ózi qudayǵa aylanadı. Búgin de **buddalıq** ibadatxanalarında oniń háykellerin kóriw múmkin. Budda nilufar gúlinde tereń oylarǵa berilgeninshe qılt etpey, qabaqların túsıriwı menen maldas qurıp otırǵan halında súwretlenedi.

Bodx Gayadaǵı
Maxabodhi
ibadatxanası
qasındaǵı Budda
háykeli. Hindistan



Xarappa jazıwi
hám haywanlar
súwretlengen
mórlar



Soraw hám tapsırmalar

1. Áyyemgi Hindistanda qaysı pánler rawajlangan?
2. Hind astronomları qanday baqlawlardı ámelge asırǵan?
3. Hindlerdiń matematika hám medicina tarawlarındaǵı jetiskenlikleri haqqında sóylep beriń.
4. Búgingi künde pútkıl dúnyada belgili bolǵan qaysı oyındı hindler oylap tapqan?
5. Hindler qaysı dindi “qudaylarsız din” dep ataǵan?

17-§. ÁYYEMGI QÍTAY CIVILIZACIYALARÍ

Qıtayda civilizaciyalardıň baslanıwi



Mısır, Mesopotamiya hám Hindistandağı sıyaqlı Qıtayda da dáslepki civilizaciyalar **Xuanxe** hám **Yanczı** atlı úlken dárya boyalarında payda bolğan. **B.e.sh. III** miń jılıqtıń aqırlarında áyyemgi Qıtay aymaǵında dáslepki mámlekет Xuanxe dáryası basseyniniń orta bóliminde payda boladı.

Shan qáwiminiń baslıǵı bul mámleketti ózine baǵındırǵan. Solay etip, mámlekет atı onıń bas qalası atı sıyaqlı Shan deb atalǵan. Toqtawsız alıp barılǵan basqıñshılıq urısları mámleketti hálsiretken.

Bunnan qońsı chjou qáwimi paydalangan hám Shanǵa bastırıp kirip, Shan jerlerin ózinikine qosıp aladı hám **Chjou** dep atalǵan úlken mámlekет dúzedi. Mámlekettiń jerleri úlkenligi sebepli húkimdarlar onı “Aspan astındıǵı patshaliq” ózlerin bolsa “Aspan ulları” dep ataydı. Pútkil arqa Qıtay mine usı mámlekет quramına kirgen.




Qıtay xalqınıń kásipleri

Diyqanshılıq Qıtayda ázelden itibarlı hám maqtanıshlı kásip esaplanǵan. Tiykarǵı diyqanshılıq eginleri sulu hám biyday bolǵan. Keyin ala qıtaylılar salı jetistire baslaydı. Salı tuqımı Hindistannan alıp kelingen.

Qıtay xalqı shay teregin de jetistire basladı onıń japiaqlarınan shipalı ishimlik bolǵan shay tayarlanadı. Shay tez arada pútkıl dúnyaǵa tarqaladı.

Tut teregin jetistiriw Qıtay xalqınıń tiykarǵı kásibinen biri bolǵan. Tut japıraqı menen ji-pek qurtı baǵıladı. Jipek qurtları pillelerge talshiqlardı oraydı, pilleden bolsa júdá jeńil hám názik gezleme bolǵan shayı tayarlanadı.

Shay teriw



Xuanxe dáryası, sawda kemeleri hám kópir.
Zamangóy súwret



Áyyemgi Qıtay

Patshalıqlar arasında ózara gúresler dawam etken dáwir.
Zamanagóy súwret

b.e.sh. 3-miń
jilliq aqırıları

Xuanxe dáryası
boyında
mámlekettiń
dúziliwi

B.e.sh. 2-miń
jilliq – Shan
hám Chjou
mámlekетleri

b.e.sh. VII–V
ásirler – “kóp
patshalıqlar”

Sin Shixuandi
birlestirgen

Qıtay “kóp patshalıqlar” dáwirinde

B.e.sh. VIII–VII ásirlerde Chjou mámleketinde oraylıq hákimiyat hálsirey basladı. Ayırım wálayatlar nayıpları pats-ha hákimiyatınan azat bolıwǵa umtilataǵın edi. Qıtayǵa kóshpeli qáwimler hújim baslaǵanınan paydalanıp qalǵan shetki wálayatlar xalqı bólínip shıǵıp, óz mámlekетin dúze basladı. Usı taqilette b.e.sh. VII–V ásirlerdegi dáwir tariyxta “kóp patshalıqlar” dáwiri atın alǵan.

Qıtayda usı waqıtta “gúresip atırǵan patshalıqlar” dáwiri de baslanadı. Chjou mámleketinde ústemlikti qolǵa alıw ushın mayda patshalıqlar arasında baslaǵan urıslar 200 jıl-dan kóbirek waqıt dawam etti. Bul dáwir Sin mámleketi húkimdarı óziniń barlıq qarsılasların joq etip, b.e.sh. III ásirde birden-bir mámlekет dúziliwi menen juwmaqlандı.

Soraw hám tapsırmalar

1. Qaysı dáryalar alabında Qıtaydıń dáslepki civilizaciyaları payda bola basladı?
2. Qıtayda birinshi mámlekет qashan dúzildi? Ol qalay atalǵan?
3. Qıtaydıń qaysı áyyemgi mámlekетi “Aspan astındaǵı patshalıq” dep atalǵan edi?
Ne ushın?
4. Áyyemgi Qıtay xalqınıń tiykarǵı kásiplerin sanap beriń.

18-§. B.E.SH. III ÁSIRDE QÍTAY

Oraylasqan mámlekettiń dúziliwi

B.e.sh. 246-jılda Qıtaydı óz hákimiyatı astında birestirgen húkimdar **Sin Shixuandi** atın alǵan. Bul at “Sinniń birinshi húkimdari” degen mánisti bildiredi.

Óz mámleketi aymaǵın óz aldına wálayatlarǵa bólgan húkimdar, hárbinine nayıpların basshı etip tayınladı.

Sin Shixuandi ele tiriliginde ózine arnap maqbara qurıwǵa párman bergen edi. Sawlatlılıǵı hám bezewleri jaǵınan bul maqbara Mısır piramidaları menen bellese aladi. Maqbaranı 720 miń adam 37 jıl dawamında qurǵan. Maqbara bir neshe kilometr kvadrat maydannda jaylasqan. Sin Shixuandi maqbarasınan húkimdardı “qoriqlaw” ushın ornatılǵan 6 miń dana gúlal áskerler háykelleri tabılǵan.



Sin Shixuandi.
Zamanagóy
súwret

Sin Shixuandi
gúlal áskerleri

Ulli Qıtay diywali

**Ulli
Qıtay
diywali**

B.e.sh. IV ásir

Kóshpelilerden
qorǵaw ushın

Sin Shixandi óz mámleketin kóshpeli xunlardıń hújimlerinen qorǵaw ushın Arqa Qıtay boylap qurılǵan qorǵanıw diywalların elede bekkemlewdi buyırǵan.

Diywaldı quriw jumısları dáslep **b.e.sh. IV ásirde** baslanǵan. Bul diywal tariyxta **Ulli Qıtay diywali** dep atalǵan. Onıń biyikligi 6–10 metr, qalınlığı 5–8 metr, uzınlığı bolsa derlik 4000 kilometrdi quraydı. Ol áyyemgi zamanlarda dushpan áskerleri ushın bekkem tosıq bolıp xızmet etken: atlı áskerler onnan asırılıp óte almaytuǵın edi, qorǵanlardı hújim menen aliwdı bolsa kóshpeliler ele epley almas emes edi.

Patsha hám hámeldarlar diywal qurlısında júz mińlap diyqanlardı májbürlep jumsaǵan.



Ulli Qıtay diywalınıń qurlısı



Qurılıs jumisi

Áyyemgi Qıtay mádeniyati

Áyyemgi Qıtayda ózine tán joqarı mádeniyat jaratılğan. Jergilikli xalıqtıń kúndelikli turmısı diyqanshılıq, ónermentshilik quriwshılıq hám basqa tarawlar menen baylanıslı bolıp, ilimiy bilimlerdiń rawajlanıwına imkan jaratadı.

Solay etip, matematika, astronomiya hám geografiya pánleri rawajlanǵan. Sonday-aq, áyyemgi qıtaylılar arxitektura hám müsinshilik tarawlarında úlken jetiskenliklerge erisen. Áyyemgi Qıtayda sóz hám sóz dizbeklerin bildi-

**Sin
Shixuandi**

B.e.sh. 246-jıl

“Sinniń
birinshi
húkimdari”

Ulli Qıtay
diywalı

Oylap
tabılıwlار:
iyerogliflar,
qaǵaz, kompas,
seysmograf

Bambuk
taxtayshalardan
quralǵan kitaplар



Oylap kóriń


Súwretlerge qarap Qıtayda qaǵaz qalay tayarlanǵanıń túsindiriń.

Qıtay qaǵazın tayarlaw procesi

1




2



3



4



5



9



10



6



7



8




Soraw hám tapsırmalar

1. Qıtayı birden-bir mámlekетке birlestirgen húkimdar atın aytıń? Bul waqıya qashan bolǵan?
2. Ullı Qıtay diywalı haqqında nelerdi bilesiz? Ne ushın bul diywal kóshpelilerdiń basqıñshılıǵına tosıq bolıp turǵan?
3. Qıtaylılardıń oylap tabıwlarımın sanap beriń? Qaysılarınan házır de paydalamanız?

19–20-§. ÓZBEKSTAN AYMAĞÍNDAĞÍ ÁYYEMGI MÁMLEKETLER

**Áyyemgi xalıqlardıń etnikalıq quramı hám
aymaqlıq jaylasıwi**

Jazba dereklerdiń maǵlıwmat beriwinshe, **b.e.sh. VII-VI ásirlerde** Ózbekstan hámde qońsı aymaqlarda **baktriyahılar, soǵdıylar, xorezmliler** sıyaqlı elatlar, sonday-aq, **sak** hám **massaget** qáwimleri jasaǵan. Zarafshan hám Qashqadárya alabında diyqanshılıq penen shuǵıllanıwshi kóplegen xalıq jasaǵan. Grek jazba dereklerinde bul aymaq **Soǵdiyanıa** dep atalǵan. Bul aymaqta jasaytuǵın



Kóshpeliler
mákanjayları



Orta Aziyadaǵı dáslepki xalıqlar hám qáwimlerdiń jaylasıwi

Sharwashılıq penen shuǵıllanıwshı saklar



Qanjar. B.e.sh.
1-miń jillıq

Dárya alabı

xalıq soǵdiy়alar dep atalǵan.

Soǵdiylardıń eń jaqın qońsıları **baktriyahılar** bolıp, oлar Surxan oypatlıǵı, arqa Awǵanstan hám qubla Tájikstanda jaylasqan. Grek-rim avtorları ol jerlerdi **Baktriana** yamasa **Baktriya** dep ataǵan.

Ámiwdáryaniń tómengi aǵımında jasaǵan otırıqshı diyqan elatları **xorezmliler** bolǵan. Olardıń eli grek dereklerinde **Xorasmiya** delingen. Shóller hám Ámiwdárya boylarında kóshpeli **massaget** qáwimleri jasaǵan. Orta Aziyanıń tawlı,

qır hám shól jerlerinde tiykarǵı kásibi sharwashılıq bolǵan saklar jasaǵan.

B.e.sh. VII–VI ásirlerde xojalıqtıń rawajlanıwı

Bul dáwirlerde Soǵdiyana, Baktriya hám Xorezm xalqınıń kásibi jasalma suwǵarıwǵa tiykarlangan diyqanshılıq bolǵan. Ónermentshilik hám sawda-satiqta rawajlangan. Adamlar jasaǵan qonıslardan joqarı sıpatlı gúlalshılıq ıdısları, temir hám bronza buyımları tabılǵan.

Tawlardan mis, qalayı, gúmis hám altın rudaları hámde zergerlik buyımların tayarlaw ushın **lazurit (lál)** hám **feruza** sıyaqlı taslar qazıp alıngan. Lazurit Baktriya tawlarının qazıp alıngan.



Altın qaplan kórinisi.
Saklar kórkem óner
úlgisi.



Orta Aziya elatları. B.e.sh. VII–VI ásirler.
Tiklengen.



Sak jawingeri.
Tiklengen

Oylap kóriń

Siz bul jazıwlardı tapqan tariyxshı sıpatında Baktriya haqqında nelerdi bilip aldıńız?

Assuriya patshasınıń jansızı oǵan neler haqqında sóylep berdi?

Baktriya lazuriti haqqında Assuriya hújjetlerindegi maǵlıwmat

“Patsha soraǵan lazurit boyinsha: “Maǵan lazurit kel-tiriń”, degen eken. Men, joqarı mártebeli tawǵa shıǵıp, lazuritti qolǵa kirgizgenimde mámleket xalqı maǵan qarşı qozǵalǵanıń bilmeydi. Patsha ruqsat berse, ullı mártebeli, úlken armiya barıp, lazuritimdi alıp kelse: biraq, men olar menen nandi da qatiqtı bólispeymen, olardin qasında júrmeymen, seniń shabarmanıńıń qasında bolmayman, patshaniń salamatlığı haqqında da sora-mayman. Shahim buni gúna dep esaplamaşa boldı... ”.

Kóshpelili sak hám massaget qáwimleriniń tiykarǵı kásipleri sharwashılıq bolıp, olar túye, at, qoy hám eshki padaların baqqan. Sharwashılıq penen shuǵıllanǵan xalıq haywan terisinen sherim, júnli gezle-melerden ayaq kiyim, kiyimler hám shatırlar tikken.

Kóshpeliler usı ónimlerdi otırıqshı diyqanlarǵa satqan, diyqanlar bolsa Shıǵıs xalıqları menen sawda hám máde-niy qatnasiqlardı ornatqan. Orta Aziyanıń otırıqshı hám kóshpelili xalıqları arasındaǵı mal almaslaw tabıslı bolǵan.



Lazurit


Kóshpelilerdiń kúndelik turmısı



B.e.sh. VII–VI ásirlerde áyyemgi qalalar má-deniyati

Ónermentshilik hám sawdaniń rawajlanıwı nátiyjesinde b.e.sh. VII–VI ásirlerde dáslepki qalalar rawajlangan. Olar ónermentshilik, óndiris hám sawda orayları bolǵan. Ilimpazlar **Afrosiyab** (Samarqand), **Kóktóbe** (Zarafshan alabı), **Jerqórgan** hám **Uzinqır** (Qashqadárya alabı), Gúzeliqır (Xorezm), **Qızıltóbe** (Surxandárya alabı) si-yaqlı áyyemgi qalalardı úyrengen. Qalalardıń bir toparı sawda hám ónermentshilik orayları bolsa, basqalari óz aldına rayon hám wálayatlar orayları esaplanǵan. Bunday áyyemgi qalalar qanday kóriniske iye bolǵan?

Sol erte dáwirlerde sayaxatshı uzaqtan iri áyyemgi qalani kóriwi múmkın edi. Úlken ishki qorǵan qaladaǵı basqa qam gerbishten qurılǵan úy, xojalıq imaratları hám ónermentshilik ustaxanalarınan anaǵúrlım biyikte sawlat penen boy tiklep turar edi. Qorǵanda hár túrli bólmelerden ibarat úlken saray bolǵan. Terekler az, kósheleri tar, biraq qorǵanıw diywalları adamdı tań qaldıradi. Qala turǵınları qorǵanıw dizimine ayriqsha itibar bergen. Qala dárwazasına kiriw jolın suw menen toltırılǵan or – **qánde** tosıp turar edi. Diywaldıń gúzetiw minaraları hám



Qızıltóbedegi qazıw jumısları



Áyyemgi Baktriya úy-qorǵanı. B.e.sh. VII–IV ásirler. Surxandárya wálayatı. *Tiklengen*



Orta Aziya xalqınıň wákilleri. Tiklengen

oq atıw gezeleri bolǵan. Olardan bronza ushlı oq jay oǵı uship keliwin hár sekundta kútiw mümkin edi.

Ájayıp say boylarında diyqanlardıń úy-qorǵanları boy kórsetip turar, olar bağlar, egislik maydanlar menen oralǵan edi. Shań-tozańlı jollar qońsı alaplargá alıp barar edi.

Adamlar bul waqtarda qalay jasaǵan?

Turaq jay diywalları qam gerbishten órilip, sabanlı ılay menen sibalǵan, úydiń ishine shipta hám boyralar tóselgen. Sipalar diywaldıń qasında qurılǵan bolıp, ısítıw oshaǵı bólmeniń ortasına ornatılǵan. Asxana bir neshe oshaqlar jaylasqanlıǵı menen ayırlıp turar edi. Arnawlı teleklerde úlken xumlar qoyılǵan bolıp, olarda diyqanshılıq ónimleri saqlanǵan.

Áyyemgi mámlekетler

B.e.sh. VII ásirde dúzilgen áyyemgi Baktriya mámleketi Orta Aziya aymağındaǵı áyyemgi mámlekетlerden biri bolıp esaplanadı. Marǵiyana hám Soǵdiyana Baktrianıń siyasiy hám mádeniy tásirinde bolǵan, sol sebepli ol túrli áyyemgi tuwısqan xalıqlardıń mámlekет birlespesi bolıp esaplanadı.

Baktrianıń Assuriya menen qatnasiqları haqqında áyyemgi grek tariyxshısı **Ktesiy** (b.e.sh. V–IV ásir-



Orta Aziya hám Áyyemgi Shiǵıs

ler) jazıp qaldırған. Ol uzaq müddet áyyemgi parsı patshası **Artakserks** sarayında jasap, saray tawibi bolǵan. Ktesiy Assuriya patshası **Ninniń Baktryaǵa** atlanısı haqqında gúrriń etedi. Mámleket xalqınıń kópligi, iri qalaları hám bekkem paytaxtı – **Baktra** jáne, Baktrya patshası **Oksiart** haqqında tómendegishe xabar beredi:

“Baktrya batırlarınıń mártiligin, olardıń eli kóplegen bekkem qorǵanlarǵa iye ekenligin jaqsı bilgen Nin ózine tiyisli elatlardan kóp sanlı jawingerlerdi jiynaydi.

Úlken kúshler menen Baktryaǵa armiya jiberip, ol jerlerge bariw qiyinligi, ótkeldiń júda tarlıgınan, Nin armiyasın bir neshe bólimge bólgen. Baktrya iri qalalarága iye bolıwi menen birge, paytaxti da júdá úlken edi. Ol Baktra deb atalip, basqa qalalardan qorǵanınıń hám diywalınıń bekkemligi menen ayırilip turatuǵın edi. Patsha Oksiart qural kóteriwge shaması bar barlıq adamları urısqa tartadı.

Ol óz armiyasın basqarıp, dushpan menen júzbe-júz keldi hám Nin armiyasınıń birewiniń ótkelden ótiwine imkan jarattı. Tegislikke jeterli muǵdardaǵı dushpan áskerleri ótip bolǵannan keyin, Oksiart óz áskerlerin jawinger sapqa düzdi.

Qorqinishlı urıs baslanganda baktriyalılar assuriyalıları sheginiwge májbür etti. Olardıń izine túsip, taw etegine shekem quwip bardı hám júz miń dushpan áskerlerin qırıp tasladı”.

Áyyemgi mámleketlik sistema Xorezm aymaǵında da dúzilgen. Xorezm aymaǵınıń iri oraylarından



Qızıltóbeden tabılǵan gúlal ıdis



Baktriyalı túyekesh



Áyyemgi Baktrya mámleketi

Afrosiyab, Qızıltóbe, Uzinqır, Jerqorǵan

Áyyemgi Xorezm

Gúzeliqır

Áyyemgi xalıqlar hám qáwimler

Soǵdiylar

Baktriyalılar

Xorezmliler

Massagetler

Saklar

biri bekkem qorǵanıw diywalları menen oralǵan Gúzeliqır qorǵanı ornında jaylasqan.

B.e.sh. VI ásirde xorezmliler bul qorǵanda úlken saray qurǵan. Ol ol hár túrli bólmeler hám aǵash baǵanalı zallardan ibarat bolǵan. Saraydıń qasında arpa hám biydaydı saqlaw ushın mólscherlengen iri ǵálle telegi qurılǵan. Úlke xalqı diyqanshılıq hám sharwashılıq penen shuǵullanǵan. Áyyemgi Xorezmde ónermentshilik, qurılıs hám sawda-satiq joqarı dárejede rawajlanǵan.

Jergilikli gúlalshılıq, qural-jaraq, zergerlik buyımlarınıń dańqı basqa ellerge de tarqalǵan edi. Qalalarda sawda-satiq rawajlanǵan. Xorezmliler sheber quriwshı hám ónerment bolǵan.

Soraw hám tapsırmalar

1. B.e.sh. VII–VI ásirlerde Ózbekstan aymaǵında qaysı qáwim hám elatlar jasaǵan?
2. Orta Aziyadaǵı kóshpeli qáwimlerdiń atların aytıń.
3. Orta Aziyanıń áyyemgi mámlekетleri qaysılar? Olar qaysı aymaqlarda jaylasqan?
4. Ózbekstan aymaǵındaǵı payda bolǵan dáslepki qalalar qanday kóriniske iye bolǵan? Arxeologiyalıq izertlewler qatnasiwshısı atınan sóylep beriń.

21-§. ZARDUSHTIYLIK HÁM “AVESTO”

Zardushtiyliktiń júzege keliw tariyxı

B.e.sh. 1-miń jıllıqta Orta Aziyada **zardushtiylik** dep atalǵan din keń tarqaladı. Bul din adamlar tábiyattı ilahiylestirgen bir waqıtta payda bola baslaǵan edi. Zardushtiyler ot (quyash), jer, suw, juldızlarǵa sıyıńǵan hám olardı muqaddes dep esaplaǵan.


“Zardushtiylik” sózi **Zaratushtra (Zardusht)** atı menen baylanıslı. Ol b.e.sh. 1-miń jıllıqtıń birinshi shereginde jasap ótken tariyxı shaxs.

Keyinirek, Greciyada onıń atın “**Zoroastr**” dep ataǵan (grekshe astron – “juldız”), sebebi Greciyada onı danishpan, astrolog dep esaplaǵan. Bul atamadan táliymattıń ózi de **zoroastrizm**, yaǵníy zardushtiylik dep atala baslaǵan.

Zardushtiyliktiń payda bolıwı haqqında mınaday bir ápsana bar:

Bir kúni Zardusht suw alıw ushin erte tańda dárya boyına kelgen eken. Tınıq suwda ol Axuramazda wákillerinen birewiniń sáwlesin kórip qaladi, sáwle nur menen qaysı tarepke bariwdı kórsetedi.

Zardusht siyqırılı nur izinen eredi, kóp ótpey, joqarı quday – Axuramazdanıń aldına jetip keledi. Axuramazda óziniń ájayıp ámelleri haqqındaǵı bilimlerin tarqatiw ushin onı tańlaǵanın aytadı hám ilahiy wákillik alǵanın málım etipti.



Zardusht.
Zamanagóy
súwret



Zardushtiylik
belgisi



Zardushtiylik
ruwxaniyalarınıń
háykelsheleri

Solay etip, Zardusht 30 jasında jańa diniy táliymattıń úgit-násiyatshısına aylanǵan.

Zardushtiyliktiń tarqalıwı


Zardushtiylik tarqala baslaǵan waqtılarda ibadatxana-lar, adamlar duwa tekstlerin úyreniw ushın arnawlı kitaplar bolmaǵan. Diniy máresimler ashıq aspan astında, ottıń qasında yamasa úydegi oshaq otınıń janında ótke-rilgen.

Dáslep túrli qáwimlerdi basqıñshılarǵa qarsı gúreske birlestiriw ushın Zardusht olardı birlikke shaqıradı.

Zardushttıń sońǵı wazların ruwxaniylar yadlap alıp, dinshillerge oqıp bergen.

Zardusht ólgennen keyin bir nesha ásirlerden soń, barlıq diniy máresimler, gimnler hám duwalar zardushtiyler ushın muqaddes bolǵan bir kitapqa jámlengen. Bul ki-

Axuramazda



Oylap kóriń:

Zardushtiyler
dininiń ózine tán
ayırmashılıǵı nede
dep oylaysız?

Úrgenishtegi
“Avesto” kitabı
esteligi



taptıń atı “**Avesto**” bolıp, “qatań belgilengen nızam-qaǵıy-dalar”, degen mánisti ańlatadı.


Zardushtiylik qudayları, táliymatı hám máresimleri

Zardushtiyler ózleriniń húrmetli qudaylarına sıyıńǵan. **Axuramazda** zardushtiylerdiń ullı hám danishpan joqarı qudayı bolǵan. **Mitra** – Quyash hám jaqtılıq qudayı. Otlı shaqmaqlar járdeminde ol jawızlıq hám ólim qudayı bolǵan **Axriman** menen gúres alıp baradı. Zardushtiyler jawınnan keyin payda bolatuǵın ayqulaqqqa Mitranıń oq atıp atırǵan oqjayı dep sıyıńǵan. **Anaxita** zardushtiyliktiń ónimdarlıq hám suw qudayı esaplanǵan. Zardushtiylik dini táliymatı adamzattıń jaqsılıq hám jawızlıq haqqındaǵı kóz qaraslarınıń jetilisiwine úlken tásir tiygizedi.

Zardushtiyler ómiriniń túp mánisi jaqsı is, jaqsı sóz hám jaqsı pikirden ibarat bolǵan. Insanniń tiykarǵı wazıypası, eń dáslep ádalatlı turmıs keshiriw esaplanadı.

Zardushtiylik isenimine góre, ótirik sóylemew, aldamaw, wádege ámel etiw, tek jaqsı islerdi ámelge asırıw kerek edi.


Zardushtiyler táliymatında ólim jawızlıq belgisi esaplanǵan. Usı sebepli ólgen adamlardı jerlewdiń óz aldına máresimi júzege kelgen. Ólgen adamdı jerje jerlew, jan-dırıw, suwǵa aǵızıw da mümkin emes edi. Sol sebepli, marhumdı jırtqısh quslar hám haywanlar jep ketiwi us-hın taslı hám qumlı tóbeliklerde qaldırǵan. Jamǵırlarda juwilǵan hám quyashta páklengen súyeklerdi arnawlı gú-lal tabıtlar – **ossuariyler** (súyekdanlar)de jerlegen.



Zardushtiylik ruwxaniyi.
Ámiwdárya
ǵáziynesinen altın
plastina


Zardushtiylik qudayları

- Axuramazda – joqarı quday
- Mitra – Quyash qudayı
- Anaxita – ónimdarlıq qudayı
- Axriman – jawızlıq hám ólim qudayı



"Avesto" qoljazba
beti

"Avesto"



"Avesto" nızam-qágiydarı

Zardushtiyler basqınhılıq, talan-taraj hám turaq jaylardı wayran etiw sıyaqlı háreketlerdi awır jinayat dep esaplağan. Quraldı qolǵa alıp adamǵa topılıw, birewdi urıp, oǵan ziyan jetkiziw qatań jazaǵa ılayıq kórilgen. Urlıq hám qarızdarlıqtı "Avesto" gúna dep esaplaydı. Álgan qarızdı qaytarıp bermew urlıqqa teńlestirilgen.

Miynet islew joqarı dárejede qádirlengen. "Avesto"da insan miynet etiwi zárür, qandayda bir óner, quriwshılıq, diyqanshılıq hám sharwashılıq penen shugıllanıwı kerek delingen. İnsan suw, ósimlikler hám jerdiń pákligin támiyin-lewi, tábiyatti asırap-abaylawı kerek edi.

"Avesto" shańaraq hám balalar huqıqların qatań túrde qorǵaydı. Erjetpegen balalardı ata-analarınan alıp ketiw, qáwendersiz qaldırıw qaralanǵan. Jas balalarǵa bilim berip, qandayda bir ónerge úyretiw qádirlengen, sebebi "**oqıw – kózdiń nuri**" dep uqtırılǵan.

Zardushtiyler aytqan arnawlı qosıqlarınan (oda) biri "**Quyash maqtanışın**"da bılay delingen:

*Biz Quyashtı qádirleymiz,
Ziyansız nurdi,
Shapqır onıń tulparları,
Qashan Quyash nur taratar,
Qashan isitadı Quyash,
Máńgi turar juz mıń abad.
Qudaylar:
Bólistirer baxitti sonda,
Axuramazda bul jerge.*

"Avesto" adamlardı tınıshlıqqqa, ádillik hám jaqsılıqqqa shaqırǵan.



Soraw hám tapsırmalar

1. Zardushtiyliktıń úgit-násiyatshısı kim?
2. Orta Aziya aymaǵında zardushtiylik tarqalǵan dáwirdi aytıń.
3. Zardushtiylerdiń eń húrmetli qudayların sanap beriń.
4. Zardushtiylerdiń qaysı máresimlerin bilesiz?

III BÓLIM


ÁYYEMGI GRECIYA

22-§. ANTIK TARIYXTÍN BASLANÍWÍ


Aymaq hám kásipler

Balkan yarım atawı hám Jer Orta teñizi atawların óz ishine alǵan áyyemgi grek mámlekетleriniń ulıwma atı Áyyemgi Greciya dep atalǵan. Arqa tárepinen tisqarı, Áyyemgi Greciyani Jer Orta hám Egey teñizleri qorshap turǵan.


Greciya aymaǵınıń úlken bólegin tawlar iyelegen. Olardıń eń biyik shoqqısı – Olimp tawı mámlekettiń arqa-shıǵısında jaylasqan. Taw dáryalarınıń boylarında ónimdar jerler jaylasqan. Tawlar ósimlikler hám putalıqlar menen qaplanǵan. Greciyaniń arqasındaǵı Peloponnes yarım atawında iyne japıraqlı toǵaylar bolǵan.



Áyyemgi
greklerdiń
qıyalındaǵı
Olimp tawı




Áyyemgi Greciya



Altın niqap.
Miken



Altın bokal.
Miken



Mikendegi “Arıslanlar dárvazasi”, xudojnik Dyu Monsel Teodor sizjan súwret

Grekler áyyemgi zamanlardan diyqanshılıq hám sharwashılıq penen shuǵıllanǵan.

Civilizaciyanıń júzege keliwi

B.e.sh. 2-miń jılıqta qala-mámleketler payda bola baslaǵan Krit atawındaǵı civilizaciya ápsanalıq patsha Minos atı menen **Minoy civilizaciyası** dep atalǵan. Krit mámleketiniń qala, qonısları jer silkiniwi, kúshli teńiz tolqınları hám vulkan atılıwı aqıbetinde wayran bolǵan. Kóp waqt ótpey qayta tiklengen.


Kontinenttegi Greciya aymaǵınan jawinger qáwimler bastırıp kireti, olardı **axeylar** dep ataǵan. Sol axeylar Minoy civilizaciyasınıń qulawın juwmaǵına jetkergen. **Doriy** qáwimleriniń qubla Greciyaǵa bastırıp kiriwi Miken mámleketiniń saplastırılıwı hám **Sparta** mámleketiniń júzege keliwine alıp keledi.

**Miken civilizaciyası
(Qubla Greciya)**

Doriylar wayran etken

**Minoy civilizaciyası
(Krit atawı)**

Axeyler qarabaqanaǵa aylandırgan



Greklerdiń teńiz sayaxatları

Egey teńizindegi kóp sanlı úlken-kishi atawlar, qolay teńiz jaǵalawları hám qoltıqları grekler arasında teńizshilik rawajlanıwına imkan jaratıp beredi. Biraq greklerde úlken kemeler bolmaǵan, kishkene eskekli qayıqlarda jaǵadan uzaqqa júzip barıw júdá qáwipli bolǵan.

Bunnan tısqarı, greklerde ele kompas bolmaǵan, adaśıp qalıwdan qorqıp, olar kóz kóretuǵın qısqa aralıqlarǵa – atawdan atawǵa yamasa jaǵalawǵa jaqın jerde júzip júretuǵın edi. Tájiriybeli teńizshiler bolsa jelqomlardan paydalanıp alıs ellerge – Mısırǵa, Jer Orta hám Qara teńiz jaǵalawlarındagi qalalarǵa júzip bargan.

Greklerdiń teńiz sayaxatınan qaytıwi.
Zamanagóy súwret



Soraw hám tapsırmalar

1. Kartadan áyyemgi Greciya hám Krit atawı aymaqların kórsetiń.
2. Mámlekettiń geografiyalıq ornınıń ózine tán ózgesheligi nede?
3. Geografiyalıq sharayatlar áyyemgi greklerdiń kásiplerine qalayınsha tásir etken?
4. Áyyemgi Greciyada dáslepki civilizaciya qay jerde júzege keldi hám ne ushın hálsıredi?
5. Kóz aldıńızǵa keltiriń, siz grekler menen birge teńiz sayaxatına shıqtıńız. Bul haqqında gúrriń dúziń.

23–24-§. ÁYYEMGI GRECIYANÍN GÜLLENİWI

Grek qalaları




Áyyemgi greklerdiń turaq jayı

Greciyada diyqanshılıq hám ónermentshilik rawajlanıwı nátiyjesinde qalalar sanıda kóbeyip bardı. Grek qalalarınıń kóphshiliği bir neshe qonislardıń birlesiw jolı menen dúzilgen. Bunday qalalar grekshe “**polis**”, yaǵniy “qala” dep atalǵan. Olar qala – mámlekетlerdi quraqan. Polislар ónermentshilik hám sawda-satıq orayları bolǵan. Bazar qalaniń úlken maydanında jaylasqan. Ol jerde awıl-xojalığı hám ónermentshilik ónimleri menen sawda islengen.

Barlıq qala-mámlekетler óz armiyalarına iye bolǵan. Armiyaniń tiykarın awır qurallanǵan áskerler – **goplitrar** quraǵan. Olar tórtmúyeshlik kórinisin payda etiwshi bir-birine tıǵız jaylasqan qatarlar menen urıs alıp bargan. Bunday jawinger sapqa diziliw **falanga** dep atalǵan.



Atlı hám piyada áskerler, polis hám qalalılar. Áyyemgi Greciya polisi



Afina mámleketi

Orta Greciyanıń qubla-shıǵıs bóliminde **Attika** yarımwatı jaylasqan. B.e.sh. II mińjılıqta Attikanıń batısında grekler **Akropol**, yaǵníy “joqarı qala” dep atalǵan qorǵan quradı. Keyin ala Akropol átirapına adamlar kelip, ornalasa baslaǵan. Solay etip, Afina qalası payda boladı. Qalada jasaǵan adamlardıń tiykargı bólegin ónermentler hám sawdagerler quraǵan.

Afina xalqı úsh úlken toparǵa bóligen: **puqaralar**, **sırt elliler – metekler** hám **qullar**. Ata-anası erkin afinalı bolǵan er adamlar ógana Afina puqarası bola algan.

Tek puqarlar barlıq huqıqlardan paydalanan edi. Olar awır miynet hám salamatlıǵına ziyan jetkiziwshi jumislardan azat etilgen.

Afina bekkemleniwi menen teńiz sawdası hám rawajlanadı. Afinaniń tiykargı portına aynalǵan **Pirey** bándirigisinden mámlekette qullar hám hár túrli tovarlar keltirilgen.

Afina. Orayda
Akropol.
Zamanagóy
súwret

Afina

Attika
yarım
watı

Akropol
qorǵanı


Akropol
átirapında

Afina
puqaraları,
meteklar,
qullar



Kemeshilik
ustaxanasında jumis
procesi.
Zamanagóy súwret

Abak –
esaplaw
taxtayshasi



Mum
súrtılgen
taxtaysha
hám stil



Afinada bilimlendiriy


Afinada mámleketlik mektepler bolmaǵan. Ata-analar óz balaların **pedagogqa** (grekshe “balanı jolda baqlap barıwshı” mánisin áňlatadı) haqı tólep oqıtqan. Nızam boyınsha tek er balalar ushın bilim alıw májbúriy bolǵan.

Jeti jastan baslap balalarǵa jazıw hám esap úyretilgen. Mum súrtılgen taxtayshalarǵa háriplerdi bronza tayaqsha – **stil** menen jazǵan. Kóphsilik puqaralar ushın bilim alıw usılardan óana ibarat bolǵan. Aqshası bar ata-analardıń perzentleri bolsa **palestra** – jeke gimnastika mekteplerinde bilim alıwdı dawam ettirgen. Palestrada ádebiyat oqıtılıp, qosıq jazıw hám muzika óneri de úyretiler edi.

Er balalar 14 jasınan gimnastika menen shuǵıllanar edi. Sonıń menen birge, olarǵa gúres, nayza hám disk ılaqtırıw, uzınlqqa hám biyiklikke sekiriw, juwırıw da úyretiler edi. Óspirimler sonday-aq, qol gúresi, áskeriy shınıǵıwlар hám atqa minip júriwdi úyrengend.

Afinada joqarı maǵlıwmat beretuǵın oqıw orınları da bolǵan. Biraq, olarda tek júdá bay ata-analardıń perzentleri óana oqıw imkaniyatına iye bolǵan. Bunday bilim beriwy makemelerinde astronomiya, geometriya, geografiya hám tariyx oqıtılar edi.

Bilim alıw müddeti 3–4 jıl dawam etken. Sonnan keyin mámleket jumıslarında belgili bir lawazımdı iyelew imkaniyatı júzege kelgen.



Áyyemgi
Greciyadaǵı
mektep



Sparta


B.e.sh. XII ásirde Qubla Greciya (Lakonika) aymágına dorıylar qáwimi bastırıp kirdi. Olar jergilikli qáwimlerdi bağındırıp, **Sparta** mámleketine tiykar saladı.

Spartalılar qulǵa aylandırǵan jergilikli xalıq – **ilotlar** da negizinde grekler bolıp, olar menen bir tilde sóylesken. Ilotlar spartalılardan qattı óazeplener edi. Bunday sharayatta óz húkimdarlıǵın tek kúsh penen saqlap qalıw múmkin bolǵan. Sonıń ushında spartalılar óz mámleketinde ayrıqsha shárt-sharayatlar jaratadı. Sonıń menen birge, hámme qatań tártipke ámel etetuǵın, tártipti buzǵanlar ayawsız jazalanar edi.

Sparta urısqa tayarlıq kórip atrıǵan qalaǵa uqsap qalǵan edi. Shet elliler Spartaǵa kirgizilmegen. Sawda-satiq tómen rawajlanǵan, kórkem-óner shıgarmaları, sulıw ibadatxanalar da bolmaǵan. Barlıq úyler bir-birine uqsas etip qurılıǵan.



Sparta
jawingerleri
dem almaqtı



Áyyemgi
Sparta mektebi

Ilotlar ónimdi
jıynap alıwda



Ilotlar kishi turaq jaylarda jasaǵan. Olar tek spartalılardıń emes, bálkim pútkil mámlekettiń mülki esaplanar edi. Ilotlar óz aldına spartalılar shańaraǵınıń jerin islep, sharwasıń baqqan hám basqa da kóplegen minnetlemelerdi orınlaǵan. Spartalılar bolsa tek áskeriy is penen shuǵullanǵan.

Ilotlardan tısqarı, Spartada tolıq huqıqlarǵa iye bolmaǵan puqaralar – **periyekełler** de jasaǵan. Áy-yemgi Spartada kúshli hám shıdamlı adamlar qá-dirlengen. Balalar júdá awır sharayatta erjetken.

Sparta mekteplerinde balalardı áskeriy jumıslarǵa úy- reter edi, olardı kúshli hám shıdamlı etip tárbiyalaytuǵın bolǵan. Spartalı óspirimler ata-analarınan óz aldına bólek jasaǵan. Jigirma jasqa tolǵan barlıq jigitler jawınger sıpatında armiyaǵa qabil etilip, kekselikke shekem xızmet etken.

Spartalı
ásker

Soraw hám tapsırmalar

1. Polis ne?
2. Attika xalqı qaysı toparlargá ajıratılǵan?
3. Afina mektebinde balalarǵa neler úyretilgen?
4. Sparta mámleketi qalay payda bolǵan? Onıń xalqı qalay atalǵan?
5. “Alıs zamanlarda men palestra – gimnastika mektebinde bilim alǵanımda ...”. Gúrrińdi dawam ettiriń.

25-§. GREK KOLONIYALARÍ

Jańa aymaqlardı ózlestiriw

Áyyemgi Greciyada aristokratlardan qarızdar bolıp qalǵan, óz jer hám múlkine iye bolmaǵan kóplegen adam-lar óz watanın taslap ketiwge, ózge jurtlarda baxtın sınap kóriwge májbür bolǵan. Alıs jol qáwipli edi.

Jolǵa shıgip ketiwi aldınan grekler qudaylarǵa qurbanlıq shalǵan. Ózleri menen birge ılay súrtilgen, qamıştan toqılǵan sebetshelerde ot ta algan. Ot sol waqıtta olar ómirlikke taslap baratırǵan watanınıń bir bólegi edi.

Grek koloniyalarınıń dúziliwi

Greciyadan kóship kelgenler Siciliya atawı jaǵalawı hám Apennin yarımkınarınıń qublasına ornalaşqan. Olardıń qonısları Jer Orta hám Qara teńiz boylarında da payda bolǵan.

Greklerdiń koloniyaları áste-aqırın qala-mámleketterge aylana basladı. Bul qalalardıń óz hákimleri, áskerleri, nızamları hám teńgeleri bolǵan. Olarda sawda-satiq hám ónermentshilik rawajlandı.





Koloniyadan kelgen kemeler

Oylap kóriń

Greciyadan kóship kelgen adam atınan gúrriń dúziń. Ne ushın siz Greciyani taslap ketiwge májbür boldıńız? Jańa úlkelerde nelerdi kórdińiz?

Koloniyalardıń xalqı Greciya qalaları – polisleri menen turaqlı baylanısta bolǵan.

Grekler ózin bir pútin xalıq – **ellinler** dep esaplaǵan, óz watanın bolsa **Ellada** dep ataǵan. Grekler ózlestirgen jerler átirapında jasawshı grek bolmaǵan xalıqlardı “**varvarlar**” dep ataǵan. B.e.sh. VIII–VI ásirlerde **Olviya**, **Xersones**, **Pantikapey** sıyaqlı iri grek koloniyaları júzege keldi. Bul dáwir tariyxta **Ulli Grek koloniyalastırıwı** atın alǵan.

Soraw hám tapsırmalar

1. Grek koloniyaları qashan payda bolǵan?
2. Qara teńiz boylarında qaysı qalalar payda boldı?
3. Grekler ózlerin hám óz watanın qalay ataǵan?

26-§. AFINADA DEMOKRATIYA

Demokratiyanıń qáliplesiwi


Afina qalasında sawda-satiq, sud hám áskeriy tarawlarǵa tiyisli áhmiyetli máseleler xalıq jiyinında dodalanǵan. Xalıq jiynalǵan jer-qala maydanı bolsa **agora** dep atalǵan. Ol Akropol átirapında jaylasqan.

Afina qalasında barlıq er puqaralar mámleketti qalay basqarıw kerekligi haqqında ózleriniń pikir-usınısların ayta alatuǵın edi. Olar júzege kelgen mashqalalar hám jańa nızamlardı dodalaw ushın hár ayda tort márte agoarda jiynalǵan.


Barlıq qararlar dawıs beriw joli menen qabil etilgen. Basqarıwdıń bul forması **demokratiya** dep ataladı, bul atama “xalıq hákimiyati” degen mánisti ańlatadı (*demos* – “xalıq” hám *kratos* – “hákimiyat”).

Drakont nızamları


Afinanı basqarıwdı Aqsaqallar keńesi ayrıqsha áhmiyetke iye bolǵan. Usı keńes hákimlerdi hám sudyalardı saylaǵan. Olar keńes aǵzaları sı-



Oratordıń Afina puqaraları arasında shıgıp sóylewi



Afinada xalıq jiyını



Drakont

Áyyemgi
Greciyadağı
sud procesi

yaqlı, tek gáana Afina aqsúyeklerinen ibarat bolǵan. Afinada xalıqtıń bir bólegin **aqsúyekler (aristokratlar)** quraǵan bolıp, basqa bir bólegin – **ápiwayı xalıq** olardıń paydası ushın islewge májbür edi. Sol sebepli Afina mámlekетiniń xalqı ortasında kelispewshilik hám nara-zılıqlar júzege kelgen.

Ádillik ornawın qálegen hár eki tárepte **Drakont** atlı húkimdarǵa müráfát etedi. Olar Drakonttan huqıq hám minnetlemeler boyınsha hámmeni teńlestiretuǵın nízam jazıwdı ótinish etedi. **B.e.sh. 621-jılı** Drakont xalıq basqarıwın biykar etken nízamlardı jazadı hám ámelge asıradı. Bul nízamlar sonshelli qatań hám ayawsız edi, afinalılar olardı “sıya qalıp, qan menen jazılǵan”, dep táriyplegen. Nízamlardı buzǵanlar ushın Drakont birdey jaza – ólim jzasın belgilegen.

Dáslep afinalılar bul nízamlarǵa baǵıńǵan, sońinan narazı bola baslaǵan hám nízam shıǵarıwshı Drakonttı qaladan quwıp jibergen.

Solon reformaları

Afina mámlekete xalıq aristokratlar húkimdarlıǵınan narazı edi. Xalıqtıń awhalı barǵan sayın tómenlep bardı, sonda adamlar óz haq-huqıqları ushın gúresiwge bel bayladı. Olar aristokratlardiń úy-qorǵanlarına hújim



qıla basladı. Xalıq aristokratlarǵa qarsı qozǵalań kóterdi. Óz jeri hám ómirinen qáweterlengen aristokratlar kelisimge keliwge hám xalıq talaplarınıń bir bólegin orınlawǵa májbür boldı.

Bilimi kúshli hám tájiriybeli **Solon** degen aristokrat xalıqtıń aytqanın tínlawdılń tárəpdarı bolǵan. B.e.sh. 594-jilda Solon mámleketti basqarıwdıń aldıńǵı dizi min ózgertedi. Aldıńǵı basqarıw dizimi – **aristokratiya** (aqsúyekler hákimiyatı)nıı **demokratiya** (xalıq hákimiyatı)ǵa almastırdı.

Soloniń usınısı menen diyqanlar qarızdarlardı quletiwi biykarlandı. **Xalıq májilisi** xızmeti tiklenip, mámlekет basqarıwındaǵı joqarı shólkemge aylandı.

Mámleketti basqarıwda tek er puqaralar qatnasa alar edi. Hayallar hám shet elliler qabıllanıp atırǵan nızamlar dodalawında hám dawıs beriwde qatnasa almas edi.


Afinada demokratiyanıń rawajlaniwi

Barlıq er puqaralar 20 jasınań baslap Xalıq májilisinde qatnasar edi. Xalıq májilisiniń úlken bólegin ónermentler, sawdagerler, jallanba jumısshılar, diyqanlar quraǵan. Xalıq májilisinde pútkıl puqaralar ushın paydalı qararlar qabıllanǵan.



Bilimdan hám tájiriybeli Solon.
Zamanagóy súwret





Xalıq májilisi jańa nızamlardı tastıyıqlap, eski nızamlardı biykar etken, basqa qararlar, misali, taza imaratlar qurlısına, armiyaǵa hám basqalrına qarji ajıratıw haqqında qararlar qabillaytuǵın edi. Hár jılı saylana-tuǵın **Besjúzler keńesi** kündelikli máselelerge sheshim tabar edi. Besjúzler keńesine strateg basshılıq etken. Keńes qararları Xalıq májilisinde tastıyıqlanǵan. Xalıq sudi da Afinada áhmiyetli mámlekет organı bolǵan. 30 jasqa tolǵan puqaralar onıń xızmetinde qatnasa alatuǵın edi. Sudta ayiplaniwshı shaxs ózin-ózi qorǵay alıwı yamaşa jaqsı sóyleytuǵın hám nızamlardı biletuǵın adamdı jallawı kerek bolǵan.

“Perikl ásiri”

B.e.sh. 443–429-jıllarda 15 márte strateg lawazimina saylangan **Perikl** húkimdarlığı dáwirinde Afina eń qúdiretli mámlekетke aylandı hám mámlekette demokratiya rawajlandı. Bul dáwir sonıń ushın da “**Perikl ásiri**” dep atalǵan. Ájayıp grek jazıwshıları, alımları hám xudojnikleri Perikldíń jaqın dosları bolǵan. Perikl tariyxshı Gerodot, müsinshi **Fidiy** menen dos bolǵan edi. Perikl Xalıq májilisindegi lawazımlarǵa is haqı tólew-di eńgizdi. Perikl húkimdarlığı dáwirinde Afina úlken qurılıs isleri ámelge asırıldı. Ol Akropolda qurılǵan belgili imarat **Parfенон** – quday Afina ibadatxanası qurılısimını baslamashısı edi.




Soraw hám tapsirmalar

1. Qaladaǵı xalıq jiyini maydanı qalay atalǵan?
2. Demokratiya ne? Afinada demokratiya qanday kóriniste júzege keldi?
3. Afina mámlekete basqarıw qanday jol menen ámelge asırılǵan?
4. Solon reformaları ótkerilgennen keyin xalıq turmısında qanday ózgerisler boldı?
5. Xalıq jiyinində hám Besjúzler keńesinde qanday qararlar qabillanıwı mümkin edi?
6. “Perikl ásır” inde Afinada qanday ózgerisler boldı?

27–28-§. GREK-PARSÍ URÍSLARI. MAKEDONIYANÍN GRECIYANÍ BASÍP ALÍWÍ

Grek-parsı urısları

B.e.sh. V ásir baslarında Greciyaǵa parsılar qáwip tuwdıra basladı. Parsı patshası Dara I dáslep Kishi Aziyadaǵı grek qala-mámlekетlerin basıp alıp, Greciyaǵa júris basladı. Birinshi urıs **b.e.sh. 490-jılı** Attika yarım atawınıń **Marafon** tegisliginde bolıp ótedi hám onda grek armiyası jeńiske erisedi. Jeńis haqqındaǵı xabardı Afinaǵa jetkiziw ushın eń jaqsı jawıngerlerden birin qalaǵa qaray jiberedi. Naq 42 kilometr joldı juwırıp ótken jawınger: “Jeńis! Jeńis!” dep, sol waqıtta júregi jarılıp jan bergen. Keyin ala sport jarıslarında uzaq aralıqqa juwırıw **Marafon juwırıwı** dep atala baslaǵan. **B.e.sh. 480-jılda** Dara I dín balası Kserks Greciyaǵa qarsı atlanıs baslaydı. Tawlardaǵı **Fermopil ótkeli** Greciya arqasınan qublaǵa qaray alıp baratuǵın birden bir jol edi. Grekler armiyasına Sparta patshası **Leonid** basshılıq etti. Olar Fermopil ótkelin erlik penen qorǵadı hám barlıǵı qaharmanlarsha nabıt boldı. Bul waqıya “**Úsh júz spartalı erligi**” atı menen tariyxta qalǵan. Grek hám parsılar arasında bolıp ótken sheshiwshi teńiz sawashi **b.e.sh. 480-jılı** tar **Salamin buǵazında** bolıp ótedi. Greciya qala-mámlekетleriniń birlesken flotı parsılardıń áskeriy flotınan kúshli bolǵanlıǵı sebepli, bul sawashta da parsılar jeńilgen. Usı jeńilisten keyin Kserks flotınıń qalǵan adamları




Oylap kóriń


Ne ushın grekler parsılardı jeńgen?
Úsh júz spartalı mártligin qanday bahalaw kerek?

Marafon sawashi





"Elladanı basıp
alıwǵa qaray alǵa"
Filipp II



"Ellada
puqaraları,
makedoniyalılarǵa
qarsi gúresiw ushın
birleseyik"
Demosten

menen Greciyanı taslap shıǵıp ketiwge májbúr boladı.

Biziń b.e.sh. 479-jılı parsılar jáne Afinanı basıp alıwǵa urınıp kóredi. Biraq Plateya qalası janında parsı áskerleri qıyratıladı. Grek-parsı ursıları greklerdiń tolıq jeńisi menen, b.e.sh. 449-jıldaǵı pitim nátiyjesinde tamamlanadı.

Makedoniyanıń Greciyanı basıp alıwi

Greciya qalaları bir-biri menen tıńimsız urısıp turǵan. Sol waqıtta Makedoniya patshası Filipp II Greciyanı basıp alıwdı gózleydi. Onıń áskerleri atlı hám piyadalar dan quralǵan edi. Piyada áskerler 16 qatardan ibarat falangada saplanǵan. Falanganiń altınshı qatarındagı nayza birinshi qatardaǵı áskerdi qorǵaytuǵın edi. Sawash waqtında pútkıl falanga bronlanǵan temir maqluqqa usap qalatuǵın edi. Falanga qanatların atlılar qorǵaǵan.

Ataqlı dilwar Demosfen Ellada qalaların gezip, olardıń xalqın birlesiw hám makedoniyalılarǵa qarsi gúre-

Jawıngerler sawashqa tayar



siwge shaqıradı. Fiva qalası xalqı bolsa Filipp II armiyasına qarsı Afina qalaları awqamına qosıladi.

Xeroneya bosaǵasındaǵı sawash

B.e.sh. 338-jılı grekler hám makedonlardıń tiykarǵı kúshleri Xeroneya qalası janındaǵı Beotiyada soqlıǵısadı. Ayawsız sawash uzaq dawam etedi. Áskeriy hiyle qollaǵan makedonlar ústem keledi. Olar shegine baslaydı. Jeńiske erisip atırǵanına isene baslaǵan grekler olardıń izinen quwadı.

Greklerdiń áskerleri sonda eki bólekke ajıraladı. Mine usı bóleklerden birine Filipp II niń balası **Aleksandr** áskerbasılıq etken atlı áskerler kúshli soqqı beredi. Grek áskerleri shegine baslaydı hám qıyratıladı. Sawashta greklerdiń kóphshılıgi qırılıp qalǵan. Xeroneya bosaǵasındaǵı sawashta jeńiliw nátiyjesinde Greciya Makedoniyaǵa górezli bolıp qaladı.

Greciya Makedoniya quramında

Xeroneya bosaǵasındaǵı bul jeńilisten keyin Greciya xalqı óz tágdırın qorqıw menen kútıp turǵan. Biraq

Xeroneya bosaǵasındaǵı sawash, b.e.sh. 338-jılı

Grekler
jeńilisi

Makedo-
niyaǵa
górezlilik

Sawashta
Filipp II
niń balası
Alleksandr
qatnasti

“Grekler
azatlıǵı
Xeroneya
bosaǵasında
qaytıs
bolǵanlar
menen bir-
ge kómildi”

Grekler falangasınıń áskeriy dúzilisi



Filipp II

Armiyanıň
bas
sárkardası

Parsılarǵa
qarsı
atlanıs
maq-
setinde
grek-qala
mámle-
ketleriniń
awqamı

Satqınlar
tárepinen
óltırılgan,
oniń balası
Aleksandr
húkimdar
boldı

Filipp II ózin grekler patshası dep járiyalamadı. Filipp II grekler menen parsılarǵa qarsı awqam dúzedi.

Spartadan tısqarı barlıq grek qala-mámleketleriniń wákilleri **Korinfke** jıynaldı hám Makedoniya hákimiyatı astında parsılarǵa qarsı atlanıs jasaw maqsetinde Greciya mámleketleri awqamın dúzedi. Olar kelisimde tınısh-tatiw jasaw, óz ara urıslar alıp barmawǵa hám bir-biriniń ishki islerine aralaspaw haqqında bir qararǵa keledi.

Biraq Filipp II parsılarǵa qarsı atlanısın ámelge asıra almastan satqınlıqtan qaza tabadı. Onıń balası Aleksandr Makedonskiy húkimdar boldı.



Aleksandr Makedonskiy.
Zamanagóy súwret

Soraw hám tapsırmalar

1. Parsılardıń Greciyaǵa bastırıp kiriw sebeplerin aytıp beriń.
2. Marafon sawashı qatnasiwshısı (parsılar yamasa grekler armiyası áskeri) atınan gúrriń dúziń.
3. Qaysı waqıya tariyxta “úsh júz spartalı erligi” atı menen qalǵan?
4. Demosfenniń Ellada xalqı aldındıǵı xızmetleri qanday?
5. Makedoniya áskerleri grekler áskerlerinen nesi menen ayırilıp turǵan?
6. Greciyaniń basıp alınıwı qashan hám qaysı sawashta júz berdi?
7. Filipp II Greciyani basıp alǵanınan keyin grek qalalarınıń basqarıwında qanday ózgerisler boldı?
8. Sizińshe, ne ushın grekler azatlıǵın saqlap qala almadi?


29-§. GREK PUQARALARÍNÍN TÁRBIYASÍ

Puqara tárbiyası

Grek mektepleri belseñdi puqaralar, mámlekет qorǵawshıların tárbiyalawı kerek edi. Sporttı rawaj-landırıw hám Olimpiya oyınlarına ǵalaba qızıǵıw-shılıq ta usıǵan xızmet etetuǵın bolǵan. Balalığınan er balalarǵa qosıq hám muzıkaǵa muhabbat sezimi sińdirilgen.

Ulıwma bilimlendiriwden tısqarı, jigitler eki jıl áskeriy bilim de alǵan. Birinshi jılı olar úylerinde jasap hám sapta júriw, qural asınıp júriw, ashlıq hám suwıqqa shıdamlı bolıwdı úyrener edi. Ekinshi jılı bolsa ayırımları Attika shegara qorǵanlarında áske-riy xızmetti ótep, basqaları Pirey portında teńizshilik óneri tiykarların úyrener edi.

Mámleketti qorǵaw zárurligi júzege kelgen táǵdırıde 30 jasqa tolmaǵan er adamlardıń barlıǵı qural-ja-raqları hám áskeriy kiyim-kenshekleri menen kórik-ke jetip keliwi shárt bolǵan. Watanǵa muhabbat hár bir puqaraniń pidayılıǵı hám mártliginde kóringen.



Áyyemgi Greciyada bilimlendiriw



Greklerdń sawda maydanı hám kúndelikli turmisi.
Tiklengen





Olimpiya oyınlarındaǵı
jarıstırımları

Olimpiya oyınları

Sport barlıq grekler ushın jaqsı kóretuǵın shınıǵıwı bolǵan. **B.e.sh. 776-jılda** Olimpiya qalasında birinshi oyınlar ótkerilgen. Áne sol sáneden baslap hár tórt jilda bir márte Olimpiada jalını quyash nurlarında jandırılgan, Greciyaniń tort tárepinen kelgen sportshilar bes gúreste bellesken.

Bes gúres túrli sport jarıslarının ibarat bolǵan. At shabarda bolsa arbaldarda hám atlarda báygi shólkemlestiriletuǵın edi. Adamlar hám sportshilar Olimpiyaǵa aman-esen jetip keliwleri ushın oyınlar ótkerilip atırǵan waqıtta urıslar toqtatılıtuǵın bolǵan.

Greciyadaǵı Olimpiya oyınları Olimp qudayı **Zevtiń** húrmetine baǵışlanıp ótkerilgen. Ápsanalarǵa góre, Olimpiya oyınları tiykarın salıwshısı **Gerakl** esaplangan. Olimpiya oyınlarında tek ǵana jinayat islemegeň, abırayına daq túspegen erkin grek qatnasıwı múmkın bolǵan.

Jarısta úsh mártebe úlken jeńiske erisken sportshı Olimpiya qalasında óz háykelin ornatıwǵa haqlı bolǵan. Grekler jıl esabin da Olimpiya oyınlarına qarap júrgizen. Jeńimpazlar muqaddes zaytun teregi shaqalarınan toqılgan gúl sheńber menen sıylıqlanǵan.

Xristian dininiń tarqalıwı nátiyjesinde quday Zevs húrmetine baǵışlanıp ótkeriletuǵın Olimpiya oyınları biykar etiledi. **Eramızdıń 394-jılında** áyyemgi Olimpiya oyınlarının ótkeriw pútkeley toqtap qaladı.

Aqırında, **1896-jılda** Olimpiya oyınları qayta tiklenedi. Olimpiya oyınları ashılatuǵın kúnde fakel jaǵıw ádeti házirgi kúnge shekem saqlanıp qalǵan. Quyash nurlarınan jandırılgan jalın Olimpiya jarısları ótkeriletuǵın jerge alıp kelinedi.

Soraw hám tapsırmalar

1. Áyyemgi Greciya oqıtırwshıları aldına qanday maqset qoyılǵan? Grek mektepleri házirgi mekteplerden qaysı tárepi menen ayraqshalanadı?
2. Olimpiya qatnasıwshısı atınan gúrriń dúziń. Oyılarda nelerdi kórgenińizdi hám qaysı jarıslarda qatnasqanızdı sóylep beriń.


30-§. ÁYYEMGI GRECIYA MÁDENIYATÍ

Gomerdiń “Iliada” hám “Odisseyá” dástanları

Shama menen b.e.sh. 1200-jılı grekler Egey teñizi jaǵalawlarındaǵı Kishi Aziyada jaylasqan Troyaǵa mol baylıqqa erisiw niyetinde urıs baslaǵan.

Biraq grek ráwiyatlari basqa bir sebepti bayan etedi. *En suliw hayal Sparta patshasınıń hayali Sahipjamal Elena edi. Troya patshasınıń balası Paris Sparta patshalığına keledi hám Sahipjamal Elenanı Troyaǵa urlap ketedi. Waqiyadan xabar tapqan Sparta patshası Paristen ósh alıwǵa qarar etedi hám barlıq spartalilardı Troya menen urısqa shaqıradi. Grekler toǵız jıl Troyanı nátiyjesiz qamal etedi.*

Áyyemgi grek shayırı **Gomer** “Iliada” hám “Odisseyá” dástanların jazadı. “Iliada” áne sol urıstiń aqırǵı onıńshı jılı haqqında sóz etedi. *Odisseydiń keńesi menen grekler hiylekerlikti iske qosadı: ishi bos aǵash at jasaydı.*




Ayyemgi grek shayırı Gomer.
Zamanagóy súwret



Troyalılardıń grekler kemesine hújimi.
Zamanagóy súwret



Axilles tabanına
tiygen oq

Sol ağash at ishine grek áskerleriniń bir bólegi ja-sırınıp aladı, áskerlerdiń basqa bir bólegi bolsa jaqın jerdegi atawlardıń birine ornalasıp aladı. Troyalılar grekler qamal etiwin toqtattı hám Troya qáwenderi Afi-na Palladaǵa jaǵınıwi ushın bizge at sawǵa etti, degen sheshimge kelip, ağash attı qalaǵa alıp kiredi.

Keshke taman attıń ishinen shıqqan jawingerler dárwazalardı ashadı hám Troya basıp alındı.

Házirgi tillerde “*Troya atı*” frazاسı áwmetsiz sawǵa-sálem mánisin ańlatadı.

“Illiada” dástanınıń bas qáhramanı *Axilles*. Balasınıń mángı jasawın qálegen ana nárestesin Stiks dáryasına batırıp aladı. Usı waqıtta Axillestiń anası uslap turǵan tabanına suw tiymesten qaladı. Sawashlardıń birinde Achilles tabanına tiygen oqtan óledi. Sol waqitlardan beri “*Axilles tabani*” túsinigi názik jerdi ańlatadı. Troya urısı aqırına jetedi.

Grekler Troyanı taladı hám mol-molaqay oljalar me-nen úylerine qaytpaqshı boldı. Olar Egey teńizi arqalı uzaq hám qáwipli jollardan ótiwi kerek edi.

Troya atı. Troyalılar onı qalaǵa alıp
kirmekte


Greciyada teatr

Bunnan eki yarım miń jıl burın Greciyada teatr dún-yága keldi. “Teatr” sózin greksheden awdarǵanda “tamashalar ushın orın”, “tamashaxana” degen mánislerdi ańlatadı. Tamashalar tek bayramlarda shólkemlestirilgen. Erte tańnan baslańgan tamashalar kún boyı dawam etetuǵın edi. Tamashagóylerge bir neshe pyesalar qoyılatuǵın edi.


Teatrǵa kiriw ushın arzımaǵan tamasha haqı jiy-nalǵan. Kámbaǵal puqaralarǵa teatrǵa barıwı ushın pul beriletuǵın edi.

Saxnada barlıq rollerdi tek er adamlar atqarǵan. Kórinis qatnasiwshıları kúlkili, qayǵılı hám jawız kóriniste-gi túrli niqaplardan paydalangan. Teatrлarda óz ara gúres kórsetilip berilgen, ádette qatnasiwshı adamlar ólimi menen tamamalanatuǵın pyesalar **tragediya** delingen. Grek dramaturgi **Sofokl** “Shah Edip” hám “Antigona” sıyaqlı eń belgili tragediyalardı jazǵan.

Ajayıp sin sózler, quwnaq saxnalar, názik yumorga bay **komediyalar** bolsa adamnıń jaman ádetleriniń ústinen kúledi. Komediyalardıń eń belgili ustası **Aristofan** edi.




Tragediyalar
avtorı Sofokl



Komediyalar
avtorı Aristofan



Ayyemgi Greciyanıń teatr niqapları



Áyyemgi grek
músinshisi Fidiy.
*Zamanagóy
súwret*



Minos patshasınıń
Labirint sarayı.
Zamanagóy súwret

Arxitektura hám músinshilik

Grekler patshalar hám aristokratlar ushın saraylar hám maqbaralar quriw menen birge, hámme adamlar paydalanatuǵın jámiyetlik imaratlar da qurǵan.

Músinler hám basqa da músinshilik úlgileri qala orayları, ibadatxanalar, hámmege ashıq tamasha bağlar hám stadionlardı da bezep turǵan.

Ibadatxanalar hám basqa jámáát qurılışları tastan qurlıǵan. Jeke úyler bolsa gerbishten hám paqsadan qurlıǵan. Ibadatxanalarǵa baǵanalar – **kolonnalar** ayrıqsha shıray bergen.

Greciya skulptorları ataqlı alımlar, Olimpiya oyınları jeńimpazları yaki sawashta jeńiske erisken qaharmanları húrmetine háykeller jasaǵan.

Ráwiyatlarǵa qaraǵanda, **Dedal** Minos degen patsha ushın Labirint sarayıń qurǵan. Sarayǵa kirip, onnan shıǵıw jolıñ tawıp alıwdıń ilajı bolmaǵan.

Grek músinshisi **Fidiy** Akropoldaǵı ibadatxana – Parfenon qurılısına basshılıq etken. Parfenon imarati hám onıń baǵanaları mramor taslardan qurılıǵan. Áyyemde ibadatxanaǵa kiriw jolı – bosaǵanıń joqarı bólimi grekler joqarı qudaylarıńıń háykelleri menen bezetilgen.


Soraw hám tapsırmalar

1. Qaysı dástanda Gomer Troya atı haqqında ápsanani súwretleydi? Sizińshe, sonday waqıya haqıyqattan da júz beriwi mümkinbe?
2. Áyyemgi Greciya teatri haqqında sóylep beriń.
3. Grek músinshileri hám olardıń shıǵarmalarınıń qaysıların bilesiz?

31-§. ÁYYEMGI GRECIYANÍN ALÍMLARÍ HÁM OYSHÍLLARÍ

Ilim


Áyyemgi Greciyada alımlardı danışpanlar, turmıs danaları sıpatında bilgen. Grek oyshilları álemniń dúzilisi hám insan ómiri mánisin túsındırıwge háreket etken. .




Belgili grek filosofi **Geraklit** jer júzindegi barlıq nárse ottan kelip shıqqan, dep uqtıratuǵın edi. “Bir dáryaǵa ekinshi mártebe túsiw mümkin emes”, “Barlıq nárse aǵadı, barlıq nárse ózgermeli” degen belgili hikmet sózler oǵan tiyisli.




Frakiyalı **Demokrit** degen filosof Geraklittiń pikirine qarsılıq bildirip, ol bizdi qorshap turǵan barlıq nárse kózge kórinbeytuǵın mayda-mayda bóleksheler – *atomlardan* dúzilgen degen mánistegi pikirdi bayan etken.



Alımlar — áyyemgi Greciyaniń danışpanları.
Zamanagóy súwret




Grek filosofi **Diogen** “Insanda hesh qanday mütäjlikler bolmawı shárt” degen pikirdi óz táliymatına tiykar etip aldı. Turmistaǵı barlıq qolaylıqlardan waz keshken Diogen bir boshkada kún keshirgen. Ápsanalarǵa góre, Makedoniyalyı Aleksandr onnan: “Saǵan qanday járdem beriwim mümkin?” dep soraǵanında, Diogen: “Arraǵıraq tur, quyashti tosıp atırsań!” – dep misqilli sóz aytqan eken.



Barlıq waqıtta alımlar ilimiý másele sheshimin tapqan grek fizigi hám matematigi **Arximedtiń** “Evrika!” (“Taptim, taptım!”) baqırǵanın tákirarlap júredi. Arximed jaqtılıqtı ayna arqalı jámlep, Sirakuzaǵa hújim jasap kiyatırǵan rimlilerdiń kemelerin jandırıp jibergeni haqqında gúrriń bar. Arximed richag (dásteł) nizamın islep shıqtı hám belgili bolıp ketken bir frazanı aytти: “Maǵan tayanış noqatın tawıp beriń, Jerdi óz kósherinen shıǵarıp jiberemen!”

Arximed tárepinen
rimliler kemeleriniń
jandırıp jiberiliwi



B.e.sh. V ásirde jasaǵan **Gerodot** grek-parsı urıslarına baǵıshlap “Tariyx” dep atalǵan kitap jazǵan. Bul kitap arqalı ol birden tanılıp ketken. Áyyemde Gerodotqa “*tariyxtiń atası*” degen at berilgen.



Soraw hám tapsırmalar

1. Áyyemgi grekler alımlardı qalay húrmetlegen?
2. Grek oyshılları qaysı máselelerde túsindirip beriwge háreket etken?
3. Grek alımlarınıń oylap tabılıwları hám jetiskenlikleri haqqında sóylep beriń.
4. Arximedtiń “Evrika” degen frazasınıń mánisin túsindirip beriń.

32-§. ÁYYEMGI GRECIYANÍN ÁPSANALARÍ

Ápsanalar: haqiyqat hám jalǵan


Ápsanalar (*grek tilinde “mif”*) grekler tariyxındaǵı áyyemgi dáwir haqqında kóp nárselerdi biliwge imkan beredi. Olar álemniń jaratılıwı, jer júzinde tirishilik hám adamniń payda bolıwı, qaharmanlar erligi hám teńiz sayaxatları haqqında gúrriń etedi.

Grek ápsanaları hár túrli hám qızıqlı. Ápsanalar da aytılıwinsha, eń aldı menen jer barlıq tárepinen teńizler menen oralǵan edi. Dáslep olardıń húkimdarı **Okean** degen titan bolǵan. **Atlant** degen titan, úlken aspan gúmbezin jelkesine súyep turǵan.

Greklerdiń ráwiyatları **Gerakl**, **Axilles** sıyaqlı márqt qaharmanlar erligi haqqında gúrriń etedi. Olardıń barlıǵı shıdamlılıq, kúsh-qúdiret hám aqıl-oy sıyaqlı qásiyetlerge iye bolǵan. On eki erligi sebepli Gerakl Olimp tawındaǵı qudaylar saltanatında húrmetli orıngá iye bolǵan eken.

Oylap kóriń

Tekstti oqıp,
ápsanalarda
haqiyqat hám
jalǵandı ajıratıń.



Áyyemgi grekler
elesletiwleri.
Atlant



Ápsanalar qaharmanları

Titanlar
(gigantlar)

Sirenalar
(yarım qus,
yarım hayallar)

Kentavrlar
(yarım at, yarıml
adamlar)

Cikloplar
(mańlayında
bir kózi
bolǵan úlken
maqluqlar)


Áyyemgi greklerdiń qudayları

Áyyemgi greklerde olardıń turmısı hám átiraptagyı álem kózge kórinbeytuǵın sırlı kúshlerge baǵınishlı ekenligine isenetuǵın edi. Bul kórinbes kúshlerdi grekler qudaylar dep atadı. Qudaylar olardıń jer júzi hám marhumlar saltanatındaǵı turmısında húkimdar edi. Áyyemgi greklerdiń úsh qudayı álemge húkimdarlıq etetuǵın edi: joqarı quday dep esaplanǵan **Zevs** – aspanda, **Poseydon** – teńizde, **Aid** – marhumlar saltanatında. Qalǵan qudaylar bolsa diyqanshılıq hám ónermentshilik, kórkem óner hám qosıq, muhabbat hám gózzallıq qáwenderleri esaplanǵan. Uriş hám jeńis, ádillik, uyqı hám tańǵı sáwle qudayları, sonday-aq, ekinshi dárejeli **satırlar hám nimfalar** degen qudaylarda bar bolǵan. Olar toǵaylar, dáryalar hám tawlarda jasaǵan dep túsinilgen.

Greklerdiń túsinigine góre, qudaylar Arqa Greciya-daǵı **Olimp tawında** kún keshirgen.

Grekler Olimp qudayların adamlarday qızgánsshaq hám zalım, kundi bázim hám oyin-kúlkide ótkere-di, bir-biri menen tartısadı, qálewine qarsi barganlardı jawızlarsha jazalaydı dep esaplaǵan. Soniń ushın da grekler ózleri jaratqan qudaylardan qorqıp, olar húrmetine kóplegen ibadatxanalar qurdırıp, qurbanlıqlar shalǵan.

Olimpiya tawındaǵı qudaylar
turmissın áyyemgi grekler solay
túsingen



Gerakldıń 12 erligi**Oylap kóriń**

Súwretlerge qarań hám Gerakldıń 12 erligi haqqında sóylep beriń.

Soraw hám tapsırmalar

1. Áyyemgi Greciya tariyxın úyreniwde ápsanalar qanday áhmiyetke iye?
2. Grekler ápsanalarında tábiyattiń hár qıylı hádiyselerin qay tárizde túsindirgen?
3. Grekler turmısında qudaylar qanday áhmiyetke iye bolǵan?

IV BÓLIM


B.E.SH. VI-ERAMÍZDÍN III ÁSIRLERİNDE ORTA AZIYA

33–34-§. AHAMONIYLERDİN ORTA AZIYAĞA BASQÍNSHÍLÍQ JÚRISLERİ



Malika Tumaris

Kir II – massagetler menen sawashta nabit boldı



Ahamoniyler armayı

Kir II hám oniń basqınsılıq júrisleri

Kir II Orta Aziyanı basıp alıwǵa háreket qılǵan birinshi parsı patshası bolǵan. Ol **Parfiya, Margiyana** hám **Baktriyani** basıp aldı. **B.e.sh. 530-jılda** Kir II kóp ásker menen massagetler ústine júris qıldı. Sol dáwirde massagetler qáwimleriň malikası **Tumaris** edi.

Bul júris haqqında “tariyxtiń atası” Gerodot bılay gúrriń etedi: “*Bul sawash ... basqa sawashlardanda qorqinishliraq edi. Dáslep hár eki dushpan kúshler bir-birine qarsi jawingerlik sap dúzip, oqjaydan oq jawdirdi. Oqları tawsılıwi menen qollarına qanjar hám nayzalar alıp, dushpanǵa qarsi umtildi. Sawash uzaq dawam etti. Hesh kim sheginiwdi qıyalınada keltirmedi. Kóp qan tógildi. Aqırında, massagetlerdiń qoli báalent keldi. Parsı áskerleriniń kópshılıgi qırıldı. Sawash maydanında Kir Iiniń ózide nabit boldı*”.

Dara I diń saklarǵa qarsi áskeriý atlansıları

Dara I húkimdarlıǵınıń birinshi jılı Margiyanada parsı basıp alıwshılarına qarsi iri xalıq qozǵalańı baslandı. Qozǵalańǵa **Frada** basshılıq etti. Qozǵalańshılar menen parsılar ortasındaǵı sheshiwshi sawash **b.e.sh. 522-jılı** boladı. Fradaniń ózi tutqıńǵa alınadı hámde óltiriledi. Bul waqıya haqqında maǵlıwmatlar Behistun jazıwlarında keltirilgen.



Dara I diń Behistun jazıwlarındaǵı xabarı

“Margiyana degen mámleket maǵan boysinbay qoysi. Margyanalılar ózlerine Frada atlı bir kisini basıshı etip tayinladi. Sonda men Baktriya satrapı Dadarshishge shabarman jiberip, “barıp maǵan boysinbay qoýganlardı joq qılıw kerek”, – dedim.


Dadarshish áskerleri menen margyanalılarǵa júris qıldı. Meni Axuramazda qolladi. Axuramazda sharatı menen qozǵalaňshilar áskerleri jer menen jeksen etildi”.

Dara I húkimdarlığınıń úshinshi jılında saklar ústine áskeriy atlanıs qıladı. Bul atlanıs haqqında maǵlıwmatlar Behistun jazıwlarında keltirilgen.

Sol dáwirde bul áskeriy atlanıs haqqında tariyxshı **Polien** (b.e.sh. II ásir) ráwiyatı bar. Saklar ráwiyatına tiykarlanıp, onda aytılıwinsha, parsılardıń áskerine sak qáwiminən shopan – **Shıraq** keledi. Ol parsı áskerlerin ózinen basqa hesh kim bilmeytuǵın soqpaq penen saklardıń arqa tárepine baslap baratuǵınlıǵıń aytadı. Suwsız shólistan boylap jeti kún jol júrgennen keyin, shólden dozaq azabin shekken parsılar aldanganlıǵıń sezip qaladı. Parsılar shopandı óltiredi. Dara I diń saklar ústine áskeriy atlanısı sátsız juwmaqlanadı.

Oylap kóriń

Ana watan azatlıǵı ushın basqıñshılarǵa qarsı gúresken Tumaris hám Shıraq kibi márt qaharmanlardı ne birlestiredi?



Tınısh xalıqqa hújim.
Zamanagóy súwret



Dara I diń Suza sarayındaǵı oq jayshıları súwreti

Polien Shıraqtıń erligi haqqında

Dara I


B.e.sh. 522-jıl-da Frada basshılıǵındaǵı qozǵalańdı bastırǵan.

Saklarǵa qarsi júris qılǵan.

“Áskerler Shıraq penen jeti kúnlik jol júrip, suwsız qum sahrası arqalı shólistanǵa kirip baradı. Mińbasi Ranosbat qulovizdan (jolbaslawshıdan) soradı: “Ulli shahımızdı aldaپ, kóپ sanlı áskerlerdi bul suwsız sahra bawirına baslap keliwińe seni ne májbür qıldı? Bul jerlerde qus ushsa-qanatı, adam júrse –ayaǵı kúyedı. Ya bir bułaq, ya bir adamzat ushiramasa. Alǵa júriwdiń yaki artqa qaytiwdiń imkani joq”.

Shıraq wah-ha-halap kúlip juwap berdi: “Men jeńdim. Saklardı qáwipten qutqariw ushin sizlerdi suwsızlıq hám ashlıq bálesine giriptar ettim”.

Shıraqtıń erligi



Ahamoniylerdiń mámlekет basqarıwi

Basıp alıngan mämleketterdi qol astında uslap turiw ushın ahamoniyler bir pütin mämleketti wálayat – **satrapiyalarǵa** bólip tasladı. Bul sóz parsı tilinen alıngan bolıp “xshatra” – “wálayat” sózinен kelip shıqqan. Satrapiyalar húkimdarları – **satraplarǵa** sheklenbegen basqarırıw huqıqı berilgen edi. Olardıń kóphshılıgi Ahamoniyler dinastiyası wákilleri bolǵan.

Orta Aziyanıń parsılar basıp algan wálayatları úsh satrapiyaǵa bólingen. Hár bir satrapiyadan parsı shahına jıllıq ulpan-salıq jetkizip berilgen. Bunnan tısqarı baǵınıshlı xalıqlar saray hám ibadatxanalar qurılışlarında isletilgen. Salıq sıpatında gúmis, sharwa malları (atlar, túyeler, qoylar), ónetmentshilik buyımları (gúlal ıdıslar, qural-jaraq, bezeniw buyımları), kiyim-kenshek, gezlemelez hám haywanlardıń terileri beriler edi.

Dara I hám onıń miyrasxori Kserks húkimdarlığı dáwirinde iyelep alıngan aymaqlardaǵı Orta Aziyalılar grek-parsı urıslarında qatnasqan. Belgili Marafon sawashında (**b.e.sh. 490-jıl**) parsı áskerleri qatarınıń orayında bolǵan saklar tabıslı urısıp, ózlerin kórsete algan.

Gerodot parsı shahı Kserks basshılıǵında grekler ústine júris qılǵan Orta Aziyalıq jawingerlerdiń qural-jaraqların súwretlep keltirgen. Baktriyalılar oqjay hám nayzalar menen, saklar qanjar hám aybaltalar menen, xorezmli ler wám soǵdlılar baktriyalılar siyaqlı qural-jaraqlar menen sawashqa kirisken. Sak hám baktriyalı atlı áskerleri Kserks áskerleri arasındaǵı eń jaqsıjawingerler esaplangan.

Oylap kóriń

Sizińshe, qaysı maqset penen
Shıraq parsılardı izine ertip, suwsız qum sahrasına baslap barǵan?



Atlı hám piyada áskerler



Massagetlerdiň
kiyim-kenshek hám
qural-jaraqları

Gerodottiň massagetler haqqındaǵı gúrrińi

“Massagetler skif (sak)ler siyaqlı kiyinip, turmis tárizi birdey bolǵan. Olar atlı hám piyada sawash qılǵan. Ádet-te, oqjay, nayza hám aybaltalar menen qurallanǵan. Olardıň bárshe buyımları hám ásbap-úskeneleri altın hám mistan islengen. Nayzalardıň hám oqjay oqlarınıň ushları, áske riy baltalar mistan islengen. Bas kiyimleri hám belbewleri altın menen bezelgen. Atlarin qorǵaw ushın sawitlar kiydirilip, olar da mistan toqılǵan.

Massagetler gálle ekpey, sharwashılıq hám baliq awlaw menen kún keshirgen. Araks (Ámiwdárya) da baliq kóp. Sút ishedi. Olar siynatuǵın jalǵız quday-Quyash. Quyash qudayına attı qurbanlıq qılıp, olardıň pikirinshe ǵayratlı qudayǵa tezjürer janlıqtı qurban qılıw lazım, – dep esaplaǵan”.



Massagetler

Mádeniyattıń rawajlanıwi

Jazba hám arxeologiyalıq maǵlıwmatlar b.e.sh. VI–IV ásirlerde Orta Aziya xalıqlarınıń ónermentshilik, zergerlik, tigiwshilik, gúlalshılıq hám arxitektura tarawında joqarı dárejeye eriskenliginen derek beredi.

Dáryalar oazisinde **Kóktóbe** (Zarafshan), **Daratóbe** (Qashqadárya), **Qumbıztóbe** hám **Gúzelhqır** (Ámiwdárya-nıń tómengi aǵımı) hám basqa sol kibi áyyemgi ónermentlik orayları rawajlanǵan.

Jazba dereklerde mis hám temir metalları qazıp alınganlıǵı hámde Orta Aziyaniń Shiǵıs mámlekетleri menen baylanıstırǵan áyyemgi kárwan jollarında alıp barılǵan sawda-satiq isleri haqqında maǵlıwmatlar keltirilgen. Sawda kárwanları qaraqshilar hújimi hám talawshılardan qorǵalǵan. Áhmiyetli sawda jolları ótken dárya ótkelleri hám de taw asıwları boylap áskeriy qorǵanlar qurılǵan.



Gúzelhqırдан
tabılǵan gúlal
qazan



Altın bilezik. Ámiwdárya gózıynesinen



Bezeniw buyımları

Suzadaǵı saray qurılısı haqqında Dara I jazıwi

“Qurilsta isletilgen altın Sard hám Baktriya-dan alıp kelindi. Almaz, lazurit hám yaqt Soǵdiyanadan keltirilgen. Qollanılǵan kók yaqt Xorezmnen, gúmis hám jez Misirdan alıp kelindi”.

B.e.sh. V–IV ásirlerde Orta Aziya aymaǵında dáslepki teńge pullar tarqalǵan. Zergerlik óneriniń joqarı dárejede rawajlanǵanlıǵına búgingi kúnde Britaniya muzeyinde saqlanıp atırǵan, 1877-jılda **Ámiwdárya ǵáziynesinen** tabılǵan altın hám gúmis buyımlar ayqın misal bola aladı.

Hárbir qala orayında ishki qorǵan bolǵan. Qalanıń átirapın iyelegen diyqan xojalıqlarında ata ruwına tiyisli úlken shańaraqlar kún keshiretuǵın edi. Diyqanlar qorǵanları úy-jay hám xojalıq bólmelerinen ibarat edi.

Arxeologlar qala hám qorǵanlar átirapında atızlarǵa suw alıp keletuǵın kanal hám japlardıń izlerin tapqan.



Ámiwdárya ǵáziynesinen tabılǵan háykelsheler

Parsı shahlarınıń maqbaraları.
Naqshi Rustam jartası. Iran

Sırı “Ámiwdárya góziynesi”

1880-jılı may ayı túnleriniń birinde Awǵanstanniń qublasında Qabuldan úsh kúnlik jolda Peshovarǵa ketip baratırǵan buxaralı sawdagerler kárwanına qaraqshılar hújim qıladi. Kárwanda altın buyımlar bolǵan.

Sawdagerlerdiń birewiniń xızmetkeri qaraqshılar tutqınlıǵınan qashıp, sol rayonnuń angliyalı áskeriy-siyasiy nayibi kapitan F. Berton áskeriy postin ayaqqa turǵızadı. Berton járdemshilerin qasına alıp, qaraqshılar izinen túsedı. Yarım túnde Berton tosat-tan qaraqshılar aldınan shıǵadı. Olar oljanı bólisip atırǵan boladi. Sol waqitta tav úngirinde tosat-tan payda bolǵan kapitanǵa qaraqshılar qarsılıq kórsete almaydı.


...Hindistanda sawdagerlerdiń qımbat bahalı buyımların angliyalılar satıp alıp, Britaniya muzeyine tapsırǵan.

1905-jılı Britaniya muzeyiniń góziynexana-sıshi O. Dalton Buxara sawdagerleri haqqında “Oks góziynesi”, - degen kitap jazadı.

Sawdagerlerdiń sózi boyinsha bul altın buyımlar 1877-jılı **Qubodiyan** alabinan hám áyyemgi Baktriya jerlerinen tabılǵan. Ol joqarı kórkemlik usılda islengen altın hám gúmis buyımlardan ibarat edi. Bul joqarı dárejede islengen súwretlew óneri úlgileri hám de teńgeler pándezde “Ámiwdárya (Oks) góziynesi” atı menen belgili.

Oylap kóriń

Baktriya ustaları tárepinen islengen altın arbaǵa qarań. Orta Aziyada áyyemgi súwretlew óneri qay dárejede rawajlanǵan?



Altınnan
islengen at
arba

Orta Aziya Ahamoniyeler dawirinde

Óz aldına (úsh) satrapiyalar baslıǵı satrap

Daratóbe, Kóktóbe, Qumbıztóbe, Gúzelíqır

Xojalıq, ónerment-shilik, hám sawda qat-nasıqlarınıń rawajlanıwi

Soraw hám tapsırmalar

- Kir II massagetler jurtına qashan bastırıp kirdi?
- Massagetler qáwimlerin kim basqaradı? Kir II áskerleri hám massagetler ortasındaǵı sawashti táriyplep beriń.
- Dara I ge qarsı qozǵalań qaysı aymaqta baslańgan hám oǵan kim basshılıq etken?
- Ahamoniyeler Orta Aziyada basıp alıńǵan aymaqlarda qanday minnetlemelerdi belgilegen?
- Shiraqtıń erligi haqqında gúrriń etip beriń.

35–36-§. ORTA AZIYA XALQÍNÍN GREK-MAKEDON BASQÍNSHÍLARÍNA QARSÍ GÚRESI

b.e.sh. IV ásirde Makedoniyaniń rawajlanıwi

B.e.sh. 336-jılda Filipp II óliminen soń onıń 20 jaslı balası Aleksandr Makedoniya húkimdarı boladı. **B.e.sh. 334-jılda** ol Shıǵısqa júris baslap, bul júris 10 jıl dawam etedi. Mine usı urıs dawamında ol Kishi Aziya, Siriya, Mısır, Iran hám Hindistanda úlken-úlken aymaqlardı basıp aladı. Aleksandr Makedonskiy úlken aymaqta grek mádeniyatınıń tarqalıwına imkan jaratıw maqsetinde basıp alıńǵan aymaqlarǵa greklerdi jaylastıradı.

Orta Aziya xalıqlarınıń qural-jaraǵı hám áskeriy óneri

Orta Aziya jawıngerleri sawashǵa sawıt kiyip kirisip, baslarına duwlığa kiyip alǵan. Qanjar (**akinak**) hám qılıshlar, jawınger aybalta (**sagaris**) hám nayzalar menen qurallanǵan. Uzaq aralıqtan turıp sawash júrgiziw quralı sıpatında oqjay-dan paydalangan. Dushpanǵa qarsı hújimdi atlılar baslap bergen. Atlılar hújim qılıp turıp, dushpanǵa oq hám nayzalar menen topılıs jasaǵan.

Qorǵan hám qalalardı qorǵawda oqjay hám palaqpannan paydalangan. Qorǵanıw maqsetinde tas hám pisken ileydan tayarlangan yadrolar qollanılgan. Qalalar gúzetiw minaraları hám gezeleri bolǵan bekkem diywallar menen qorshap alıńǵan edi. Diywallar tóbesinde oqjayshılar ushın arnawlı jollar salıngan. Sırtqı diywal boylap jaylasqan dóńgelek oq atıw orınlarında oqjayshılar ornalasqan. Suw toltilılgan shuqır hám keń qándek qalaǵa baratuǵın joldı tosıp turatuǵın edi.



Akinak

Jawınger
aybalta-sagaris

Orta Aziya áskerleri

Aleksandriń áskeriý atlansıları

B.e.sh. 330-jılda Aleksandr Makedonskiy áyyemgi Parsı mámlekетiniń Ahamoniyler dinastiyasınan bolǵan sońǵı shahı **Dara III** áskerlerin qıyratadı. Ol Hindistanǵa atlansı jasawdan aldın áskerleriniń arqa tárepiniń qáwipsizligin támiyinlew maqsetinde **Oks** (Ámiwdár-ya) tiń argı tárepinde jasawshı xalıqlardı boysındır- maqshı boladı.

Birinshi bolıp onıń jolin tosqan qala Baktriya paytaxtı **Baktra (Zariasp)** boldı. Bul waqtta Ahamoniyler dinastiyasınıń wákili **Bess** Baktriyaniń satrapi edi. Ol Baktra qalasın taslap, Okstiń argı tárepine qashıp kete-di.

Maroqandıń basıp alınıwi


B.e.sh. 329-jılı grek-makedonlar Maroqandı iyeleydi. Aleksandr áskerleriniń bir bólimin qaldırıp, ózi bolsa **Qurushkat (Kiropolis)** qalasın basıp alıw ushın tiykarǵı áskeriý kúshleri menen Sırdárya jaǵalarına qaray jıljıy baslaydı. Ráwiyatlarǵa qaraǵanda bul qalaǵa parsı shahı Kir II tiykar salǵan eken.

Soǵdiyana xalqı basqıñshılarǵa qarsı gúreske kóterildi. Tez arada soǵdlılarǵa baktriyalılar hám saklar qosıladı. Qozǵalańǵa talantlı áskerbası **Spitamen** basshılıq etedi.


Ádewir ásker toplaǵan Spitamen Maroqandı qorshawǵa aldı. Aleksandr qamalda qalǵanlarǵa járdeme- ge úsh mińǵa jaqın jawingerlerden ibarat ásker jibe-redi. Áyyemde “**Politimet**” dep atalǵan Zarafshan dáryası boyında makedoniyalılarǵa duzaq qoyǵan Spi-tamen dushpan toparin birotala qırıp taslaydı. Sonda Aleksandriń ózi qozǵalańdı bastırıwǵa atlansı.

Oylap kóriń

Spitamen basshılıq qılǵan soǵdlılar áskerine baktriyalılar hám saklar ne ushın qosılǵan.



Aleksandr
Makedonskiy óz
áskeri menen



Oylap kóriń

Spitamen
qanday qılıp
makedonyalılardıń
san tárepinen ústin
bolǵan áskeriý
bólimin jeńiliske
ushırata aldi?



Makedonyalılardı
shıgınǵa ushıratqan
soǵdlılardıń oqjay oqları

lerdiń úlken kúshleri jaqınlasıp kiyatırǵanınan xabar tapqan Spitamen qamaldı toqtatıp, áskerlerin sahraǵa qaray baslap ketedi.

Saklarǵa qarsı gúres ushin Aleksandr **Yaksart (Sırdárya)** boyında, Xojend janında bir qala salıwdı buyıradı. Bul qala **Aleksandriya Esxata** (Uzaqtaǵı Aleksandriya) dep ataladi.

B.e.sh. 328-jıl gúzinde Spitamenniń Aleksandr menen sheshiwshi sawashı bolıp ótedi. Kúshler teń bolmaǵanlığı sebepli Spitamen jeńilip, shólge sheginedi. Sol jerde kóshpeli qáwimler basshıları onı satqınlarsha óltiredi.

Spitamen qozǵalańı bastırılsa da, Soǵdiyanada grek-makedonlar birinshi márte jeńiliske ushıraydı. Aleksandr jergilikli aqsúyekler menen múnásibet ornatiw jolların izleydi. Soǵd aqsúyekleri Xoriyen hám Oksiarttiń Gisar tawlarında jaylasqan taw qorǵanların qolǵa kirgizip, Oksiarttiń qızı **Ravshanakqa (Roksana)** úylenedi. Solay etip Aleksandr Makedonskiy itibarlı soǵd aqsúyeklerinen biri menen aǵayın tutınıp, Oksiarttı Baktriya wálayatlarından biriniń hákimi etip tayınlaydı.

Orta Aziya jerlerin basıp alıw ushin Aleksandr derlik úsh jıl urınsada, biraq onsha úlken bolmaǵan aymaqtı: Margiyana, Baktriya, Soǵdiyana, házirgi Bekabad hám Xojend arasındaǵı Sırdárya boyaların ǵana boysındırıwǵa miyasar boladı. Xorezm, Tashkent oazisi hám Ferǵana óz ǵárezsizligin saqlap qaladı.



Ósh alıw

Aleksandrdıń áskerleri Zarafshan dáryasına alıp baratuǵın joldan shań-tozań kóterip keler edi.

...Tosattan oqlar ses shıǵarıp usha basladı. Putalıqlar arasınan oqjay oqları jawınday jawılar edi. Dushpan oylamaǵan jerden hújim qıldı. Makedoniyalılar qorqınıshtan qatıp qaldı. Jáne duzaq!... Karanniń buyrıq aralas baqırǵan dawısına heshkim qulaq salmadı. Ǵalawit tapqan makedoniyalılar qasha basladı. Biraq dushpan piyada áskerleri qamışzarlıq arasınan olardıń alındıan shıǵıp, aybaltanı sheberlik penen iske saldı hám dushpanlardı qıra basladı.

Frakiyalı, agrian, peon, makedoniyalı, fessaliyalı hám illiriyalılardan eki miń ásker Zarafshan boyında máńgi qalıp ketti. Ósh alıw ózin kúttirmedı. Nabıt bolǵan áskerlerdi Olimp tawındığı qudaylar da ellinler armiyası qatarına qaytarıwǵa ázzilik qıldı. Bul úlken jeńilis grek-makedon áskerleriniń jeńilmesligi haqqında gáplerdi biykarladı.

Spitamen óz jetiskenliklerin rawajlandırıp, makedoniyalılardı Maroqand qorǵanında qorǵanıw sharaların

Oylap kóriń

Sizińshe,
Aleksandrdıń
áskerleri qalay
jazalanǵan?
Tekstten paydalanıp
sóylep beriń.





Spitamen.
Zamanagóy súwret

kóriwge májbür etti. Aziyalillardıń atlı áskerleri makedonlar ústine atlı bastırıp kele basladı. Krater hújim qılıp kiyatırǵan atlı áskerlerge qarsı tasatar qurallardı iske saldı. Atılǵan júzlep taslar atlilar qatarına ziyan jetkizdi. Qorqip qalǵan atlar kisnep, pisqırǵanınsha awdarılıp túse basladı. Biraq atlı áskerler ózlerin joǵaltıp almadı. Atalarınan sekirip túsip, ózlerin sawashqa tayarladi.

Fessaliya atliları Baktriya atlilari qanatına hújim qıldı. Baktriyalilar shegindi. Dúnyanıń eń saylandı atlı áskerleri esaplanǵan Fessaliya jawingerleri soqqısına aziyalılar tótepki bere almadı. Kraterdiń kewili jayına tústi.

Fessaliya atliları dushpanniń uris ónerin yadtan shıgarıp, olardi quwiwdı dawam etti. Hátte attıń ústinde samalday jelip baratırǵanda da saklar, baktriyalilar oqjaydan qátesiz oq úze alatuǵınlıǵın olar umitti. Ellinler oqjaydan oq úziwde Gerakldi teńi joq dep esaplaǵan. Okstiń arǵı tárepinde ápsanawiy qaharmannanda sheber oqjayshılar jasar eken.



Aleksandr Makedonskiydiń áskeriy atlansıları

Basqınhılıq aqibetleri

Grek-makedoniyalı áskerlerdiń basqınhılıq júrisleri Orta Aziya jerlerin qarabaqanaǵa aylandırdı. Xalıqtıń úlken bólimi qırıp taslanıp, kóplep qalalar oyran etildi.

Aleksandr Makedonskiy Orta Aziyada birneshshe qalalar qurdıǵan. Bul qalalar onıń atı menen **Okstaǵı Aleksandriya, Aleksandriya Esxata, Margiyana Aleksandriyası** hám taǵı basqa túrinde atalǵan.

Olardıń ayırimları wayran etilgen Soǵdiyana hám Baktriya qalaları ornında, al basqaları tayanış qorǵanı sıpatında jańadan qurılǵan. Bul qalalarda grek-makedoniyalılardıń piyada hám atlı áskerleri jaylasqan. Bul áskerlerdiń siyreklesken qatarı Baktriya hám Soǵdiyana jasları esabınan toltrırıladı.


Jergilikli aqsúyek shańaraqlarınan jaslar, solardıń ishinde Roksananiń inisi Itan makedoniyalılardı saylandı atlı armiyası – **agemaǵa** qabil etiledi. Grek tariyxshısı Arrianniń jazıwınsha “óz nayzaları ornına olardıń hám-mesi makedoniyalılar nayzaları menen qurallandı”. Jas jawingerlerge áskeriy is penen birge grekshe oqıw-jazıwdı úyretken. Keyin bolsa grek-makedoniyalılar qurdıǵan qorǵanlarda áskeriy xızmetti atqarǵan.

Bara-bara ónermentshilik hám sawda qayta tiklendi. Jergilikli hám grek mádeniyatlari dástúrleri qosılıp kete basladı. Usı tiykarda **Salavkiyler, Grek-Baktriya** hám **Parfiya** siyaqlı antik mámlekетler rawajlanadı.

Oylap kóriń

Ne ushın Soǵdiyana hám Baktriya jasların áskeriy is penen birge oqıw-jazıwdı biliwge úyretken?

Aleksandr Makedonskiy




Soraw hám tapsırmalar

1. Orta Aziyalı jawingerlerdiń quralların táriyiplep beriń.
2. B.e.sh. VII–IV ásirlerde Orta Aziya qalaları qanday kóriniste bolǵan? Olardı sanap beriń hám kartada kórsetiń.
3. Spitamen qozǵalańı qashan bolıp ótti? Qozǵalań qanday juwmaqlandı?
4. Grek-makedoniyalı áskerlerdiń Orta Aziyaǵa basqınhılıq júrisleriniń unamsız aqibetlerin sanań.
5. Kartada Aleksandr Makedonskiydiń Orta Aziya boylap júrgen jolların kórsetip beriń.

37-§. SALAVKIYLER MÁMLEKETI HÁM GREK-BAKTRIYA PATSHALÍĞÍ

Orta Aziya Salavkiyler mámleketi quramında



B.e.sh. 323-jılı Aleksandr Makedonskiy mámleketi bólínip ketdi.

Dúnyadan ótti. Ol düzgen mámlekет úsh bólime: **Makedoniya**, **Mısır** hám **Siriyaǵa** bólínip ketedi. Bul mámleketler Aleksandrdıń eń jaqın áskerbasıları tárepinen basqarılǵan.

Uzaq dawam etken óz ara urıslardan soń **b.e.sh. 312-jılda** Aleksandr Makedonskiydiń áskerbasılarından biri **Salavka** Babil (Siriya mámleketi) húkimdarı boldı. Salavkiyler mámleketi quramına Mesopotamiya, Iran, Parfiya, Baktriya, Soǵdiyana hám Margiyana kirgen.

Salavka óz mámleketi quramına kirgen Orta Aziyanıń wálayatların satrapiyalarǵa ajıratadı. Mámleketti qorǵaw hám áskerlerdi dúziw menen burıngı áskerbasılardan tayınlanǵan **strategler** shuǵıllanatuǵın edi.

Salavka óz ulı **Antioxtı** Shiǵıs wálayatlar-Parfiya, Margiyana, Baktriya hám Soǵdiyanaǵa nayıp etip tayınladı. Salavkanıń óliminen soń Antiox úlken mámlekет húkimdarına aylanadı hámde 20 jılǵa jaqın basqardı.




Patsha Antiox Salavka hám **Apama** Spitamenniń qızınıń perzenti edi. Malika Apama Salavkiyler mámleketeinde ataqlı bolǵan. Qarabaqanaları házirgi Siriya aymaǵında jaylasqan qala onıń húrmetine **Apameya** dep atalǵan.

Balalıq dáwirinde Antiox Soǵdiyana haqqında gúrrińlerdi anasınan esitken. Ana tárepinen Soǵd onıń ata-babaları jurtı bolǵan. Aleksandr Makedonskiyge qarsı gúresken ataqlı babası Spitamen atı hám onıń qáwimi Soǵdiyananıń eń áyyemgi jergilikli xalqı esaplanǵan. Sonıń menen birge Spitama atı-bul Shıǵısta áyyemgi zardushtiylik dinine tiykar salǵan Zaratushtra qáwiminiń de atı. Soǵd tilinde “**Spitamana**” sóziniń túp-tiykari avesto tilinde “Spentamana” – “Muqaddes ruwx” mánisin ańlatqan.

Ástelik penen Soǵdiyana, Baktriya hám Margiyanada tıniș turmıs tiklene basladı. Bul jerlerde jańa qorǵanlar hám qalalar salınıp, sawda-satiq, diyqanshılıq hám ónermentshilik rawajlana basladı. **Baktra, Maroqand, Margiyana Antioxiyası (Mari), Termiz** úlken qala hám mádeniy oraylarǵa aylanadi.

Sawda jolları boylap jaylasqan qalalar úlken áhmiyetke iye bolǵan. Termiz átirapında jaylasqan Ámiwdáryaniń oń jaǵalıǵında jaylasqan **Kempirtóbe qorǵanı** solardan biri. Arxeologlardıń bergen maǵlıwmatına qaraǵanda, qorǵan Aleksandr Makedonskiydiń Soǵdiyanaga áskeriy atlanısı waqtında Oks dárýasınan keship ótken ornında jaylasqan. Qorǵan ishinde sawda kárwanlarına xızmet kórsetiw ushın arnawlı gólle saqlaw orınları bolǵan.

Baysın tawlarında **Uzındara qorǵanı** jaylasqan. Ol tastan qırılǵan qorǵanıw diywalları menen qorshalǵan. Bul jerde Baktriya hám Soǵdiyananı baylanıstırıp turǵan áhmiyetli taw jolın qorǵaǵan grek-makedon áskerleriniń garnizonı jaylasqan. Túrlishe arxeologiyalıq materiallıq derekler jawıngeler turmısı haqqında maǵlıwmat beredi. Bul tabılmalar: awqat pisiriw ushın arnalǵan gúlal qazan hám suw ıdısları, qorǵanda saqlanǵan úlken ıdıslar-xum, úy-ruwzıgershilik buyımları hámde salavkiyler hám grek-baktriya dáwirine tiyisli gúmis hám mís teńgelerden ibarat.



Diodottıń altın teńgesi





Patsha Evtidem teńgesi



Grek-Baktriya mámleketi

B.e.sh. 250-jılda Baktriya Salavkiyler mámleketenen ajıralıp shıǵadı. Antik dáwir tariyxshılarıńı xabar beriwinshe birneshshe Baktriya qalaları húkimdarı **Diodot** ózin patsha dep járiyalaydı. Sol waqıyadan baslap Grek-Baktriya mámleketi tariyxı baslanadı. B.e.sh. 250-jılda Salavkiyler mámleketenen ajıralıp shıqqan Parfiya Baktriyanıń qarsılasına aylanadı.

Baktriyadan tısqarı Grek-Baktriya patshalığı quramına Soǵdiyana hám Margiyana da kirgen.

Diodottan keyin Grek-Baktriyada húkimdarlıq mámleket tariyxında sezilerli iz qaldırmaǵan **Evtidemge** ótti. Evtidemniń balası **Demetriy** húkimdarlığı dáwirinde Grek-Baktriya patshalığı eń úlken mámlekет shegarasına iye boldı. Hindistan jerleriniń bir bólimi usı mámlekette qosıp alıngan edi.

Parfiyada hákimiyat **Mitridat I** qolına ótiwi menen ol Baktriyaga áskeriý qısım jassawdı kúsheytti. Grek-Baktriya mámleketi tıńımsız urıslar alıp barıwı, bul mámle-

Grek-Baktriya patshalığı
B.e.sh. II ásır



Áyyemgi grek qalası
Ayxanum. Baktriya.
Tiklengen

Oylap kóriń

Grek-Baktriya mámlekетinde sawda-satiqtıń janlanıwına ne sebep boldı?

kettiń kúshsizleniwine sebep boldı. Bunnan paydalanǵan kóshpeli yuechji qáwimleri **b.e.sh. 140–130-jıllar** aralıǵında Grek-Baktriya mámlekетin basıp aladı.

120 jıl ómir súrgen Grek-Baktriya mámlekетinde ónermentshilik hám sawda-satiq rawajlanıp, qalalar salınadı. Baktriya, Soǵdiyana hám Margiyana ónermentleriniń islegen buyımları kóplep qońsı qala hám mámleketerde payda bolǵan. Grek-Baktriya mámlekетinde húkimdarlar súwreti túsirilgen teńgeler quyıp shıǵarılǵan. Tigrdeǵi Salavkiyadan Baktriyaǵa shekem jol qurılısı tamamlanǵannan soń, áyyemgi Shıǵıstıń kóplegen mámlekетleri menen sawda-satiq baylanısları janlanadı. Baktriya arqalı Qıtaydan Hindistanǵa, sonday-aq Ullı Jipek jolınıń Qubla bólime sawda jolı ótken.

Grek-Baktriya patshalıǵı

Baktriya,
Soǵdiyana,
Margiyana

B.e.sh.
250-jılda
dúzilgen

Húkimdar-
lar: Diodot,
Evtidem,
Demetriy

120 jıl
ómir súr-
gen, yuech-
jiler tárep-
nen basıp
alınǵan

Soraw hám tapsırmalar

1. Aleksandr Makedonskiydiń mámleketi ne ushın hám qaysı górezsiz mámlekетlerge bólınip ketti?
2. Salavka hám Antiox haqqında nelerdi bilesiz?
3. Grek-Baktriya mámlekети tariyxı haqqında aytıp beriń.

38–39-§. ÁYYEMGI XOREZM

Xorezm mámleketi

B.e.sh. IV ásirde Xorezm Ahamoniyler mámleketi-nen ajıralıp shıgıp, górezsiz mámlekетke aylanadı. Aleksandr Makedonskiy húkimdarlığı dawirinde de Xorezm mámleketi górezsiz edi. Áyyemgi grek tariyxshısı **Arrianniń** aytıwinsha, bul dawirde Xorezmde **Farasman** patshalıq etken.

B.e.sh. IV–III ásirlerde Xorezm Orta Aziyada qala quriw hám arxitektura keń rawajlanǵan áhmiyetli orayı-na aylanadı. Mámlekет shegaraları hám sawda kárwan jolları boylap qorǵanlar qurılıdı. Xorezmniń **Xiywa**, **Janbasqala**, **Bazarqala** hám basqa qalalarında kórkem, záwlim imaratlar boy tikleydi.

Qalalar bekkem qorǵanıw diywalları menen qorsha-lıp, diywal müyeshlerinde gúzetiw minaraları qurılǵan. Oraydan ótken kóshe qalani ekige bólip, onnan bolsa átiprapqa kósheler kesip ótip, máhalleler bir-birinen ajıralıp turǵan. Oraylıq maydanda záwlim saray hám iba-datxanalar jaylasqan. Xorezm mámleketine áskeri y is, xojalıq hám ónermentshilik tarawı rawajlanıwına úlken itibar berilgen.



Diywaldaǵı súwret.
Aqshaxan qala.
B.e.sh. II–I ásirler




Qoyqırılǵanqala.
Qazıwdan keyin tiklenen kórinisi



Xojalıq hám ónermentshilik

Bul úlke xalqı xojalığınıň tiykarın suwǵarıp egiletuǵın diyqanshılıq hám sharwashılıq quraǵan. Qalalar hám diyqanshılıq úy-qorǵanlarınıň átirapların atızlar, baǵlar qorshap turǵan. Ámiwdáryadan uzınlığı 40-50 kilometre gejetetuǵın keń suwǵarıw kanalları qazılǵan. Xorezmli ler biyday, arpa hám tarı ekken. Qorǵanlarda góalle saqlaw ushın arnalǵan úlken qoymaxanalar jaylasqan.

Xorezmde ónermentshilik rawajlanǵan: gúlalshılıq, temir hám mis ásbaplar, qural-jaraq hámde zergerlik buyımları tayarlanǵan. Xorezm xalqı Soǵdiyana, Margiyana, Baktriya hám kóshpeliler menen jaqınnan sawda qatnasiqların ornatqan. Bul úlkeden áhmiyetli kárwan jolları ótken. **B.e.sh. I ásirde** hám eramızdıń dáslepki ásirlerinde Xorezmde gúmis hám mis teńgeler islep shıǵarılǵan. Bulardıń hámmesi sawda qatnasiqlarınıň rawajlanıwına kómeklesken.



Áyyemgi Xorezmlielerdiň kelbetleri.
Tiklengen



Háykel
kórinisindegi
ossuariy



Xorezm qorǵan diywalları

Kórkem óner, jazıw hám din

Áyyemgi Xorezm sarayları hám ibadatxanaları diywal súwretleri, skulpturaniń joqarı úlgileri menen bezelgen.

Ámiydáryaniń oń jaǵalığındaǵı **Aqshaxan qalasında** (**b.e.sh. II–I ásirler**) saray hám ibadatxana jaylasqan. Ibadatxana diywalları adamlar, atlar hám atlilar súwretlengen túrli súwretler menen qaplanǵan. Ásirese, 30 qaharman súwreti ayriqsha ajralıp turadı. Olardıń kóphshiligi quis kórinisindegi taj kiydirilgen halda súwretlengen.

Usı imaratlardı quriw ushın mámlekettiń bárshı aymaqlarında islep shıǵarılǵan qam gerbishler kóp muǵdarda isletilgen. Qurılısta arxitektorlar, súwretshiler hám skulptorlar qatnasqan.

Eramızdıń II–III ásirlerinde záwlim qala – Xorezm húkimdarlarınıń rezidenciyası **Topıraqqala** salıńǵan. Onıń arqa bólümde úlken saray hám ibadatxanalar jaylasqan. Saray ójireleri áyyemgi qudaylar, shahlar, jawingerler, müzikantlar, haywan súwretleri menen bezelgen. Zallardıń birinde diywal boylap jaylasqan sıpada boyalǵan ılay háykeller ornatılǵan. Olardıń ulıwma sanı 115 bolǵan.

Orta Aziyada eń áyyemgi jazıw Xorezm aymağınań tabılǵan. **Aybúyirqala** (**b.e.sh. V–IV**) esteliginen xumniń sırtına jazılǵan jazıwlar usılar qatarında.



Gúlal idıslar

Áyyemgi Xorezm qorǵanlarınıń qarabaqanalari

Keyingi dáwirlerde jazıwlar qara sıyada gúlal, súyek, aǵash taxtaysha hám terilerge jazılǵan. Aramey álipbesine tiykarlanǵan Xorezm jazıwı 20 háripten ibarat bolǵan.

Awıl xojalığı, ónermentshilik hám arxitekturaniń rawajlanıwı ámeliy bilimlerge tiykarlanǵan. Sol sebepli Xorezmde astronomiya, geometriya, matematika sıyaqlı anıq pánler rawajlanǵan. Ibadatxanalar qasındaǵı mekteplerde sawat ashiw hám arifmetikaǵa úyretken. **Topıraqqala** diywalındaǵı jazıwlı teri oramların kóterip turǵan ruwxanıy-xatkerdiń súwreti itibarǵa ılayıq.


B.e.sh. III ásirde Xorezmde bekkem qorǵan Qoyqırılǵanqala qurılıǵan. Qala ibadatxanasınan ruwxanıylar aspan denelerin baqlaǵan. Mısır ruwxanıyları Nil tasqını waqtın anıq-laǵanı sıyaqlı, Xorezmlı ruwxanıy-astronomlar Ámiwdárya suwlarınıň tasıw waqtın belgilep bergen. Sonday-aq, olar egin egiw, nál otırǵızıw hám hasıl jıynaw máwsimleri müddetin anıq bilgen.



Xorezm jawingeriniń bótpe kórinisi. Naqshı Rustam. Iran.
B.e.sh. V ásır



Áyyemgi
Xorezm jazıwi



Diywaldaǵı súwret.
Topıraqqala.
Eramızdıń II–III
ásirleri



Xorezmlı jawıngerdiń
basınıń kórinisi.
Eramızdıń I ásiri

Áyyemgi Xorezm

Ibadatxana-
lar: Qoyqi-
rlıǵanqala
Aqshaxanqala

Qalalar:
Xiywa, Jan-
basqala, Ba-
zarqala, Topıraq-
qala

B.e.sh. V–IV
ásirler: áyyemgi
Xorezm jazıwi,
Aybúyırqala

B.e.sh. IV
ásir, góre-
siz Xorezm
mámleketi

Xorezm alabında **zardushtiylik táliymatı** keń tarqalǵan. Orta Aziyada zardushtiylik jerlew máresimleri menen baylanıslı bolǵan eń áyyemgi **ossuariyler** Xorezmnен tabılǵan. Xorezmliler jer, suw hám otqa sı- yınip, bulardı muqaddes dep bilgen.

Xorezmniń eski qalalarınan suw hám ónimdarlıq qu- dayı – **Anaxita** kórinisin ózinde sáwlelendirgen kólep gúlal háykelsheler tabılǵan.

Eramızdıń I ásirinde Xorezmde islep shıǵılǵan jergilikli kalendardan Xorezmliler VIII ásirge shekem pay- dalanǵan.

Soraw hám tapsırmalar

1. Xorezm Ahamoniyler mámleketinen qashan ajıralıp shıqqan?
2. Áyyemgi Xorezm qalaları haqqında nelerdi bilesiz?
3. Xorezm kórkem-óneri haqqında aytıp beriń.
4. Xorezmlilerdiń xojalığı hám ónermentshiligi haqqında nelerdi bilesiz?
5. Áyyemgi Xorezm mádeniyatı hám dini haqqında gúrriń jazıń.

40-§. ÁYYEMGI QANHA HÁM DAVAN MÁMLEKETLERİ

Qanha mámleketi


Qıtay dereklerinde Qanha (Qangá) mámleketi Qangyuy dep atalǵan. **B.e.sh. III ásirde** oǵan saklar tiykar salǵan. Arxeologlardıń anıqlawıınsha, Tashkent alabınıń Aqqorǵan rayonında **b.e.sh. III ásirde** qurılıǵan **Qanha** qala-qorǵanı saklardıń burnıǵı paytaxtı – **Qangdez** bolǵan. Qıtay dereklerinde bul qalanı **Bityan** dep ataǵan.

Qanha mámleketi aymaqları orta Sırdárya jaǵaları boylap jaylasqan jerlerdi óz ishine alǵan.

B.e.sh. II ásir aqırında Qanha qúdiretli mámlekет birlespesine aylanadı. Onıń húkimdarları óz teńgelerin basıp shıǵarǵan. Qanha mámlekete áskeriy bekinisler, qorǵan, ibadatxanalar, sawda hám ónermentshilik máhálleleri payda boladı.

Mámlekettiń mádeniy oraylarından biri Tashkent oazi edi. Mine usı aymaqlarda otırıqshı diyqanshılıq hám sharwashılıq mádeniyatı júzege keledi.

Adamlar biyday, arpa hám salı ekken. Oazisti qorshap turǵan tawlardan qalalarǵa temir, mıs, qalayı hám gúmis jetkizip berilgen. Sol sebepli gúlalshılıq, qural-jaraq islew, toqı mashılıq hám zergerlik sıyaqlı ónermentshilik tarawları rawajlanǵan.



Qanǵ, Qanha,
Qangyuy, b.e.sh.
III – eramızdıń III
ásirleri

Paytaxtı:
Qanǵdez
(Bityan),
Qanha

Eramızdıń
III ásirlerinde
mayda
müliklerge
bolsheklenip
ketken



Hayaldıń gúlal
háykelişesi.
B.e.sh. II–I ásir

Sawash kórinisi.
B.e.sh. I ásir




Qanha tamǵası

Shoshtepa
ibadatxanası.
Tashkent.
Tiklengen

Qanhalılar ot penen quyashqa sıyinǵan. **B.e.sh. II ásirde Shoshtepada** sheńber formasındaǵı ot ibadatxanası qurılǵan. Dóńgelek kórinis quyash tımsalı esaplanǵan.

Dalańlıq hám qırlarda sharwashılıq úlken áhmiyetke iye bolǵan. Kóshpeli qáwimler eshki-qoylar hám túyelerdi baǵıp, jılqıshılıq penen shuǵıllanǵan. Olar teriden ayaq kiyim tigip, jún tawarlardan kiyimler hám gilemler tayarlaǵan. Diyqanlar hám sharwalar awıl xojalıǵı hám ónermentshilik ónimlerin óz ara almastırǵan.

Qanha mámleketi aymaǵınan Ulli Jipek jolınıń arqa tarmaǵı ótkenligi mámlekет ekonomikası hám sawda-satiqtıń rawajlanıwına imkan jarattı. **Eramızdıń III ásirine** kelip Qanha mámleketi mayda múlklerge bólsheklenip ketedi.




Davan mámleketi

Davan mámleketi (Qıtay dereklerinde bul úlke usı at penen tilge alınadı) shama menen **b.e.sh.** III ásirde payda bolıp, Ferǵana alabında jaylasqan.

Davan haqqında maǵlıwmatlar qıtay dereklerinde kó-birek keltirilip ótilgen. Bul jerge arnawlı sapar qılǵan Qıtay elshisi **Chjan Szyan** bilay jazǵan: “*Davanda 70 úlken-kishili qalalar bar, olardıń sani birneshshe júz miń adamnan ibarat*”. Sonday-aq, elshi davanlılar turmısı tuvrısında bul mámleket xalqı júdá miymandos hám kewili ashıq adamlar ekenligi haqqında maǵlıwmatlar bergen.

Qıtay húkimdarları bul mámleketti basıp almaqshı bolǵan. Áskeriyl atlanıslardıń birinde olar Davan mámleketi paytaxtı **Ershini** qolǵa kirgizip, biraq xalqınıń salıq tólewi esabına onı taslap shıǵıp ketiwge májbür boladı.

Davan mámleketi Qıtay hám Batıstıń basqa elli me-nen bolatuǵın xalıqaralıq sawdada áhmiyetli orın tutqan. Ásirese, Ferǵananıń násilli atlari Qıtay húkimdarların qızıqtırǵan. Hátte olar atlар násiliniń birin “**Dúldúl**” dep ataǵan. “**Dúldúl atlar**” mıqlı hám shapqır bolǵan.



Gúlal ıdis.
eramızdıń
I-II ásirleri



Taw sayı arqalı Davan hám Qıtaydı baylanıstırıwshı jol ótken.

“Dúldúl atlar” sebep bolǵan urıslar

Áyyemgi Ferǵanada “dúldúl atlar” zatinan tarqalǵan násilli atlardı saqlaǵan. Ráwyiyatlarǵa qaraǵanda, Davan átirapında tawlarda jabayı atlar jasaǵan. Olardı tutıp alıw hám qolǵa úyretiwdiń ilajı bolmaǵan. Sonıń ushın násilli biyelerdi tańlap, olardı sol tawlarǵa aydap jibergen. Biyeler hám jabayı ayǵırlardan – “dúldúl” atlар tarqalǵan. Tyan-Chan qıtay tilinde “aspan tawlari” dep awdarılıdı. Bul atama atlargada ótken.


B.e.sh. II ásır aqırında atlardıń dańqi Qıtayǵa shékem jetip bargan. Olardı “qanatlı atlar” depte ataǵan. Shawıp baratırǵanda olardin denesinde ter ornına qan tamshıları kóringen.

Qıtay jılnamasında bılay delingen: “Davan mámleketiniń Ershi qalasında ájayıp atlар barlıǵı haqqında xabar keldi. Imperatordıń “dúldúl” atlарǵa qızıǵıwshılıǵı artıp baradı. Ol óziniń kelip shıǵıwı ilahiy hám ázzilik ne ekenligin bilmeytuǵınıń adamlar sanasına sińdiriw niyetinde edi. Buniń ushın ol aspanǵa shıǵıwǵa “dúldúl” atlар qosılǵan arbaǵa mútáj bolıp qaldı”.

Biraq Davan mámleketi atlardı jasırıp, Qıtay elshilerine bergisi kelmedi. Sonda imператор óziniń Che Lin degen batırın elshi qılıp, sawǵa-sálemler hám altinnan islengen at háykeli menen Davanǵa jiberedi. Qalay bolsada Ershi qalası arǵımaqların qolǵa kirgiziw zárur edi.

Davan húkimdarları elshi talabın orınlamaydı. Imperatordıń atlardı qolǵa kirgiziw talabi orınlınbawı tórt jıl sozılǵannan soń, Davan menen Qıtay ortasındaǵı urıstiń baslanıwına sebep boladı.

At kórinisi.
Jartas súwreti.
Ferǵana



Qıtay áskerleriniń Davanǵa birinshi áskeriy atlanısı jeńilis pen juwmaqlanadi. Ekinshi atlanısta Qıtay húkimdari 60 miń ásker menen júrisin baslaydi. Bul áskerler jaqsı qurallanǵan hámde aziq-awqat támiynati menen tolıq támiyinlengen edi. Jılnamashi “pútkıl mámleket háreketke kelgen edi”, dep jazadı. Davan mámlekete qaray 50 sárkarda óz áskerleri menen atlanadi. Davanlılardı kútilmegende basıp alıw ushin olar tez pát penen alǵa qaray jılıtydi. Olar Ershini qamal qıladi. Qalani suw menen támiyinlep turǵan suw jolların tosip, qamaldıń qırqinshi kúni qalaniń sırtqı diywallarin buzip kiredi. Davan húkimdarları qorǵanǵa jasırınıp alip, kelisim dúziw boyinsha sóylesiwler baslanadi. Qıtaylılar eger arǵımaqlardi bermese, barlıq atlardı qırǵın qılamız degeninen keyin, Davanlılar arǵımaqlardı beriwegə razi boladı. Qanha mámleketenin járdem kúshleri jetip keliwinen seskengen qıtaylılar kelisim dúziwge razi boladı.

Qıtay áskerleri Ershige bastırıp kirmesten, zárür muǵdardaǵı atlardı alıp watanına qaytadi.

Soniń menen “Dúldúl atlar” ushin bolıp ótken tórt jilliq urıs juwmaǵına jetedi.



At háykelshesi



**Davan
b.e.sh. III-
eramızdín III
ásirler**

Paytaxti:
Ershi, 70
den artıq
qala, Shu-
rabashat,
Úshqorǵan

“Dúldúl
atlar”
sebep
Qıtay
menen
urıslar

Arxeologlar tapqan dáliller Qıtay jılnamalarındağı maǵlıwmatlardı tastıyıqladı. Kóp sanlı xalqına, jaqsı qurallanǵan hám kúshli áskeriy tayarlıqtan ótken áskeргe iye Davan b.e.sh. II-I ásirlerde rawajlanıwınıń biyik shíńına jetken mámlekete aylanadı. Otırıqshı xalıq jer súrip, gálle hám salı ekken, baǵshılıq hám júzim jetistiriwde úlken nátiyjelerge erisen. Qıtaylılardı ózlerine tanıs bolmaǵan Davandaǵı jońishqa hám júzim jetistiriw tań qaldırǵan. Dereklerde minaday maǵlıwmatlar keltirilgen: “Qıtay elshisi tuqım alıp keldi”. Bunnan soń Qıtay húkimdarı saray átirapındaǵı ónimdarlı jerge jońishqa hám júzim ektirdi. Tariyxshılar Qıtayda ánar hám erikiń payda bolıwin Davan mámleketi menen baylanıstırıdı. Áyyemgi Ferǵanada diyqanshılıq mádeniyati joqarı dárejede rawajlanǵan. Ferǵana alabında **Shurabashat, Axsikent, Úshqorǵan** sıyaqlı qala qara- baqanaları úyrenilgen.

Alımlardıń anıqlawınsha eramızdín III ásirinde Davan mámleketi ıdirap ketken.

Davan atların
minip júrgen
qıtaylılar

Soraw hám tapsırmalar

1. Qanha mámleketi qashan hám qaysı aymaqta payda bolǵan?
2. Davan mámleketi haqqında nelerdi bilesiz?
3. Qanha hám Davan xalqınıń kúndelik turmısı haqqında aytıp beriń.
4. Qanha mámleketi qashan bólsheklenip ketti?
5. Davan mámleketi tariyxı hám mádeniyati haqqında sóylep beriń.

41-§. KUSHAN MÁMLEKETI

Kushan mámlekетинің дұзиливи

B.e.sh. 140–130-jıllar aralığında kóshpeli yuechji qáwimleri Grek-Baktriya mámlekетin basıp alады. Yuechjiler Baktriya jerlerine kelip ornalasады. **Eramızdıń I ásirinde** Kushan shańaraǵı rawajlanıp, **Kushan** mámleketine tiykar salады.


Yuechji qáwimleriniń múlklerin birlestirgen birinshi kushan húkimdarı **Kudzula Kadfız** bolǵan. Bul dáwirinde Awǵanstan hám Hindistan wálayatı-Kashmir Kushan mámleketine qosıp alinadi.

Vima Kadfız dáwirinde Kushan mámleketi aymağı jáne de keńeyedi. Patsha **Kanishka** dáwirinde úlken imperiyaǵa aylanadı. Onıń aymağına Hindistan, Awǵanstan hám Ózbekstanniń qublasına shekemgi jerler kirgen. Rim, Parfiya, Qıtay mámlekетleri qatarında Kushan patshalığı da úlken imperiyalardıń birine aylanǵan. Biraq toqtawsız urıslar nátiyjesinde Kushan mámleketi hálsirey baslap, **eramızdıń III ásirinde** bólinip ketedi.

Vima Kadfız dáwirinde Kushan patshalıǵında húkimdar atı kórsetilgen teńge basıp shıgariw baslanıp,



Kushan shahzadasınıń kórinisi





Kushan patshalarınıń kórinisi.
Tiklengen

Jas óspirimniń súwreti.
Diywal súwreti




aqsha reforması ámelge asırılıdı. Teńgelerdiń qunı ar-
tadı. Teńgeler altın, gúmis hám mistan islep shıgarılğan.

Kanishka húkimdarlıǵı dáwirinde Kushan patshalıǵı óz rawajlanıwınıń joqarǵı shíńına erisedi. Jańa-jańa qalalar salınıp, Hindistan, Qıtay hám Rim imperiyalari menen sawda hám elshilik qatnasiqları ornatılıdı. Aqsha reforması xojalıq hám sawda-satiqtıń rawajlanıwına kómeklesken.

Xojalıqtıń rawajlanıwi

Kushan mámleketiniń tiykarın suwgarıp egiletuǵın diyqanshılıq, sawda-satiq hám ónermentshilik quraǵan. Biyday, arpa hám salı jetistirgen. Kushan mámleketi dáwirinde suw digirmanı hám shıǵır túrlerinen keń paydalangan.

Ónermentshilik joqarı dárejede rawajlangan. Kushan mámleketi esteliklerinen bolǵan **Xalshayan**, **Dalvarzintóbe**, áyyemgi **Termiz**, **Zertóbe**, **Kempirtóbe** hám basqaları úyrenilip aniqlanǵan tabılmalar da bunı tastı-yıqlaydı.



Shıǵır -
biyikke suw
shıgaratuǵın
úskene

Kushan mámleketi jazıwi

Kushan mámleketine óz ara mádeniy hám sawda-satiq baylanısları sebepli Orta Aziyanıń túrli wálayatlarında áyyemgi **aramey jazıwi** keń rawajlanǵan. Bul jazıw ayrıqsha háriplerge tiykarlanganı sebepli onı ózlestire alıw ańsat bolǵan.

Ayyemgi Termiz esteliklerin úyreniw nátiyjesinde **aramey jazıwi** tiykarında kushan-baktriya álipbesindegi jazıw úlgileri tabılǵan. Kushan mámlekete jáne bir jazıw – **kushan jazıwi** bolıp, bunda háripler müyeshli hám aylana kóriniste jazılǵan.

Kushan patshalığında jáne bir jazıwdıń bar ekenligi Surxkotal (Awǵanstandaǵı Qundız qalası janında) hám Kempirtóbe (Termiz janında) esteliginen tabılǵan **grek álipbesindegi** kushan jazıwları da tastiyıqlaydı.


Amiwdáryaniń tómengi aǵısında, Zarafshan hám Qashqdárya alaplarında aramey álipbesi tiykarındaǵı **xorezm** hám **soǵd** jazıwları da keń tarqalǵan edi.



Kanishka teńgesi



Aramey jazıwi



Atlı jawingerler. Xalshayan.
Tiklengen



Buddha háykeli.
Fayaztobe.
Eramizdín I-II
ásirleri

Diniy isenim

Kushan mámleketi dúzilip atırǵan waqtta Baktriya, Soǵdiyananiń tiykarǵı xalqı zardushtiylik dinine sıyınar edi. Kushan patshalıǵı quramına Hindistanniń arqa bólimi qosıp alınıp, qubla Ózbekstan menen baylanıslar ornatılǵannan keyin, Kushan mámleketi aymaǵına buddizm dini kirip kele baslaǵan.

Surxan aymaǵındaǵı **Eski Termiz, Ayrıtam** hám **Dalvarzintóbede** úlken buddizm ibadatxanaları bolǵan. Tiykarınan Surxan jerleri arqalı buddizm Orta Aziya boylap keń tarqala baslaydı. Buddizm dini zardushtiylik penen birge eramizdín VIII ásirine shekem Orta Aziyada saqlanıp qaladı.

Arxitektura hám kórkem óner

Kushanlar dáwirinde qurılıs hám arxitektura joqarı dárejede rawajlandı. Dalvarzintóbe hám Eski Termiz sıyaqlı qalalar qam gerbishten qurılǵan bekkem qorǵanıw diywalları menen qorshalǵan edi. Qorǵanıw diywalları arasında bolsa húkimdardıń sarayı jaylasqan. Qalalardıń ózi ónermentler máhállelerine hám turaq jay orınlarına ajıratılǵan edi. Qalalarda saray hám ibadatxanalar saılnıǵan.



Diywaldaǵı súwret.
Dalvarzintóbe ibadatxanası



Kushan turar jayı arxeologiyalıq orınları

Xalshayandaǵı Kushan húkimdarları sarayı, Eski Termiz (**Qaratóbe, Fayaztóbé**) hám Dalvarzintóbedegi buddizm ibadatxanalarında sol dáwirdegi diywal súwretleri hám müsinshiliktiń joqarı kórkem óner úlgileri úyrenilgen. Shahzadalar, saraydı belgili adamları, jawingerler kórinisi, Buddha háykeли hám Ayrıtamnan tabılǵan dombırashı hámde ud (muzıka ásbabı) shertip otırǵan muzikantlar kórinisi solar qatarınan.

Naǵıs oyıw óneri joqarı dárejede rawajlanǵan. Dalvarzintóbeden pil súyeginen islengen shaxmat tasları tabılǵan. Kushan kórkem-ónerinde jergilikli dástúrler, Áyyemgi Shıǵıs hám Áyyemgi Greciyánın ellinlik kórkem-óneri únlesip ketken edi.



Budda basınıń kórinisi.
Dalvarzintóbe. II–III
ásirler



Kempirtóbe qorǵanıw diywalları

Soraw hám tapsırmalar

1. Yuechjiler Baktriyani qashan basıp alǵan?
2. Kanishka dáwirinde Kushan patshalıǵında qanday ózgerisler boldı?
3. Qaysı patsha dáwirinde húkimdar atı jazılǵan teńgeler quyıp shıǵarila basladı?
4. Kushan patshalıǵında qanday dinler tarqalǵan?
5. Kushan dáwiri jazıwi, kórkem-óneri hám diniy isenimi haqqında aytıp beriń.

42-§. ULLÍ JIPEK JOLÍ



Jipek qurtı pillesi


Qıtayda islengen
batıs ülke
sawdageriniń
háykelshesi

Ullı jipek jolınıń payda bolıwı hám tarmaqları

XVI ásirge shekem Shıgıs hám Batıs ortasındaǵı mádeniy baylanıslar hámde sawda qatnasiqlarınıń rawajlanıwında áyyemgi dúnyada belgili bolǵan **Ullı Jipek joli** áhmiyetli orın tutatuǵın edi. Bul jol **b.e.sh. II** ásirde payda bolǵan. Bul jolǵa “Jipek joli” degen atama **1877-jılı** nemis geografi **F. Rixtgofen** tárepinen berilgen. Ullı Jipek joli payda bolmastan aldın Orta Aziya hám Áyyemgi Shıgıs aymaqlarında sawda hám mádeniy baylanıslar ushın paydalanylǵan hár qıylı jollar bolǵan. Jipek joli sawda hám mádeniy baylanıslardı jáne de rawajlandırıwǵa xızmet qıldı.

Ullı Jipek jolınıń uzınlığı **12 miń kilometrdi** quraǵan. Bul jol Sarı teńizden baslanıp, Jer Orta teńizi jaǵalarına shekem barǵan. Bul jol boyında áyyemgi qalalar jaylasqan.

Soǵdiyanadan Qıtayǵa jún gezlemeler, gilemler, bezeniw buyımları hám qımbat baha taslar, Baktriyadan túyeler, Ferğanadan násilli atlar, Badaxshannan lazurit alıp barılǵan. Hindistannan Orta Aziya wálayatlarına paxtadan tayarlanǵan gezlemeler hám shigit artilǵan kárwanlar kelip, Qıtaydan gúrish alıp kelingen. Orta Aziyadan Qıtayǵa júzim, piste, ánar hám basqa da diyqanshılıq ónimleri jetkizilgen.



Ullı Jipek joli

Ulli jipek joli Chjan Szyan súwretlewinde

Qıtay imperatori **U-Di** Qıtaydını arqa bólimin wayran qılğan kóshpeli xunn qáwimlerine qarsı gúreste awqamlas hám sherikler tabıw ushın elshi **Chjan Szyandı** jiberedi. Elshi xunlar qolına tutqınlıqqa túsip qalıp, on jılǵa shekem qamaqta jatadı. Ol tutqınlıqtan qashıp, Oraylıq Tyan-Shan arqalı Íssıqkólge shıǵadı. Narın dáryası boylap Ferǵana alabına keledi. Bul jerde kóplegen qalalardı kórip, hayran qaladı. Bul qalalardıń Ferǵana mámleketine tiyisli ekenligin bilip aladı.

Chjan Szyan Alay alabınan ótip watanına qaytadı. Elshi Qıtay imperatorına kórgen-bilgenlerin aytıp beraidi. Ol Qıtayǵa Ferǵana atlarınan birewin hám jońishqa tuqımınan alıp kelgen edi. Bul attı qıtaylılar “dúldúl” dep ataǵan. Imperator U-Di óz sarayı janına jońishqa ektiredi. Keyin ala bolsa jońishqa Qıtaydını pútkıl arqa aymaqları boylap egiletuǵın boladı.

Chjan Szyan júrgen jol boylap Qıtay mámleketicin Oraylıq hám Batıs Aziya menen baylanıstırıwshı jer júzilik áhmiyetke iye *Ulli Jipek joli* dep atalıwshı kárwan joli ótetuǵın boldı.

Ulli jipek jolınıń áhmiyeti

Ulli Jipek jolınıń tariyxı Shıǵıs hám Batıs xalıqları ortasındaǵı mádeniy hám sawda qatnasiqların jáne de

Ulli Jipek
joli. B.e.sh.
II-eramızdırı XVI
ásirine shekem


Ulli Jipek
joli, 1877-jıl
F. Rixtgofen

Qıtay elshisi
Chjan Szyan
júrgen jol
tiykarında

Óz ara
mádeniy
hám sawda
baylanısları

Qıtay, Orta
Aziya, Iran,
Aldıńğı
Aziya

Ulli Jipek joli boylap júrip baratırǵan sawdager



Sawda kárwanı

keńeytiwge xızmet qıldı. Bul óz ara sheriklik hám mádeniyatlar bayıtılıwı tariyxı bolıp, tınıshlıq hám rawajlanıw tiykarın quraǵan.

Orta Aziya bul joldıń tiykarǵı tarmaqları kesip ótetugın kesilispesinde jaylasqan. Bul jerge hár túrli mámlekетlerden sawdagerler, ónermentler, alımlar hám kórkem óner tarawı adamları kelip turǵan. Olar ózleri ushın joqarı rawajlanǵan aymaqtı ashqan.



Nefrit

Oylap kóriń

Ullı Jipek joli Orta Aziya mádeniyati rawajlanıwına qanday tásir qılǵan?



Soraw hám tapsırmalar

1. Dúnyaniń kóplegen mámlekетlerin baylanıstırıp turiwshı kárwan jolları tarmaǵın birinshi bolıp kim “Jipek joli” dep atadı?
2. Ullı Jipek jolınıń uzınlığı qansha?
3. Sawdagerler Ullı Jipek joli boylap qaysı mámlekетlerden nelerdi alıp kelgen?
4. Ullı Jipek joli boylap sayaxat qılıń. Alıs eller hám qalalar haqqında qısqaşa gúrriń dúziń.

V BÓLIM ÁYYEMGI RIM

43-§. ÁYYEMGI ITALIYA HÁM ONÍN XALQÍ


Tábiyyiy shárayatı hám áyyemgi xalqı

Klimatı jillı **Apennin** yarım atawın tolıq iyelegen İtaliya aymaǵında qurǵaqshılıq ta, qattı suwiq ta bolmaytuǵın edi. Azıq-awqat ónimleriniń kópligi hám topıraq ónimdarlığı sebepli kóp ásirler dawamında áyyemgi İtaliya xalqınıń tiykarǵı kásibi diyqanshılıq hám sharwashılıq bolǵan. Áyyemgi zamanlardan baslap Apennin yarım atawında túrli qáwimler jasap kelgen.



“Italiya” sózi “**buzawlar mámleketi**” mánisin bildiredi. İtaliya jaǵalawlarında koloniyalarǵa tiykar salǵan grekler bul mámlekette sıyırlardı otlatıw ushın ájayıp jaylawlardı tapqan.

Apennin yarım atawındaǵı eń úlken dárya **Po** dáryası. Yarım atawdıń qáwimleri **italiylar** dep atalǵan. İtaliyanıń arqa-batisında **etrusklar** jasaǵan. Olardıń tiykarǵı kásibi diyqanshılıq bolǵan.

B.e.sh. VIII ásirde etrusklar İtalyada 12 qala-mámlekет dúzedi. Etrusklar Shıǵıs elli menen erkin sawda-satiq etiw ushın grek koloniyaları menen gúres basladı. Afrikanıń arqa jaǵalawında jaylasqan Finikiya koloniyası – **Karfagen** qala-mámleketi de olarǵa qosıladı. Dáslep karfagenliler hám etrusklar jeńiske erisse de, kóp ótpey grek áskerleri olardı qurǵaqlıq hám teńizde kúl-talqan etedi.



Áyyemgi italiylardıń mákan jayları hám miynet etiw kórinisi





Áyyemgi Italiya

Rimge tiykar salınıwi

Rim qalası Tibr dáryası boyındaǵı diyqanshılıq mákan jaylarinan baslangan. Tibr boylap jaylasqan kishi qonıslar birlesip, úlken qalaǵa aylanadı. Rim jeti tóbelikte jaylasqan. Qalanıń jaylasıwı áskeriy kózqarastan júdá qolay bolǵan. Dárya hám batpaqlıq xalıqtı qońsı qáwimler hújimlerinen qorǵaytuǵın edi.

Ráwiyatqa qaraǵanda b.e.sh. 753-jıl-da Rim qalasına aǵa-ini **Romul** hám **Rem** tárepinen tiykar salınadı. Dúnyaga kelgennen soń nárestelerdi sebetke salıp, Tibr dáryası boyına taslap ketedi. Dárya boyında olardı **Ana qasqır** tawıp alıp emizedi hám baǵadı. Keyin aǵa-inilerdi bir shopan tawıp alıp tárbiyalaydı. Er jetkennen soń bolsa olar Tibr dáryası boyında qala quriwǵa bel baylaydı.

Búgingi kunde ápsanada aytılǵanınday egizeklerdi emizgen Ana qasqır Rimniń tımsalı esaplanadı.

Rim úlken qalaǵa aylanadı. **Kapitoliy** tóbeliginde dushpanlardan qorǵanıw ushın qorǵan qurıladı.



Rem hám Romuldı tawıp
alǵan Ana qasqır



Tarkviniydiń
qaladan quwǵın
etiliwi

Áyyemgi Rim

“Buzawlar
mámleketi”,
italıylar,
etrusklar

B.e.sh.
753-jılda
Rimge tiykar
salınıwi,
Romul hám
Rem

B.e.sh
509-jıl Rim
respublikası

Áyyemgi Rimdi basqarıw

Dáslep rimliler óz húkimdarların ózleri saylaytuǵın edi. Húkimdarlar hám baslıq, hám sudya, hám ruwxaniy bolǵan. Laqabı “Tákabbır” bolǵan Tarkviniy degen adam mámlekette saylap qoýılgan húkimdardı óltirip, hákimiyattı iyelep aladı.

Bunnan gózebi kelgen xalıq qozǵalań kóterip, Tarkviniydi qaladan quwıp jiberedi. Qala xalqı pútkil hákimiyat bir adam qolında jámleniwine jol qoymaytuǵın basqarıw formasına ótiwge qarar qıladı. **B.e.sh. 509-jılı** patsha hákimiyatınıń awdarılıwı **Rim respublikasınıń** tiykarın jarattı.




Etrusklar qalqanı

Soraw hám tapsırmalar

1. Kartadan Italiya aymaǵın kórsetiń hám onıń geografiyalıq ózgesheliklerin aytıp beriń.
2. Italiyanıń xalqı qalay atalǵan?
3. Ne ushın Ana qasqır Rimniń tımsalı esaplanadı? Rim qalası qalay payda bolǵanlıǵı haqqında aytıp beriń.

44-§. RIM RESPUBLIKASI


Respublikanı basqarıw



Áyyemgi Rim
orayı.
Tiklengen

Rim húkimdarları áhmiyetli máselelerdi sheshiushın **Xalıq májilisin** shaqıratuğın edi. Xalıq májilisi urısti daǵazalaw, kelisim dúziw, nızamlardı tastıyıqlap hám biykarlaw, barlıq hámeldar adamlardı saylap tayinlaytuğın edi. Bul májilistiń qararın **Senat** tastıyıqlaǵan. Senat sózi latinshadan awdarǵanda “aqsaqallar keńesi” degen mánisti bildiredi. Rimniń tiykarǵı xalqı **patriciyler**, Rimge kóship kelgen adamlar hám olardıń áwladları **plebeyler** dep atalǵan. Rim basqarıwında tek patriciyler qatnasa alatuğın edi.

B.e.sh. VI ásir aqırınan Rim mámleketi respublika dep júritile basladı. Latın tilinen awdarǵanda “respublika” sózi “xalıq isi, ulıwma is” degen mánislerdi ańlatadı (*res*-



Áyyemgi Rimde sociallıq qatlam



Áyyemgi Rimde
Senat májilisi

“is”, *publika* – “xalıq”). Xalıq májilisi patriciylerden eki adamdı bir jıl müddetke hákim etip saylaǵan. Olar **konsul-lar** dep atalǵan.

Bay adamlar túrli jollar menen saylawshıldarı óz tárepine awdırıp alıwǵa háreket qılıp, biypul túslık uyımlastırıp, sawǵa-sálem tarqatıp hám oǵan uqsas islerdi ámelge asırǵan.

Saylaw kúni konsullıqqa óz kandidaturasın qoyǵan bay qul iyeleri **“kandida”** dep atalıwshı aq jipek lipas kiyip alǵan. Házirgi “kandidat”, yaǵníy qandayda bir lawazımdı iyelewge háreket etiwshi talaban adam mánisin beriwshi sóz de “kandida” sózinen kelip shıqqan. Aq reń talabannıń hújdani da onıń lipasınday taza hám pák ekenligin bildirip turatuǵın edi.

Rim respublikası basqarıwi



Oylap kóriń

Sizińshe, ne ushın
Rim respublika dep
atala basladı?



Saylaw procesi





Konsullar

Senat mámlekette úlken hákimiyatqa iye bolǵan. Birde bir nızam Senatta dodalanbay turıp, Xalıq májilisi tárepinen qabil etilmeytuǵın edi. Tiykargı lawazımlı adamlar-konsullar bolsa tikkeley mámleketti basqaratuǵın edi. Áyyemgi zamanlarda eń tájiriybeli hám húrmetli adamlar Senatta orın iyelegen bolsa, waqt ótiwi menen konsullar hesh bir saylawsız Senatta orın iyelep alatuǵın hám onıń ómirlik aǵzası – **sena-torǵa** aylanatuǵın dárejege eristi.

Urıs baslanǵan jaǵdayda yaki xalıq qozǵalańı júz bergende **diktator** hám onıń orınbasarı atlı áskerler baslıǵı etip tayınlanatuǵın edi. Diktator sheklenbegen hákimiyatqa iye bolǵan. Biraq ol hákimiyatta altı aydan kóp tura almaytuǵın edi.

Hárbir konsuldı 12 adamnan ibarat húrmetli qarawıl – liktorlar qorǵap júretuǵın bolǵan. Konsul jinayatshılardı jazalaw mümkinshiligine iyelik etiw belgisi sıpatında liktorlar iycinleriniń ortasına balta shanshılǵan qayısqaq arqanlardan túyin taǵıp júretuǵın edi.

Konsullar eki adam bolıp, olar áhmiyetli máselelerdi sheshkende bir-birleri menen másláhátlesip alıwı kerek edi. Konsullar jıl dawamında Rim respublikasın basqarıp, rimlilerdi sudlaytuǵın edi. Áskeriy jaǵdaylarda bolsa, olar áskerlerge áskerbasılıq etken. Hár jılı olar Xalıq májilisine esap berip bargan. Rim respublikasında **xalıq tribunu** lawazımı da shólkemlestiriledi. Xalıq tribunları kámbaǵal rimliler máplerin gózleytuǵın edi. Olar májilislerde barlıq puqaralardıń teń hám jasırın dawısları menen saylanatuǵın edi. Xalıq tribunu “veto” (qadaǵan etemen) sózin aytıwı mümkin bolıp, bunday jaǵdayda nızam qabil etilmeytuǵın edi.

Liktorlar konsuldı gúzetip barmaqta




“12 keste nızamları”


Áyyemgi Rim nızamshılıǵı awızeki nızamlarǵa tiykarlanǵan edi. Sud májilislerinde qatnasiwshı patriciyler kóbinese ádalatsız qararlar shıgaratuǵın edi. Plebeyler talabına góre nızamlardıń jazba jıynaǵın dúziw ushın Senat onlaǵan patriciyden ibarat keńes dúziwge májbür bolǵan. Nızamlar dúzilgen bolıwına qaramastan, patriciyler óz lawazımlarınan paydalaniwdı dawam etken.

Sol waqıtta plebeylerden ibarat bolǵan Rim áskerleri qozǵalań kóteredi. Olar Rim átirapındaǵı Muqaddes tawǵa ketip qalıp, óz nızamlarına iye bolǵan jańa mámlekет quramız dep eskertedi. Solay etip, 12 mıs plastinaǵa oyıp jazılǵan nızamlardı hámme kóriwi ushın Rimniń oraylıq maydanı-forumǵa jaylastırılıp, qabil qılıngan.

Bul nızamlar jeke múlkke qol qatılmayıdı dep járiyalap, biraq tiykarınan plebeyler hám patriciylerdiń teńsizligin nızamlastırıdı. Tek **b.e.sh. III ásır** baslarına kelip Rimniń barlıq puqaraları jámiyette iyelegen ornına qaramastan, nızam alındı teń dep esaplanatuǵın nızamlar qabil etildi.



Jınatshını jazalaw



Rim puqaraları
“12 keste”
nızamların úyrenbekte

Soraw hám tapsırmalar

1. Rimde respublika basqarıwı qay tárizde ámelge asırıldı?
2. “Respublika” sózi qanday mánisti ańlatadı?
3. Diktator kim? Qanday jaǵdaylarda ol Rim húkimdarına aylanǵan?
4. Rim nızamshılıǵı haqqında aytıp beriń. Onıń ózine tán ózgesheligi nede?
5. “12 keste nızamları” kimniń máplerin qorǵaytuǵın edi?

45-§. RIM RESPUBLIKASI TURMÍSÍ


Qalalardaǵı turmis

Mámlekettiń aymağı keńeyip bargan sayın qalalar da kóbeydi. Rim qalaları aldınnan islengen puqta reje tiykarında qurılǵan. Qalalarda kóplegen suliw jámiyetlik orınlar hám turaq jay imaratları, ibadatxanalar, monshalar, sawda orınları hám dárixanalar bolǵan.

Kóphsilik adamlar 2-3 qabatlı imaratlarda jasaǵan. Bay adamlar ózlerine dábdebeli imaratlar qurǵan. Bunday úylerde oraylıq jılıtw tarmaǵı bolıp, pollar ısitılıp, trubalar arqalı úylerge suw aǵıp keler edi. Úy **mozaikalar** – shiyše yamasa tas bóleklerinen islengen súwretler menen bezetilgen. Záwlim turaq jaylar – villalar diywalların **freskalar** – kewmegen sibawǵa islengen súwretler bezep turǵan. Hárbir qala orayındaǵı **forumda** bazar maydanı, xalıq jıynalısları ushın orın hám oraylıq ibadatxana bolǵan. Suw qalaǵa birneshshe qabatlı kópirge uqsap ketiwshi **akveduk** arqalı aǵıp keletuǵın edi.


Rim bazarlarında eń bazarı shaqqan tovar-qullar edi. Hárbir qalada qullar bazarǵa shıǵarılatuǵın bazarları bolǵan.

Adamlardıń kiyip júretuǵın lipasları olardıń jámiyettegi ornın bildirip turatuǵın edi. Máselen, er balalar 14 jasqa tolǵanǵa shekem qızǵısh jolaq “**toga**” kiygen. 14 jasqa tolǵanda olar er jetken jigit esaplanıp, appaq toga kiyip baslaydı. Tap usınday juqa jipek toganı senatorlar da kiy-



Áyyemgi diywalǵa
islengen súwret.
Pompey

Áyyemgi Rim
kóshesi




tuǵın edi. Rimli hayallar túrli reńdegi kóylekler kiyip, bas hám iyinlerine oramal taslap júretuǵın edi.

Áyyemgi Rimlilerdiń diniy isenimleri

Kúndelik turmista rimliler óz qudaylarına kúsh hám qáwenderlik etiwin sorap, mürajat etetuǵın edi. Qudaylar ushın ullı ibadatxanalar qurıldı. Rimliler qudayalarınıń kópshılıgi greklerdiń qudayların eske túsiredi. Áhmiyetli isti baslawdan aldın rimliler bul iste kúsh-quwat beriw ushın qudaylarǵa qurbanlıqlar baǵishlaytuǵın edi.


Hártúrli qudaylar turmistiń túrli táreplerin basqara-tuǵın edi. Máselen, urısta jeńiliske ushıraytuǵın bolsa, qaysı bir is penen urıs qudayı **Marstıń** ashıwına tiydik dep oylaǵan.

Rimniń bas qudayı, aspan, gúldirmama hám shaqmaq patshası **Yupiter** Rim mámlekетiniń qáwenderi bolǵan. Rimliler teńiz, ańshılıq, sawda-satiq, ot hám temirshilik, báhár hám muhabbat, ádalat hám táǵdir qudaylarına siyinǵan.



Rimlilerdiń qudayları





Ulli pontifik

Oylap kóriń

Áyyemgi rimlilerdiń qudayları grek qudaylarından nesi menen ajıralıp turǵan?

Diniy máresimler

Diniy máresimler qatań belgilengen qaǵiydalar tiykarında ótkizilgen. Máresimler ótkiziliwin **ruwxaniýalar – pontifikler – Rim ruwxaniýaları** baqlap barǵan. Olar bayramlar kalendarın, máresimlerdiń saltanatlı merekeleri tártibin dúzgen. 5 adamnan 15 adamǵa shekem ruwxaniýalar jámlengen pontifikler jámáátine Ullı pontifik basshılıq etken. Ullı pontifik qudaylar menen keńesip, úzil-kesil juwmaq shıǵaradı,- dep esaplaǵan.

Rimliler barlıq zárúr islerdi pal ashıwdan baslaǵan. Pal ashıw **ruwxaniý-avgurlar** járdeminde ámelge asırılgan. Avgurlar quslar párwazına, gúldirmama, shaq-maq, muqaddes quslarǵa sebilgen dánlerge, jańgırıqqa hám taǵı basqa da zatlarǵa qarap pal ashatuǵın edi. Egerde belgiler kewildegidey bolmasa, isler belgili bir waqtqa keshiktiriletuǵın edi.

Shańaraq oshaǵı qudayı **Vesta** ibadatxanasında muqaddes ot saqlanatuǵın edi. Ot janıp turǵan bolsa, tırishilik bar dep esaplanǵan.



Urıs qudayına baǵıshlanǵan máresim

Soraw hám tapsırmalar

1. Rim qalaları hám olardıń xalqı turmısı haqqında aytıp beriń.
2. Rimliler lipasları nesi menen ajıralıp turar edi?
3. Rimde diniy máresimler qalay ótkizilgen?
4. Avgurlar ne menen shuǵıllanǵan?

46-§. QULLAR HÁM GLADIATORLAR

Rimde qulshılıq

Rimdegi siyaqlı kóp muğdardaǵı qullar Áyyemgi Mısırda da, Áyyemgi Greciyada da bolmaǵan. Jeńisi urıslar nátiyjesinde Rimde qullar sanı hádden tısqarı kóbeyip ketedi. Mısır hámde Greciyada qullardıń sanı Rimdegidey kóp bolmaǵan.


Erkin rimlilerdiń pikirinshe, qul pútkilley qul iyeleriniń ıqtıyarında bolǵan bir buyım siyaqlı edi. Qullar júdá arzan bolǵanlıǵı sebepli, olardıń qádiri bolmaǵan.


Rim mámlekетindegi qullarda miynetten mápdarlıq sezimi hasla bolmaǵan. Olarǵa is-haqı tólenbes edi. Sonıń ushın qullar mümkin bolǵanınsha kemirek hám jamanıraq isler edi. Bara-bara qullar miynetiniń ónimdarlıǵı kemeyip ketken.

Qullar miyneti qul iyeleri ushın paydalı emesligi málim boladı. Kóplegen qul iyeleri qulların jer ijarashılarına aylandıra baslaydı.



Qul bazarı






Qullar yol qurılısında

Qullar qozǵalańınan qorqsan, ónimdarlıqtı asırıwǵa umtilǵan jer iyeleri óz jerlerin kishi kishi mulklerge bólip, erkin kámbaǵallargá ijaraǵa bere basladı. Áne usı jerlerde ijarashilar diyqanshılıq penen shuǵillanǵan. Olar jerje qanshelli islew berse, ónimniń sonsha úlesin ózlerine qaldıratuǵın edi.

Kishi jer ijarashiları **kolonlar** dep atalǵan. Jerden paydalanganlıǵı ushın olar jer iyesine ózleri jetistirgen ónimler menen tóleytuǵın edi.

Bara-bara baǵınishlı qullardıń sani kemeydi. Ayırım jer iyeleri kishi jerlerin górezsiz paydalaniwǵa ruqsat beredi. Olardıń óz miynet quralları, egetuǵın tuqımları bar bolıp, shańaraǵı menen birge jasar edi. Bunday qullar “**ılashıqlı qullar**”, yaǵníy úy-jaylı qullar dep atalǵan. Olar jerden paydalanganlıǵı ushın haqı tólep, biraq ózleriniń táǵdiri xojayınlarıńı qolında bolǵan.

Qullar hám kolonlar Rim mámlekетiniń eń japa shekken xalqı bolıp, olar birgelikte qul iyelerine qarsı gúres baslaydı.



Qullar miynetи


Gladiatorlar urısları

Rimlilerdiń súyikli tamashalarınan biri gladiatorlar sawashı edi. Kóplegen gladiatorlar qullar yamasa jinayatshilar bolǵan. Olarǵa arnawlı jabıq mekteplerde bilim berip, sońinan bir-birleri menen alısırwǵa, tamashagóyler kewilin kóteriwge májbür etetuǵın edi.


Hárbir gladiatordıń júrimi ya ólimi tamashagóydiń qálewine baylanıslı edi. Hárbir sawash sońında tamashagóyler jeńilgen gladiatordıń tiri qalıw-qalmaslıǵın sheshetuǵın edi. Eger tamashagóylerdiń kópshılıgi oń qolınıń bas barmaǵın joqarı kóterse, jeńilgen gladiator tiri qalǵan, al kerisinshe tómenge qaratılsa, ol tamashagóyler kóz aldında óltirip taslańgan. Sawashlar úlken tas stadionlar – **amfiteatrлarda** bolǵan. 50 miń tamashagóy siyatıǵın **Kolizey** eń úlken amfiteatr bolǵan.

Bazıda gladiatorlar úlken-úlken toparlarǵa bólınip sawash qılǵanda, saxna sawash maydanına uqsap qalıp, óltirilgen, jaralanǵan hám jan berip atırǵan gladiatorlar hár jerde awnap jatar edi. Jáne de qızıqlı bolıwı ushın gladiatorlar sawashları kúshi teń qarsılaslar ortasında ótkerilgen. Birewinde tek qılısh hám qalqan bolsa, basqasında tor hám shanıshqı (úsh tisli nayza) bolǵan.

Tor hám shanıshqı menen qurallanǵan gladiator ózin qorǵay almasa da, ol qarsılasın tor menen orap taslawı hám shanıshqı menen óltiriwi mümkin edi. Gladiatordıń jabayı arıslanlar, qaplan, ashıwshaq ógizler menen de gúresleri ótkizilgen.



Kolizey



Gladiatorlar sawashi



Spartak kóterilisi

B.e.sh. 74-jılı baslangan Spartak basshiligindağı qullar kóterilisi áyyemgi dáwirde en ǵalaba hám uyimlastırılgan kóterilislerdiń biri bolǵan.

Rim armiyasında xızmet qılıwdan bas tartqanı ushın, **Kapuya** qalasındaǵı gladiatorlıq mektebine satıp jibeŕilgen frakiyalı qul Spartak qulları kóteriliske shaqırdı. Biraq kimdir bul tuwralı rimlilerge xabar jetkizedi. Sonda Spartak hám onıń 200 ge jaqın tárepdarları qarawıllarǵa hújim qılıp, gladiatorlar mektebinen qashıp ketedi. Qalada jasırınıw imkaniyatı bolmaǵanlıǵı sebepli, olar **Vezuviy** tawındaǵı jıralarǵa shıǵıup aladı. Áste-aqırın basqa qullar da olarǵa qosila baslap, kóterilis baslaǵanlar toparı keńeyip baradı.

Qozǵalań baslaǵan qulları qıyratıwǵa jiberilgen úsh miń adamlıq armiya Vezuviy tawı janında áskeriyl lager quradı.

Qamal baslandı. Spartak kútılmegeň hám batıl rejeni ámelge asıradı. Qullar júzim shaqalarınan zángı toqıp, kórinbeytuǵın tárepten biyikten páske túsip aldı. Rimliler áskerleriniń arqa tárepinen soqqı bergen Spartak olardı qıyratıp tasladı.

Spartakka qarsı tájiriybeli sárkarada **Mark Krass** basshiligında kóp miń sanlı ásker jiberildi. **B.e.sh. 71-jıldını báhárinde** júz bergen she-shiwshi sawashta Spartak áskeri qıyratılıp, onıń ózi bolsa usı sawashta nabıt boldı.



Spartak

Soraw hám tapsırmalar

1. Rimde qullar sanı kimlerdiń esabınan kóbeygen?
2. Rimliler qullarǵa qanday qatnasta bolǵan?
3. Qullar, kolonlar hám “ilashıqlı qullar”dını ornı bir-birinen qanday pariq qılǵan?
4. Spartak basshiligındaǵı kóterilis haqqında aytıp beriń.
5. Ne dep oylaysız, qozǵalań qılǵan qullar ne sebepten jeńiske erise almaǵan?

47-§. RIM RESPUBLIKASÍNÍN QULAWÍ


Sebepleri

Qullar kóterilisi qul iyelerin qattı qorqıwǵa salıp qo-yadı. Qul iyeleri aldında kúshli hákimiyat bolıp esap-laŋan, áskeriy diktatura ornatılıw zárúrligi tuwrı-sındaǵı másele kóldeneń turar edi. Senatorlar hám az sanlı lawazımlı adamlar úlken mámleketti kewildegi-dey basqarıwdı támiyinley almaytuǵın edi.


B.e.sh. I ásirde turaqlı jallanba áskerlerge súyeniwshi áskeriy basshılar real kúshke aylandı. Jallanba áskerlerdi Rimniń áskeriy kúsh-qúdireti hám mámlekettiń kúsheyiwi emes, al tek olja qızıqtıratuǵın edi. Jallanba áskerler ushın kimler menen sawash júrgiziw yamasa kimlerdi talawdını parqı bolmaǵan.




Rim bürkitesi. Rim húkimdarları tımsalı esaplaŋan



Rim áskerleri



Yuliy Cezar

Yuliy Cezardıň
Rubikon
dáryasınan keship
ótowi

Cezar hákimiyatınıň ornatılıwi

Spartak kóterilisi bastırılıp, qýyratılǵannan keyin Krass hám **Pompey** hákimiyat ushın uzaq waqıt gúres alıp bardı. Biraq Rim mámleketi ushın alıp barılıp atırǵan urıslardıń birinde Krass nabıt boladı. Endi Pompey ushın **Cezar** birden-bir qáwipli qarsılas bolıp qaldı.

Yuliy Cezar **b.e.sh. 49-jılda** Galliyadaǵı jeńisli urıstan keyin, Rimge alıp barıwshı joldaǵı Rubikon dáryasınan keship óter eken, jeke hákimlik ushın ashıq gúresti baslap jiberdi. Cezar sol waqıtta bılay degen: “Shek taslandı”.

Rim xalqınıň qollap-quwatlawı sheshiwshi áhmiyetke iye boldı. Pompeydiń áskerleri Ispaniyada edi. Cezar Rim imperatori hám diktatori-sheklenbegen hákimiyatqa iye húkimdarına aylandı. Cezardıń qálewi Rim ushın nızam kúshine iye edi. Ol heshqanday saylawlarsız adamlardı joqarı lawazımǵa tayınlap, Senat hám Xalıq májilisine esabat bermey qoydı.

Bul jaǵday uzaq dawam etpedi. Cezardıń sheklenbegen hákimiyatna narazı bolǵan senatorlar jasırın til biriktiriw shólkemlestiredi. Olar Cezardı óltirip, Senattıň burıngı abırayıñ qayta tiklewge sheshim qabillaydı. Til biriktiriwshilerge Cezardı jaqın doslarınan biri bolǵan **Brut** basshılıq etedi. Senatta májilis waqtında til biriktiriwshiler Cezardı qorshap alıp, oǵan qanjarlar menen soqqı bere basladı. Cezar sol jerdiń ózinde nabıt boladı.

B.e.sh. 44-jılda Yuliy Cezar húkimdarlığı óz juwmaǵına jetedi. Onıń óltiriliwinen soń sárkardalar ortasında gúres kúsheyip, bul puqaralar urısınıň baslanıwına alıp keledi.



Hákimiyat ushın gúrestiń aqıbetleri

Dáslep Brut hákimiyyattı tiklewge urınıp kóredi. Bi-raq senatorlar aldıńǵı tártip-qaǵıydalarǵa qaytıwdı qá-lemyetuǵın edi. Olardıń kóphshiligi óz baylıǵın Cezar húkimdarlıǵı waqtında qolǵa kirgizgen edi.

Sol waqıtta Rimde Cezardıń jiyeni – **Oktavian** Brut hám onıń tárepdarlarına qarsı gúres basladı.

Arqa Greciyada Brut ásker toplap, Rimge qáwip saldı. Oktavian **Mark Antoniy** menen awqam dúzip, respublikashılardı qıyratıp taslaydı.


Sonnan keyin Oktavian Rim mámlekетiniń Batıs bólimin, al Antoniy bolsa Shıǵıs bólomin basqarıwdı óz qolına aladı.

Mısırǵa kelgen Antoniy Mısır malikası **Kleopatraǵa** úylenedi. Neke sawǵası sıpatında Antoniy Kleopatraǵa Rimniń shıǵıs provinciyaların(wálayat) beredi. Bul Ok-tavianniń narazılıǵına sebep boladı.

Greciya jaǵalawlarında Antoniy hám Oktavianniń flotları ortasında sawash boladı. Sawash qızǵan bir pa-yitta Kleopatra hám Antoniy Aleksandriya qalasına qashadı. Armiya hám flot Oktavianǵa baǵınadı. Keyin-gi jılı Oktavian áskerleri menen Mısırǵa jetip keledi. Antoniy hám Kleopatra ózin-ózi óltiredi. Al Mısır bolsa Rim mámleketi provinciyasına aylanadı. Solay etip Oktavian Rim imperiyasınıń jeke húkimdarına aylanadı.



Oktavian Avgust



Sawash kórinishi





B.e.sh. 29-jilda Oktavian Senattan **imperator** atágın hám **Avgust** laqabın aladı. Ol Rim imperiyasınıń tiykarsısına aylanıp, bir qatar reformalar ótkerdi. Imperator keň kólemlı qurılış jumısların alıp bardı. Onıń dáwirinde Rimde kóplegen saray hám ibadatxanalar qurıldı.

Oktavian Avgust óliminen keyin onıń miyrasxorları—**Kaligula** hám **Neron** húkimdarlığı dáwirinde imperiya krizisi baslandı. Tek **eramızdıń II ásır** baslarına kelip Rimniń kúsh-qúdireti qayta tiklendi. Bul dáwir Rim imperiyasınıń “Altın ásiri” dep atalǵan.

Eramızdıń 98-jilında **Trayan** Rim imperiyası taxtın iyeleydi. Trayan dáwirinde Dunay dáryası boyında jasawshı **daklar** menen urıslar alıp barıldı. Báalentligi 40 metrge teń Trayan sútini sırtında súwretlengen daklar menen urıs kórinisleri bul waqıya haqqında gúrriń etedi. Sol dáwirde Siriya hám Mesopotamiya aymaqları Rim imperiyası quramına kirgen. Trayan Parfiya patshalığı menen de jeńisli urıslar alıp bargan.

Soraw hám tapsırmalar

1. Rimde respublika qulawınıń tiykarǵı sebebin aytıń
2. Rimde Cezar hákimiyatı düziliwi qalay júz berdi?
3. Yuliy Cezardan keyin Rimde qanday ózgerisler boldı?
4. Jeke hákimlik ushın gúreste nege Oktavian jeńip shıqtı?

48-§. BATÍS RIM IMPERIYASÍNÍN HÁLSIREWI HÁM QULAWÍ

Imperiyaniń hálsirewi

Imperator **Trayan** dáwirinen soń rimliler úlken basqıñshılıq júrislerin alıp bara almadı. **Eramızdıń III ásirinde** Rim imperiyasınıń kúsh-qúdireti hálsizlene basladı. Imperatordı endi armiya saylap, armiyanıń ózinde de túrli toparlar arasında gúres bolıp turatuǵın edi.

Sol waqıtta imperiya shegaralarınıń arqa-batis tárepinde kóshpeli qáwimler payda boldı. Rimliler olarǵa “**varvarlar**” degen laqap berip, shegara aymaqlarda úlken armiya saqlap turiwǵa májbür bolǵan.

Dáslep grekler ózleri ushın túsinikli bolmaǵan barlıq qáwim hám xalıqlardı “varvarlar” dep ataǵan. Keyin bolşa rimliler mádeniy rawajlanıwdıń anaǵurlım tómengi basqıshında turiwshı xalıqlardı usılay ataǵan.

Oylap kóriń

Ne ushın rimliler mámlekет shegaralarında úlken armiya saqlap turiwǵa májbür bolǵan?



Avgust ayınıń qarańğı túninde qullar Rimniń 12 dárvazasından birin ishten aşıp beredi




Germanlar sawatsız bolıp, teatr, kitapxanalardı kórmegen edi. Rim imperiyası shegarasına kírgennen keyin olar Rim imaratları, arxitekturası hám müsinler gózzallığı hám ullılığın múnásip bahalay almadı. Olardıń bárın ayawsız joq etip tasladı. Germanlar qorǵanların qorshap turǵan diywallardı bekkemlew ushın Rim ibadatxanaları hám kitapxanaları imaratlarından tas taxtalarlı kóshirip alıp ketetuǵın edi. Kitaplar, müsinler hám basqa da kórkem óner shıgarmaları da nabıt boldı.

Batis Rim imperiyasınıń qulawı

Gotlardıń Rimdi basıp alıwı imperiya xalqın lárzege saldı. Júz jıllar dawamında rimliler ózleriniń barlıq qarsılasları ústinen jeńiske erisken, ózlerin bolsa dýnya húkimdarı esaplaytuǵın edi. Rimdi bolsa “máńgi qala” dep táriyiplegen.

Rim xalqınıń kóphshiliği Rimniń hálsırewi menen pútkıl dýnya joq bolıp ketiwine isenetuǵın edi.



Vandallar
Zamanagóy súwret



Odoakr Rimniń sońǵı imperatorın taxttan qulatdı. Zamanagóy súwret



Rim áskeri.
Zamanagóy súwret

Alarix ta qaytis boldı, biraq Rimniń onnan da qáwiplirek dushpanı – **Attila** basshılıǵındağı xunn qáwimleri **452-jılı** payda boladı. Attila Shiǵıs Rim imperiyasına hújim shólkemlestire baslaydı.

Eramızdıń 455-jılında Rimge germanlardıń **vandal** qáwimleri hújim qılıp, eki hápte dawamında qalanı taladı. Vandallar ózleri menen alıp kete almaytuǵın hámme nárseni nabıt qıldı.

Eramızdıń 476-jılında german qáwimleriniń Rimdegi jallanba armiya sárkardası **Odoakr** sońgi imperator **Romuldı** taxttan awdarıp tasladı hám imperator ataǵı níshanların Konstantinopolǵa jiberedi.

Batıs Rim imperiyası shegaraların german qáwimleri iyelep aladı. Solay etip **eramızdıń 476-jılı** Batıs Rim imperiyasınıń qulawı hám Áyyemgi Dúnya tariyxınıń juwmaqlanıwı sánesi sıpatında tariyxqa kiredi. Usı sáneden baslap **orta ásirler tariyxı** baslanadı.



Soraw hám tapsırmalar

1. Rim imperiyasınıń Batıs hám Shiǵıs imperiyalarǵa bóliniw sebebi nede?
2. Rimniń basıp alınıwı haqqında aytıp beriń.
3. Batıs Rim imperiyasınıń qulaw sebeplerin aytıń.

49–50-§. ÁYYEMGI RIM MÁDENIYATÍ


Rimliler turmısı

Áyyemgi zamanlarda rimli aristokratlar bolǵan patri-ciylar bir qabatlı ápiwayı úylerde jasaytuǵın edi. Xojalıqta qullar da onsha kóp bolmaǵan.

Waqıt ótiwi menen rimliler turmısında keskin ózgerisler júz beredi. Bay adamlar jasaytuǵın tóbelikler janbawırında tamasha bağlar hám sharbaqlar payda bolǵan. Bul jerlerdiń hawası salamat hám taza bolǵan. Imperatordiń jaqın adamları záwlim imaratlarǵa iyelik etetuǵın edi.

Ápiwayı rimliler tóbelikler ortasında jaylasqan tegis orınlarda jasaytuǵın edi. Bul jerlerde kóshe tar bolǵan.

Rimli imperatorlar paytaxt xalqı ushın “**termler**” dep atalǵan kórkem monshalar qurdırǵan (grekshe *termos* sózinen alıńǵan bolıp, “ıssi” sózi de sonnan kelip shıqqan). Arzımaǵan tólem esesine hárbir rimli termler ge túsiw imkaniyatına iye bolıp, bul jerde júziw ushın basseynler, sport zalları bar edi. Termler qasında bilim alıw hám pánler menen shuǵıllanıw ushın kitapxana da bolǵan.



Rim monshaları – termeler



Rim arxitekturası úlgileri

Oylap kóriń

Sizińshe, Rim hám zamanagóy qalalar ortasındaǵı ayırmashılıq nede? Tekst hám súwretke tiykarlanıp, Rimge qanday “sayaxat qılǵanıńızdı” aytıń.



Balalardı mektepte oqıtıw kórinisi.
Zamanagóy súwret

Bilimlendiriw

Kámbaǵal rimlilerdiń perzentleri xojalıq jumıslarında járdem bergenligi sebepli mekteplerde oqımaytuǵın edi. Bay shańaraq perzentleri bolsa 6 jastan baslap mektepke qatnaǵan.

Jazıwdı úyrenip atrıǵan balalar **stil** degen metall tayaqsha menen mum qaplanǵan taxtayshalarǵa oyıp jaǵatuǵın edi.

Oqıw, jazıw hám esaplawdı úyrengennen keyin, kóphsilik bilim alıwdı tamamlaytuǵın edi. Ayırımlar **grammatikada** (orta mektepte) bilim alıwdı dawam etken. Ol jerde tariyx, geografiya, geometriya, muzıka hám astronomiya oqıtılǵan.

Arxitektura hám müsinshilik

Rim imperiyasında qurılıs isleri joqarı dárejede rawajlangan edi. Amfiteatrlar, cirkler hám teatrlar, ibadatxanalar, saraylar, **triumfal arkalar** hám kóp qabatlı jaylar qurıldı. Qalanı biyik diywal qorshap turatuǵın edi. Rim arxitekturası grek arxitekturasından ráńbareńligi hám sulıwlığı menen ózgeshelengen. **Eramızdını I ásirinde** Rim eń iri hám xalqı kóp qalaǵa aylanǵan. Sol dáwirlerde hátte mınaday sózler payda bolǵan: “Barlıq jollar Rimge baradı”. Toǵaylar, tawlar hám batpaqlıqlar arqalı jollar salınadı. Rimde suw ótkizgish sisteması-suw trubaları qaldıqları házirge shekem saqlanıp qalǵan.

Suw ótkizgishler jaypawıt tiykarında qurılıǵan bolıp, tawdaǵı bulaqlardan suwdıń ózi ağıp keler edi. Suw trubaların jıralar, jarlar hám alaplardan ótkeriw ushın **akveduklar** – kanallardiń joqarı bóliminен ótkizilgen kópirler qurılıǵan.

Úlken kópirlerdi pútkilley tastan quriw qımbatqa túsip, qurılıs isleri uzaq dawam eter edi. Rimliler jańa qu-



Triumfal arkası

Akveduk



rılıs materialı bolǵan **betondı** oylap tapqan. Qatqanınan soń ol tastan da bekkem bolıp qalǵan. Betonniń qollanılıwı rimlilerge tez hám bekkem imaratlar quriwǵa múmkinshilik berdi.

Beton oylap tabılǵannan keyin jaydín tóbesi gúmbez formasında sútinlersiz qurılatuǵın boldı. Rimdegi **Panteon** (grek tilinen “barlıq qudaylar ibadatxanası” máni-sin ańlatadı) sol tárizde salıngan.


Rimniń eń úlken amfiteatrı bolǵan **Kolizey** ótmishtegi ullılıq úlgisi sıpatında házirge shekem saqlanǵan.

Áyyemgi Rimde ataqlı tariyxı shıǵarmalar jaratılǵan. Tariyxshi **Tit Liviy** “Rim tariyxı” shıǵarmasın jazǵan. **Plutarx** grek-rim sárkardaları haqqında kitap jazıp qaldırǵan. **Kvint Kursiy Ruf** “Makedoniyalı Aleksandr tariyxı” shıǵarmasın jazıp qaldırıdı. Bul shıǵarmalar biziń dáwirimizge shekem jetip kelgen.



Áyyemgi Rim arxitekturası úlgileri.
Tiklengen





Golgofa tawı

Xristianlıqtıń payda bolıwı

Eramızdıń I ásir baslarında Rim hákimiyatı qol astında bolǵan Palestinadaǵı **Vifleem** qalasında káramatlı bala – **Isa** (Isus) tuwilǵanlıǵı haqqında ráwiyatlar keń tarqala basladı.

Ráwiyatlarǵa qaraǵanda, 30 jasında Isa on eki shá-kirtileri (apostol) menen Palestina boylap sayaxat etip, Quday ayatlari haqqında gúrriňler aytıp berip, onı ámelde kórsetedi: ólilerdi tirlitedi, jasawdan úmitin úzgen, dúzelmeytuǵın nawqaslardı emleydi.

Jergilikli ruwxanıýlar Isa payǵambardı bar diniy haqıyqatlardı buzıp talqılawda ayıplap, onı ólim jazasına buyıradı. Rim nayıbı **Pontiy Pilat** bul húkimdi tastı-yıqlaǵan.



Xristianlardıń dáslepki ibadatxanasınıń kórinisi


Isa óliminen soń onıń shákirtleri denesin **Golgofa** tawındaǵı bir úngirge jerleydi. Ráwiyatlarǵa qaraǵanda úshinshi kúni **Isa Masix** qayta tirilip, aspanǵa kóterilip ketken.

Adamlar Isa payǵambardıń qayta tirilip, qudaydıń al-dına barıwına hám Jer júzine qayta keliwine isengen.

Isa Masix haqqındaǵı ráwiyatlar Evangeliya (Injil) dep atalıp, grek tilinen awdarǵanda bul sóz “**Xoshxabar**” mánisin ańlatadı. Isa payǵambar táliymatınıń dawam etiwshileri xristianlar bolıp tabıldadı. Shákirtleri **apostollar** (havoriy) dep atalǵan. Xristianlar jámáátlerine **episkoplar** basshılıq etedi. **Eramızdıń I ásiri** xristianlıq júzege kelgen sáne esaplanadı.

Rim húkimdarları xristianlardı quwdalap, jırtqısh haywanlar pánjesine taslap, túrli azaplarǵa saladı. Bul bolsa adamlardıń narazılığına sebep boladı.

Eramızdıń 313-jılında imperator **Konstantin** xristianlıq basqa dinler menen teń bir din dep járiyalanǵan párman shıgaradı. Párman xristianlarǵa ibadatxanalar quriw hám emin-erkin ibadat qılıw imkanın beredi.



Imperator Konstantin

Soraw hám tapsırmalar

1. Áyyemgi Rimli atınan gúrriń dúziń.
2. Rim mekteplerinde nelerdi oqıtqan?
3. Rim arxitekturasınıń ózgesheligin aytıń.
4. Rim tariyxı wákilleriniń atların aytıń.



QOSÍMSHALAR TARIYXÍY ATAMALAR SÓZLIGI

Agora – Áyyemgi Greciya qalalarındaǵı xalıq jıynalatuǵın orın, oraylıq maydan.

Akveduk – qalaǵa suw alıp keletuǵın, ústinde kanalı bar báлent kópir.

Altamir – Ispaniyadaǵı sońǵı paleolitke tiyisli súwretler tabılǵan úńgir

Amfiteatr – saxna átirapında tamashagóyler otırıwǵa arnalǵan qurılmalar menen qorshalǵan, ústi ashıq úlken imarat.

Animizm – insandı qorshap turǵan ortalıqta janlar hám ruwxlardıń barlıǵına iseniw.

Antik – latınscha “áyyemgi”.

Aramey jazıwi – Mesopotamiyanıń orta bóliminde jaylasqan áyyemgi xalıq-arameyler tárepinen jaratılǵan jazıw, 20 háripten ibarat bolǵan.

Arxeologiya – zatlay dereklerdi úyreniwshi hám olar arqalı ótmishti qayta tiklewshi pán.

Buddizm – b.e.sh. VI ásirde Hindistanda Siddharta Gautama tárepinen tiykar salıńǵan diniy táliymat

Falanga – awır qurallanǵan áskerlerdiń birneshshe, 9 yamasa 16 qatar sap tartıwi.

Filosofiya – grekshe filo – “súyiw”, sofiya – “danışhpanlıq” mánislerin bildiredi.

Firaun – Mısır húkimdarı, “ullı shańaraq” máni sin bildiredi.

Goplit – Áyyemgi Greciya hám Greciya-Makedoniya armiyalarınıń awır qurallanǵan piyada áskeri.

Ibadatxana – muqaddes dep járiyalanǵan, adamlar qudaylarǵa sıyınatuǵın imarat yamasa orın.

Imperator – latinsha “húkimdar”, áyyemgi Rimde dáslep húrmetli áskeriy ataq, keyin sheklenbegen hákimiyatqa iye húkimdarǵa tiyisli ataq.

Imperiya – húkimdardıń sheklenbegen hákimiyati járiyalanǵan, basqa kóplegen xalıqlardı ózine boysındırǵan mámleket.

Italiylar – Apennin yarım atawında jasawshı áyyemgi qáwimler.

Iyerogliflar – áyyemgi grekler misirlılar jazıwın solay ataǵan, “muqaddes jazıw” mánisin ańlatadı.

Kapitoliy tóbeligi – Rimdegi eń bálcıktıń tóbelik.

Koloniyalar – áyyemgi dawirlerde óz elin tárk etken adamlar tárepinen jańa jerlerde tiykar salıngan qala hám orınlar.

Konsul – Respublika dawirinde joqarı siyasiy lawazım. Hár jılı saylangan eki konsul Senat hám armiyaǵa basshılıq etken.

Kromonyon – zamanagoy kóriniske iye áyyemgi adamnıń súyekleri tabılǵan orınnıń atı (Franciya). Orınnıń atınan kelip shıǵıp, bul adamdı kromonyon dep ataǵan.

Lazurit – kók reńdegi tábiyyiy tas, mineral qazılma.

Metek – Afinada jasawshı shet elli.

Neandertal adımı – orta paleolit dawirinde jasaǵan adam. Onıń súyekleri Germaniyaniń Neandertal alabınan tabılǵan.

“*Nom*”lar – Mısırdaǵı dáslepki mámleketler.

Nomarx – Áyyemgi Mısırdaǵı dáslepki mámlekettiń húkimdarı.

Papirus – paqalı jazıw jazıwǵa material tayarlaw ushın isletiletuǵın qamıs.






Patriciyler – Rimniń áyyemgi jergilikli xalqı.
Piramida – záwlim tas imarat, firaunlar maqbarası.
Plebeyler – Rimge kóship kelgen adamlar hám olardiń áwladları.
Polis – grekshe “qala”.
Respublika – “ulıwmalıq is” mánisin ańlatadı, dúzim atı.
Senat – “Aqsaqallar keńesi” mánisin ańlatadı.
Sfinks – denesi arıslan hám bası adamdiki bolǵan, piramidalardı qorǵawshı úlken háykel-ápsanalıq maqluq.
Termler – Áyyemgi Rim qalasındaǵı jámiyetlik monshalar.
Varvar – dáslep grek tilinde sóylemeytuǵın hárqanday sırt elli adam, keyin bul sóz mádeniy rawajlanıwdan artta qalǵan adamlarǵa qollanılatuǵın boldı.
Civilizaciya – áyyemgi jámiyet rawajlanıwınıń ádewir joqarı dárejesi (qalalar, jazıw hám mámlekетlerdiń rawajlanıwı)
Zikkurat – joqarısında ibadatxanası bolǵan, teksheleri úlken hám bálcıq imarat.

ÁYYEMGI DÚNYA TARIYXÍY SÁNELERDE

- B.e.sh. 1 million – 100-miń jılıqlar** – Orta Aziyada dáslepki paleolit dáwiri
- B.e.sh. 100–40-miń jılıqlar** – orta paleolit dáwiri.
- B.e.sh. 40–12-miń jılıqlar** – sońǵı paleolit dáwiri.
- B.e.sh. 12–7-miń jılıqlar** – mezolit dáwiri.
- B.e.sh. 6–4-miń jılıqlar** – neolit dáwiri.
- B.e.sh. 4–3-miń jılıqtıń ortaları** – eneolit dáwiri.
- B.e.sh. 4-miń jılıq** – Mesopotamiyada shumer hám akkadlardıń mákan jayları hám qalalarınıń payda bolıwı.
- B.e.sh. 4-miń jılıq** – Nil jaǵalawlarında mákan jaylardıń payda bolıwı.
- B.e.sh. 3000-jıl** – firaun Menes Mısırdı bir pútin mámlekетke birlestirdi.
- B.e.sh. 2600-jıl** – Mısırda Xeops (Xufu) piramidasınıń qurılısı.
- B.e.sh. 3-miń jılıq** – Elam mámlekетiniń payda bolıwı.
- B.e.sh. 3-miń jılıq** – Moxenjodaro hám Xarappa qalalarınıń payda bolıwı.
- B.e.sh. 3-miń jılıqtıń ortaları – 2-miń jılıq** – bronza dáwiri.
- B.e.sh. 3-miń jılıqtıń sońı – 2-miń jılıq** – Qıtayda dáslepki civilizacyaniń payda bolıwı.
- B.e.sh. 2-miń jılıq** – Aldıńǵı Aziya aymaǵında Assuriya mámlekетiniń payda bolıwı.
- B.e.sh. 2-miń jılıq** – Babil patshalığınıń düziliwi.
- B.e.sh. 3-miń jılıqtıń aqırı – 2-miń jılıq** – Sapallítóbe, Jarqutan sıyaqlı diyqanshılıq mákan jaylarınıń düziliwi.





B.e.sh. 2-miń jılıq – Miken hám Krit mámleketleriniń dúziliwi.

B.e.sh. 2-miń jılıq – Attikada Akropol qalasınıń júzege keliwi.

B.e.sh. XVIII ásir aqırı – Mısırdań kóshpeli giksos qáwimleri tárepinen basıp alınıwı.

B.e.sh. XVIII ásir – Babıl húkimdarı Xammurapi (b.e.sh. 1792–1750-jıllar) Mesopotamiyanı bir mámleketke birlestirdi.

B.e.sh. XVIII ásir – Moxenjodaro hám Xarappa qalalarınıń krizisi.

B.e.sh. XII ásir – doriylar Lakonikani basıp alıp hám Sparta qalasına tiykar saldı.

B.e.sh. XI ásir – Izrail mámleketiniń dúziliwi.

B.e.sh. X ásir – Finikiyada álipbeniń jaratılıwı.

B.e.sh. IX–VIII ásir basları – Urartu mámleketiniń eń güllegen dáwiri.

B.e.sh. VIII–VI ásirler – Grek koloniyalarınıń dúziliwi.

B.e.sh. VIII ásir – Italiyada 12 qala awqamınıń payda bolıwı.

B.e.sh. 1-miń jılıq – zardushtiyliktiń Orta Aziya aymaǵında tarqalıwı.

B.e.sh. VII ásir – Mısırdań jáne bir pútin mámleketke birlesiwi.

B.e.sh. 776-jıl – Olimpiya oyınlarınıń birinshi ret ótkeriliwi.

B.e.sh. 753-jıl – Rimniń dúziliwi.

B.e.sh. VII ásir – Jańa Babıl patshalığınıń dúziliwi.

B.e.sh. VII ásir – Áyyemgi Baktriya patshalığınıń dúziliwi.

B.e.sh. VII–VI ásirler – Kóktóbe, Qızıltóbe, Afrasiyab, Uzinqır, Jerqorǵan, Gúzeliqır qalalarınıń rawajlaniwı.

B.e.sh. VII–V ásirler – Qıtayda “kóp patshalıq” dawiri.

B.e.sh. 621-jıl – Drakont nızamlarınıń qabil etiliwi.

B.e.sh. 605-jıl – Assuriya patshalığınıń qulawı.

B.e.sh. 594-jıl – Afinada Solon reformalarınıń ótkiziliwi.

B.e.sh. 558-jıl – Kir II Parsı patshalığınıń húkimdarı.

B.e.sh. 539-jıl – Babildiń parsılar tárepinen basıp alınıwı.

B.e.sh. 530-jıl – Kir II niń Orta Aziyada nabıt bolıwı.

B.e.sh. 525-jıl – Mısirdiń áyyemgi parsı shahı Kambiz II tárepinen basıp alınıwı.

B.e.sh. 522-jıl – Dara I Ahamoniyler mámlekетiniń húkimdarı.

B.e.sh. 522-jıl – Dara I ge qarsı Frada qozǵalańı.

B.e.sh. 509-jıl – Rimde Respublikanıń járiyalanıwı

B.e.sh. 490–449-jıllar – grek-parsı urısları.

B.e.sh. 490-jıl – Marafon tegisligindegi sawash.

B.e.sh. 480-jıl – Fermopil sawashi (úsh júz spartalı erligi).



B.e.sh. 480-jıl – Salamin sawashi.



B.e.sh. 479-jıl – Plateya qalası janındaǵı sawash-greklerdiń jeńisi.

B.e.sh. 443–429-jıllar – Afinada strateg Perikl húkimdarlığı dawiri.

B.e.sh. V–IV ásirler – Orta Aziya aymaǵında dáslepki teńgelerdiń tarqalıwı.

B.e.sh. IV ásır – xorezmliler, saklar hám massagetlerdiń Ahamoniyler zuliminan azat bolıwı.





B.e.sh. 338-jıl – Xeroniya janındaǵı sawash, makedoniyalılar tárepinen greklerdiń qıyratılıwı.

B.e.sh. 329-jıl – Aleksandr Makedonskiy basshılıǵındaǵı grek-makedonlar tárepinen Maroqandtıń basıp alınıwı.

B.e.sh. 329-jıl – Zarafshan dáryası jaǵalawlarındaǵı sawashta grek-makedon áskerleriniń qıyratılıwı.

B.e.sh. 328-jıl – Aleksandr Makedonskiy armiyası menen sawashta Spitamenniń jeńiliwi.

B.e.sh. 323-jıl – Aleksandr Makedonskiydiń ólimi.

B.e.sh. 312-jıl – Salavka húkimdarlıǵınıń baslanıwı. Salavka-Salavkiyler mámleketiniń tiykarın salıwshı.

B.e.sh. III ásir – Qanha mámleketiniń dúziliwi.

B.e.sh. III ásir – Davan mámleketiniń dúziliwi.

B.e.sh. 250-jıl – Grek-Baktriya mámleketiniń dúziliwi.

B.e.sh. 246-jıl – Sin Shixuandi – Sin mámleketiniń húkimdarı.

B.e.sh. III ásir – Xorezmde Qoyqırılǵanqala ibadatxanasınıń salınıwı.

B.e.sh. II ásir – Ullı Jipek jolınıń payda bolıwı.

B.e.sh. 140–130-jıllar – Grek-Baktriya mámleketiniń yuechjiler tárepinen basıp alınıwı.

B.e.sh. I ásir – Qıtayda qaǵazdıń oylap tabılıwı.


B.e.sh. 74-jıl – Spartak kóterilisi.

B.e.sh. 49-jıl – Yuliy Cezar – Rim imperatori.

B.e.sh. 29-jıl – Oktavianǵa Senat tárepinen imperator ataǵı hám sıyılı Avgust laqabınıń beriliwi.

Eramızdıń 98-jılı – Rim imperiyasında Trayan húkimdarlığınıń baslanıwı.

Eramızdıń I ásiri – Xorezmde kalendardıń jaratılıwı.



Eramızdıń I ásiri – xristianlıq dininiń payda bolıwı.

Eramızdıń I ásiri – Baktriyada buddizm dininiń tarqalıwı.

Eramızdıń I ásiri – Kushan patshalığıniń gúlleğen dáwiri.

Eramızdıń III ásiri – Kushan mámlekетiniń kriziske ushırawı.

Eramızdıń 330-jılı – Rim imperiyasınıń paytaxtı – Vizantiy (Konstantinopol).

Eramızdıń 394-jılı – Olimpiyada oyınları ótkeriliwiniń toqtatılıwı.

Eramızdıń 395-jılı – Rim imperiyasınıń bóliniwi: Batıs hám Shıǵıs.

Eramızdıń 410-jılı – Alarix basshilígündäǵı gotlar tárepinen Rimniń qıyratılıwı.

Eramızdıń 452-jılı – Attila basshilígündäǵı xunn qáwimleriniń Italiyaǵa bastırıp kiriwi.



Eramızdıń 455-jılı – Rimge vandallardıń hújimi.

Eramızdıń 476-jılı – Batıs Rim imperiyasınıń qulawı.




JUWMAQLAWSHÍ TÁKIRARLAW

Áyyemgi dúnya tariyxín úyreniwde tariyxıı atama hám atlardı qalay ózlestirgenińdzi sınap kóriń. Juwaplarıńızdı tekseriw ushın atamalar berilgen betler de keltirilgen.




- agema* – 127
- agora* – 95
- akinak* – 122
- akkadlar* – 43
- akveduk* – 158
- amfiteatr* – 163
- animizm* – 15
- aristokratiya* – 96
- antropologlar* – 8
- arxeologlar* – 8
- avgurlar* – 160
- axeylar* – 86
- baktriyalılar* 74
- buddizm* – 65
- brahmanlar* – 60
- bronza dáwiri* – 21
- demokratiya* – 95, 97
- demos* – 95
- diktator* – 156
- elamlılar* – 55
- ellinler* – 94, 181
- eneolit* – 21
- etnograflar* – 8
- etrusklar* – 151
- falanga* – 88, 100
- filosof* – 112
- firaun* – 31, 33
- forum* – 158
- freska* – 158
- giksos qáwimleri* – 32
- gladiatorlar* – 163
- goplitlar* – 88
- gülalshılıq* – 24, 44
- havoriy (apostol)lar* – 177
- ilotlar* – 91
- italiyalar* – 151
- iyerogiflар* – 40
- kassıylar* – 55
- kasta (varna)lar* – 60
- koloniyalar* – 179
- kolonlar* – 162
- konsul* – 156, 179
- ruwxaniyalar* – 35
- kromanyon* – 17
- kshatriylar* – 60
- liktor* – 156
- massagetler* – 73
- matriarxat* – 11
- metekler* – 89
- mezolit* – 18
- mikrolitler* – 20
- Minoy civilizaciyası* – 86
- mixxat* – 44
- mozaika* – 158
- mumiyalaw* – 39
- neandertal* – 14

neolit – 20
“*nom*” – 31
ossuariy – 83, 136
paleolit – 12, 17
palestra – 90
papyrus – 28
patriarxat – 10, 22
patriciyler – 154
periekler – 92
piramidalar – 36
plebeylar – 154
patshalar – 45
polis – 88
pontifik – 160
respublika – 154, 180
sagaris – 122
saklar – 74
sanskrit – 63
sarkofag – 38
satrap – 117
satrapiyalar – 56, 117
Senat – 154, 180
sfinks – 36, 180
civilizaciya – 7, 181
skif – 53
stil – 90, 174
strateg – 98, 128
soǵdlilar – 74
temir ásiri – 27
termler – 174, 180
toga – 158
ruw – 10, 17





ÁYYEMGI DÚNYA TARIYXÍNA TIYISLI TARIYXÍY HÁM GEOGRAFIYALÍQ ATAMALAR



- | | |
|---|--|
| <i>Afina</i> – 89
<i>Afrasiyab</i> – 77
<i>Akkad</i> – 43
<i>Aleksandriya Esxata</i> – 124
<i>Altamir</i> – 15
<i>Apennin</i> - 151
<i>Ayritam</i> – 146
<i>Ashshur</i> – 54
<i>Baktra</i> – 124
<i>Baktriya</i> – 74
<i>Behistun</i> – 9
<i>Babil</i> – 48
<i>Tigr</i> – 43
<i>Dalvarzintóbe</i> – 138
<i>Davan</i> – 137
<i>Ganga</i> – 61
<i>Golgofa</i> – 176
<i>Eki dárya aralığı</i> – 43
<i>Italiya</i> – 151
<i>Jarqutan</i> – 23
<i>Jambasqala</i> – 132
<i>Karfagen</i> – 151
<i>Konstantinopol</i> – 170
<i>Korinf</i> – 102
<i>Krit</i> – 86
<i>Kurushkat (Kiropolis)</i> – 123
<i>Gúzeliqır</i> – 77
<i>Lagash</i> – 45
<i>Lakonika</i> – 89
<i>Lasko</i> – 15
<i>Makedoniya</i> – 100 | <i>Marafon</i> – 99
<i>Maroqand</i> – 123
<i>Margiyana</i> – 114
<i>Machay</i> – 18
<i>Memfis</i> – 31
<i>Mesopotamiya</i> – 43
<i>Midiya</i> – 55
<i>Miken</i> – 86
<i>Mísir</i> – 28
<i>Mohenjodaro</i> – 59
<i>Nil</i> – 28
<i>Nineviya</i> – 53, 54
<i>Nubiya</i> – 32
<i>Obishir</i> – 19
<i>Oks (Ámiwdárya)</i> – 13
<i>Olimpiyada</i> – 104
<i>Olviya</i> – 94
<i>Assuriya</i> – 54
<i>Pantikapey</i> – 94
<i>Peloponnes</i> – 85
<i>Persepol</i> – 56
<i>Pirey</i> – 89
<i>Rim</i> – 152
<i>Rozett</i> – 41
<i>Selúngir</i> – 13
<i>Sapallítóbe</i> – 22
<i>Sparta</i> – 91
<i>Soǵdiyana</i> – 73
<i>Vezuviy</i> – 164
<i>Vizantiy</i> – 144
<i>Zamanbaba</i> – 23 |
|---|--|


ÁYYEMGI DÚNYA TARIYXÍNDAĞI ADAM ATLARÍ

- Alarix – 170*
Aleksandr Makedonskiy – 102, 123, 127
Antiox – 128
Antoniy – 167
Aristofan – 107
Arrian – 9
Arximed – 110
Attila – 172
Ashshurbanapal – 52
Bess – 123
Brut – 166
Budda – 64
Demetriy – 130
Demokrit – 109
Demosfen – 100
Diodot – 130
Diogen – 109
Dara I – 9, 114
Dara III – 123
Drakont – 96
Fidiy – 98
Filipp II – 100, 122
Frada – 114
Geraklit – 109
Gerodot – 9, 109
Gilgamish – 46
Gomer – 105
Isa Masix – 176
- Kaligula – 166*
Kambiz II – 33, 55
Kanishka – 143
Kvint Kursiy Ruf – 175
Kiaksar – 55
Kir II – 33, 55, 114
Kleopatra – 167
Konstantin – 177
Krass – 164
Kserks – 99
Kudzula Kadfiz – 143
Menes – 31
Mitridat I – 130
Navoxodonosor II – 50
Neron – 168
Oktavian Avgust – 168
Perikl – 98
Polien – 115
Pompey – 166
Pontiy Pilat – 176
Rixtgofen F. – 148
Salavka – 128
Sargon I – 47
Cesar – 166
Sin Shixuandi – 69
Sofokl – 107
Solon – 96
Spartak – 164
Spitamen – 123





*Strabon – 9
Tarkviniy – 153
Trayan – 168
Tutanxamon – 39
Tutmos II – 33
Tutmos III – 33
Tumaris – 114
U-Di – 149
Vima Kadfiz – 143
Xammurapi – 48
Xufu (Xeops) – 36
Yaxmos – 33
Evtidem – 130
Zardusht – 81
Shampolyon J. F. – 41
Shiraq – 115*



O'quv nashri

Qadimgi dunyo tarixi

Umumiy o'rta ta'im maktablarining
6-sinf uchun darslik

(Qoraqalpoq tilida)

Awdarmashi Shukirjan Torebayeva
Redaktor Dilaram Yakiyaeva
Texnikaliq redaktor Akmal Sulaymonov
Betlewshi Abror Omonov
Korrektor Bahadir Iskenderov
Dizayner Konstantin Kostetskiy
Xudojnik Mohina Olimbekova

Basiwǵa ruqsat etildi 00.08.2022 . Ofset baspa. Pishimi 60X84 $\frac{1}{8}$.
"Times New Roman" garniturası. Kegli 14 shponli. Shártli
baspa kólemi 22,09. Baspaxana esap kólemi 21,97.
Nusxasi _____. Buyirtpa № _____.

Ijaraǵa beriletuǵın sabaqlıq jaǵdayın kórsetiwshi keste

Nº	Oqıwshınıń áti hám familiyası	Oqıw jılı	Sabaqlıqtıń alıngandaǵı jaǵdayı	Klass basshısınıń qolı	Sabaqlıqtıń tapsırılǵan-daǵı jaǵdayı	Klass basshısınıń qolı
1						
2						
3						
4						
5						
6						

**Sabaqhı ijaraǵa berilip, oqıw jılı juwmaǵında qaytarıp alınganda
joqaridaǵı keste klass basshıları tárepinen tómendegı bahalaw
ólshemlerine tiykarlanıp toltilrıldı:**

Jańa	Sabaqlıqtıń birinshi ret paydalaniwǵa berilgendegi jaǵdayı.
Jaqsı	Muqabası pútin, sabaqlıqtıń tiykarǵı bóleginen ajıratılmagan. Barlıq betleri bar, jırtılmagan, betleri almastırılmaǵan, betlerinde jazıw hám sızıqlar joq.
Qanaat-landırırlı	Muqaba jelingen, anaǵurlım sızılıp, shetleri qayırılgan, sabaqlıqtıń tiykarǵı bóleginen ayırlııp qalıw jaǵdayı bar, lekin qanaatlandırırlı halatqa keltirilgen, remontlanǵan. Alıngan betleri qayta qoyılgan, ayırim betlerine sızılǵan.
Qanaat-landırırsız	Muqaba jırtılgan, ústine sızılǵan, tiykarǵı bóleginen ajıratılǵan yamasa pútkilley joq, qanaatlandırırsız remontlanǵan. Betleri jırtılgan, betleri jetispeydi, sızıp, boyap taslaŋan. Sabaqlıqtı qayta tiklew múmkin emes